

सी लो न

अथवा
लंकादर्शनम्



लेखक
नारायण गोविंद पिंगळे,
बी. ए.
पंचवटी-नासिक.

किंमत १२ आण.

सीलोन अथवा लंकादर्शनम्



लेखकः—

नारायण गोविंद पिंगळे, बी. ए.



प्रकाशकः—

देवराम सयाजी वाघ
नासिक.



मुद्रकः—

रामभाऊ गणू देवकर

मुद्रार्शन इ. प्रिंटिंग अँड लिथो वर्क्स, नासिक.

सन १९३९

प्रकाशकाची विज्ञप्ति

सीलोनमधून जून १९३३ मध्ये परत आल्यावर सुमारे दोन महिन्यांच्या आतच माझे मित्र श्रीयुत नारायण गोविंद पिंगळे यांनी प्रस्तुत पुस्तक लिहून दिले. परन्तु अनेक कारणामुळे छपाईचे काम फारच दिरंगाईवर पडले. पुस्तकाचे छपाईचे काम चालले असतांना प्रुफे जितकी काळजीने तपासावयास पाहिजे होती तितकी न तपासली गेल्यामुळे अशुद्धे बरीच राहिली आहेत याबद्दल मला अत्यंत वाईट वाटते. मराठी वाचकवर्ग सूत्रपणाने मुद्रणदोषाबद्दल क्षमा करील अशी आशा आहे.

सिंहलद्वीपांत प्रेक्षणीय स्थले पुष्कळच आहेत व त्या सर्वांचे वर्णन दिले असते तर पुस्तक फारच मोठे झाले असते. व्यापारी दृष्टीने सीलोनचे फारच मोठे महत्व आहे ही गोष्ट विशेषतः लक्षांत यावी याच हेतूने प्रस्तुत पुस्तक लिहिले आहे.

कॅडी येथील सिंहली राजांचे सिंहासन परत मिळावे ह्याणून सिंहली लोकांनी चळवळ चालविली होती तिला यश येऊन सुमारे दोन महिन्यापूर्वी ते सिंहासन लंडनहून कोलंबो येथे आणून ठेवण्यांत आले व मुंबई येथील एका विख्यात प्रयोग शाळेत रासायनिक पद्धतीने चहा तयार करण्यांत आला अशा दोन महत्वाच्या गोष्टी नुकत्याच घडल्या.

प्रस्तुत पुस्तक वाचकांस पसंत पडल्यास दक्षिण हिंदुस्थान व हैसोर येथील सामाजिक, आर्थिक, धार्मिक व शैक्षणिक माहिती देणारी पुस्तके प्रसिद्ध करण्याचा आमचा विचार आहे.

प्रकाशक

देवराम सयाजी दाघ

बिल्डिंग कान्स्ट्रक्टर, नासिक.

प्रस्तावना.

डेकन कालेजांतील सुप्रसिद्ध संस्कृताध्यापक प्रो. एस्. के. बेलवलकर यांच्या सूचनेवरून मी स. १९११ मध्ये पालीभाषेचा अभ्यास करू लागलो. पुढे १९१२ साली प्रो. धर्मानंद कोसांबी हे अमेरिकेतून परत येऊन पुण्यास राहिले. तेव्हा एक दिवस त्यांचेकडे जाऊन त्यांस पाली शिकविण्याबद्दल मी विनंति केली. प्रो. धर्मानंदानीं माझी विनंति अत्यंत आनंदाने मान्य करून शिकविण्यास सुरवात केली. प्रो. धर्मानंद दररोज कांहींतरी उपयुक्त माहिती सांगत व आपण नेपाळ, सीलोन, ब्रह्मदेश इत्यादि ठिकाणी कसा प्रवास केला याचे अत्यंत रसभरीत वर्णन देत. त्यामुळे आपणही मोलोनला जाऊन ज्ञान संपादन करावे असे माझे मनाने घेतले; पण त्यावेळीं मी नौकरीत कायमही झालो नव्हतो, त्यामुळे मनांतील विचारांची पूर्तता करणे शक्य नव्हते. सन १९१४ मध्ये सीलोनमधील जाफना प्रांतांत संस्कृत अध्यापकाची जागा मिळविण्याची खटपट केली पण तीत यश आले नाही.

सन १९१४ मध्ये जागतिक युद्ध सुरू झाल्यामुळे महर्गता अत्यंत वाढली व त्यामुळे रजा घेऊन जाणे अशक्यच झाले. पुढे अनेक अडचणीमुळे सीलोनला जाण्याचा व अध्ययनाचा विचारच सोडून द्यावा लागला. सन १९३० मध्ये सीलोनच्या सदीप व्याख्यानाकरितां नोटस् (टिप्पणे) तयार करण्याचे काम शाळाखात्याने मजकडे दिले. हीं टिप्पणे तयार करण्याकरितां जे ग्रंथ मला वाचावे लागले त्यामुळे सीलोनमध्ये जाण्याची पुन्हां जीव इच्छा झाली. परन्तु २१ वर्षे प्रत्यक्ष नौकरी (Active Service) झाल्याशिवाय रजा घेऊं नये असे मी ठरविले होते. त्यामुळे सन १९३३ पर्यंत मला आपली इच्छा दाबून ठेवावी लागली. सन १९३३ च्या फेब्रुवारींत मी रजेवर गेलो.

नासिक येथील सुप्रसिद्ध कान्ट्रॅक्टर श्रीयुत देवराव सयाजी वाघ. डि. स्कूलबोर्ड मेंबर, यांनी एकदां सहज विचारलें कीं तुम्ही रजेवर गेल्यावर काय करणार आहांत ? 'मी सीलोनमध्ये जाणार' असें उत्तर देतांच ते क्षणाले कीं मग मीही तुमचे बरोबर येतो. नासिक डि. स्कूलबोर्ड ॲडमिनिस्ट्रेटिव्ह आफिसरचें मी काम करीत असतांना, श्री. वाघ यांची व माझी बरीच ओळख झालेली होती व एकमेकांना परस्परांच्या स्वभावाची पूर्ण माहिती होती. यामुळे आम्ही बरोबर जाण्याचें ठरविले. नंतर आम्ही आपली मित्र-मंडळी गोळा केली व दोन मोटारलारी घेऊन निघालो.

मोटारीस मैलीं ४। आणे भाडें देण्याचें आम्ही ठरविलें. भांडीं, दिव्य आचारी व औषधे घेऊन ता. ३० मार्च १९३३ रोजीं नासिक सोडून निघालो. आमच्या मंडळींत ब्राह्मण, मराठे, ख्रिस्ति, व मुसलमान अशा सर्व प्रकारची सुमारे ३८ मंडळी होती. दीड दोन वर्षांच्या मुलापासून तो ७५ वर्षांच्या वृद्धापर्यंत लहानथोर अशा ३८ मंडळींचा समूह घेऊन पुणे, पंढरपूर, विजापूर, बेळगारी, कुंभकोणम्, मद्रास, पांडेचरी, तंजावर, त्रिचनापल्ली व पदुकोटा या मार्गे रामनड येथे गेलो. रामनड येथे मोटारी ठेवून आमच्यापैकीं निमी माणसे रामेश्वरीं जाऊन राहिली व निमी सिलोनमध्ये गेलीं. सीलोनमधून परत आल्यावर सर्वजण रामेश्वरीं एकत्र झाले व तेथून रामनड येथे येऊन पुन्हां आम्ही आपल्या मोटार लारींतून दिंडिगल, कोई-मतूर, उटकमंड, हैसोर, बंगलोर, कोलार, भद्रावती वगैरे पाहून हरिहराहून हुबळीस आलो व तेथून बेळगांव, कोल्हापूर, सातारा या मार्गे पुण्याहून नाशिक येथे परत आलो.

आमच्या सर्व प्रवासास माणशीं शंभर रुपये भाडें व भोजन याकरितां खर्च आला. वाटेंत कोणीही आजारी पडले नाहीं. उन्हाळ्याचे दिवस होते तरी उन्हाचा त्रास झाला नाहीं. एकंदर प्रवास अल्प खर्चांत व सुखकर असाच झाला. कोणत्याही गावीं गेल्यावर काय पहावयाचें हे

आमचे ठरलेले असल्यामुळे निष्कारण वेळ फुकट गेला नाही व त्यामुळे थोड्या वेळांत बरीच प्रसिद्ध स्थळे पाहून झालीं.

आही सीलोनमध्ये फारच थोडे दिवस होतो व दहा पंधरा दिवसांच्या कालांत सीलोनची सर्वोत्तीर्ण माहिती मिळणे अशक्य आहे. तथापि प्रत्यक्ष स्थलदर्शन व ग्रंथावलोकन यांच्या संयोगाने मराठी वाचकांकरितां सीलोनचे वर्णन लिहावेसे वाटल्यावरून हे लहानसे पुस्तक लिहिलेले आहे.

आधुनिक लेखकांनीं प्रवास वर्णनांत स्वतःबद्दलची पुष्कळशी माहिती दिलेली असते व ठिकठिकाणीं सृष्टिसौन्दर्याची रम्य वणन दिलेली असतात. परन्तु माझा समज असा आहे कीं, लेखकाने आपली बारीकसारीक सुखदुःखे वाचकास सांगून त्याचा वेळ घेऊं नये व सृष्टिसौन्दर्याचा आस्वाद डोळ्याने घ्यावयाचा असल्यामुळे लेखकाने शब्दसृष्टि उत्पन्न करूं नये. माझी स्वतःची समजूत अशी असल्यामुळे “ आमचा सकाळचा चहा कसा झाला होता ” “ सृष्टिदेवीने हिरवा शालू परिधान केला आहे असे केव्हां केव्हां वाटले ” हे सांगण्याचे शक्य तितके टाळले आहे.

वाचकांना प्रवासांतील अडचणी कळव्यात; आर्थिक, सामाजिक व धार्मिक स्थितिची कल्पना यावी; प्रमुख अशा दर्शनीय स्थळाबद्दल जरूर ती माहिती मिळावी याच मुख्य हेतूने प्रस्तुत पुस्तक लिहिलेले आहे. गेल्या साठ सत्तर वर्षांत पाश्चात्य लोकांनीं चहा, रबर, तेल, कोळसा, कोयनेल, लेखंड वगैरे पदार्थांची निपज वाढविण्याचा दीर्घ प्रयत्न करून विषुवृत्ताजवळील अत्यंत सुपीक असे प्रदेश आपल्या ताब्यांत ठेवलेले आहेत. विषुवृत्त ही पृथ्वीची मेखला असून जावा, सुमात्रा, सीलोन इत्यादि बेटे हीं त्या मेखलेस लटकलेलीं अमूल्य रत्ने आहेत ही कल्पना मनावर ठसावी; चहा, रबर, सिंकोना वगैरे पदार्थांचा व्यापारकिती मोठा आहे, तो व्यापार वाढवून आणि आपल्या ताब्यांत ठेवून पाश्चात्य व्यापाऱ्यांनीं कसा अचाट नफा मिळविला याची कल्पना यावी ह्मणून वरील पदार्थाबद्दल वर्णन देतांना ५४ ते ९४ पानांत बराच विस्तार केलेला आहे.

यापुढें हिंदी तरुणांना तीव्रतम असा जीवनकलह करावा लागणार आहे आणि या कलहाकरिता त्यांनीं सुसज असावे ह्मणून त्यांना शाळांतून किंवा कॉलेजांतून आज निरनिराळ्या देशांत काय चाललें आहे याचें निदान स्थूलज्ञान मिळालें पाहिजे. पण दुदैवाने पुण्यासारख्या ठिकाणीं बऱ्याच हायस्कूलमध्ये “ जपानी स्त्री काम करितांना आपले बालक पाठीवर घेते ” हें मनावर बिंबविण्याकरितां पाठीवर मूल असलेल्या जपानी स्त्रीचें मोठें चित्र भिंतीवर लावलेलें दिसतें व तसेंच निम्नो लोक शोपडींत राहतात हें शिक्षकांकरितां अगदीं बऱ्या वर्गावरील शिक्षक शोपडीचें चित्र फळ्यावर काढण्याचा खटाटोप करितो. खरोखर पाहिलें तर मूल घेऊन काम करावयाचें असेल तर मुलाकरितां मानवी शरीरांत पाठीइतकी सोडस्कर जागाच नाही. हिंदुस्थानांतील कामकरी बायाही मुलें पाठीवरच घेतात. तेव्हां अशा प्रकारची चित्रे काढण्यांत आणि पहाण्यांत विद्यार्थ्यांनीं व शिक्षकांनीं आपला वेळ गमावण्याचें कांहीं कारण नाही. हिंदी तरुणांचें लक्ष्य यापुढें तरी उद्योग धंद्याची वाढ कशी होत आहे, इतर देशांत निरनिराळ्या मालाची पैदास कशी करित आहेत याकडे लागलें पाहिजे व त्यांनीं आंकडे शास्त्राचा अभ्यास करण्यास शिकलें पाहिजे अतें मला वाटतें, व म्हणून चहा, काफी, रवर वगैरेबद्दल माहीती देतांना मी आकड्यांचा जरा जास्त उपयोग केला आहे. प्रस्तुत पुस्तक “ हें धड प्रवास वर्णनही नव्हे व धड सीलोनचा भूगोलही नव्हे ” असेंही कांहीं वाचकांस वाटण्याचा संभव आहे हें मला माहीत आहे, परन्तु केवळ वर्णनात्मक पुस्तक लिहिणें मला पसंत नसल्यामुळे प्रचलित प्रवासवर्णनात्मक पुस्तकांच्या पद्धतीस सोडून हें पुस्तक लिहिलें आहे.

नारायण गोविंद पिंगळे

अनुक्रमाणिका

१ आमचा सीलोनचा प्रवास	१
२ सीलोनमध्ये जाण्याचे नियम	२४
३ सीलोन	२५
४ प्रवासाची साधने	२९
५ शिक्षा व टांगाभाडे	३१
६ सीलॉनी नाणे	३१
७ लोक	३२
८ रोडिया	३४
९ सीलानमधील खेडेगांव	३४
१० लोकांचे मुख्य धंदे	३७
११ खनिज संपत्ति	३८
१२ राज्य व्यवस्था	३९
१३ इतिहास	४२
१४ बुद्धधर्म	४५
१५ रावणाची राजधानी	४९
१६ सीलोनमधील शेतकी	५३
१७ नारळ	५४
१८ चहा	५६
१९ रबर	६४
२० सिकोना	६८
२१ कोका	७३
२२ सुपारी	७३
२३ कॉफी	७४

(२)

२४ दालचिनी	७५
२५ कोको	७६
२६ वेलदोडे	७७
२७ पायमारा ताड	७८
२८ सिट्रोनेला	७९
२९ शेतकी	७९
३० हत्ती	८१
३१ मोती	८४
३२ रत्ने	८८
३३ ग्रॅफाइट किंवा प्लंबॅगो	९३
३४ शिकार	९४
३५ मजूरांची स्थिति	९५
३६ शिक्षण	९८
३७ सिंहलद्वीपांतील प्रासिद्ध शहरे व प्रेक्षणीय स्थळे	१०२



आमचा सीलोनचा प्रवास



रामेश्वराचे दर्शनाकरितां हजारो हिंदु दरसाल रामेश्वरास जातात पण तेथून केवळ २२ मैलावर असणाऱ्या या सुंदर बेटांत जाऊन येऊं शकत नाहीत, किंवा जात नाहीत. सीलोन मध्ये हे प्रवासी कां जात नाहीत याची कारणेही निरनिराळी आहेत. कांहींजण केवळ रामेश्वराचे दर्शनास गेलेले असतात ते सीलोनचा विचारही मनांत येऊं देत नाहीत. ज्यांच्या मनांत सीलोनमध्ये जावे असे येते त्यांना विशेष माहिती नसल्यामुळे आपला ब्रेत रहित करावा लागतो.

आही नासिक येथून दक्षिण हिंदुस्थानांत जावयास निघतानांच सीलोनमध्ये जावयाचे ठरविले होते म्हणून तेथे जाण्यास पासपोर्टची जरूरी आहे कीं काय याबद्दलचा तपास कलेक्टरच्या ऑफिसांत जाऊन केला. तेथे पुस्तके बगैरे चाळून पहातां पासपोर्ट लागत नाही असे कळाले म्हणून आम्ही विशेष चिकित्सा न करितां नासिक सोडून निघालो.

पुढे तंजावर येथे गेल्यावर आम्ही सहज एका कुंचे, बुर्गूस वगैरे विकणाराच्या दुकानीं गेलो व मालाचा तपास करूं लागलो. बोलतां बोलतां दुकानदार सीलोनी आहे असे कळाले. त्या दुकानदाराने सीलोनमध्ये जाण्यास परवानगी लागते व ती परवानगी मिळाल्याशिवाय तुम्हांस जातां येणार नाही असे सांगितले.

परवानगी मिळविण्याचे दोन मार्ग आहेत. (१) सीलोनमध्ये राहणाऱ्या माणसाने अमुक माणसे माझेकडे येणार आहेत असा अर्ज सीलोन गव्हर्नमेंटकडे करून पास घेऊन आपणाकडे पाठवावयाचे व ते पास आले ह्मणजे जावयाचे. (२) दुसरा मार्ग असा कीं, माणसी ५० रुपये मंडपम् कॅप येथे अनामत ठेवावयाचे व नंतर परवानगी घेऊन जावयाचे.

इतकी माहीती मिळाल्यावर पुढे आम्ही रामनड येथे गेलो.

रामनड येथे आम्ही सुमारे ७ वाजण्याच्या सुमारास जाऊन पोहोचलो. रस्ता बराच रेंदाड होता. रामेश्वर तेथून सुमारे १५ मैलावर होते त्यामुळे मोटारी जातील किंवा नाही याची शंका येऊ लागली. गांवाला लागूनच १ फर्लांगावर तळे आहे त्या तळ्याच्या कांठीं बरीच माणसे आह्मास दिसली ह्मणून आम्ही मोटारी थांबवून चौकशी करण्यास सुरवात केली. तेव्हां तेथील एका तरुणाने आह्मांस मोटारी घेऊन जाऊं नका असा सल्ला दिला व आमची उतरण्याची सोय लावून देण्याचे कबूल केले. सीलोनमध्ये जाण्याचे काय नियम आहेत हें त्यांस नकी ठाऊक नव्हते ह्मणून गांवांत जाऊन तेथील वकील, डॉक्टर वगैरे मंडळीकडून माहीती मिळवावी ह्मणून आम्ही गांवांत गेलो. आह्मांस भेटलेला तरुण आमच्या बरोबर आला. गांवांत एका प्रसिद्ध वकीलाकडे जाऊन आम्ही माहीती विचारली. वकीलांनीं दर माणसीं ५० रुपये डिपाझिट देऊन सीलोनमध्ये जाण्याची परवानगी मिळवितां येते असें आह्मांस सांगितले व शेवटीं मंडपम् येथें जाऊन अगोदर पूर्ण माहीती मिळवा असें सुचविलें; तसेंच रामेश्वरचा रस्ता आतिशय रेंदाड असल्यामुळे मोटारी नेतां येणार नाहीत असेही सांगितले.

इतकी माहीती मिळाल्यावर आम्ही धर्मशालेंत जाऊन उतरलो. आह्मांस भेटलेल्या तरुणाने आमची सोय लावून दिली व आम्ही सीलोनहून परत येईपर्यंत आमचे सामान व मोटारी सांभाळण्याचे कबूल केले. रात्री फराळ आटोपल्यावर आमचे वेत सुरू झाले. आम्ही एकंदर जवळ जवळ ४० जण होतो त्यापैकीं सुमारे २० जणांनां सीलोनमध्ये जावयाचे होते. वीस जणाकरितां डिपाझिट कमीत कमी दोन हजार ठेवण्याची पाळी येणार तेव्हां कसे करावे हा प्रश्न उत्पन्न झाला. आह्मांजवळ त्यावेळीं दोन हजार केवळ डिपाझिट ठेवण्याकरितां शिष्टक नव्हती ह्मणून स्त्रियांच्या अंगावर

असलेल्या दागिन्यांची मोजदाद केली व वेळ पडल्यास दागिने मोडून पैसे भरावेत असा निश्चय केला.

दुसरे दिवशी सकाळी जेवण आटोपून आम्ही आपले सामान व मोटारी आम्हास रामनड येथे भेटलेल्या तरुणाचे स्वाधीन करून सुमारे ११ वाजता स्टेशनवर गेलो. तेथून सर्व मंडळीस रामेश्वरी पाठवून मी व श्री. वाघ असे दोघेजण मंडपम् येथे गेलो. तेथे मुख्य ऑफिसरला भेटून आम्ही परवानगीबद्दल व डिपाझिटबद्दल गोष्ट काढली. सुपरिटेंडेंट फारच सज्जन होते त्यांनी आमच्याशी अगदी मोकळे मनाने बोलून आम्हांस परवानगी देण्याचे कबूल केले व १०० रु. डिपाझिट द्याल कां म्हणून विचारिले. आम्ही शंभरपेक्षां जास्त देऊ शकू असे म्हणून २५० रु. अनामत ठेवण्याचे कबूल केले व दुसरे दिवशी सकाळी येण्याचे ठरवून परत रामेश्वरी दुपारी चार वाजतां जाऊन पोहोचलो.

मंडपम् येथे सीलोन सरकारचा इमिग्रेशन कॅंप आहे. तेथे उतरून प्रत्येक उतारून आपला पास दाखवून प्रकृति चांगली असल्याबद्दलचा डॉक्टरचा पास घ्यावा लागतो. येथे क्वारंटाईन आहे. सीलोनमध्ये जाण्यापूर्वी येथे १० दिवस क्वारंटाईनमध्ये रहावे लागते. ज्या लोकांच्या जवळ सीलोनमधील रहिवाशांकडून आलेले पास असतील त्यांस क्वारंटाईनमध्ये रहावे लागत नाही, पण सीलोनमध्ये गेल्यावर दररोज तेथे मेडिकल ऑफिसर समोर हजर रहावे लागते व आपण निरोगी आहो असे बद्दल दाखला घ्यावा लागतो. ही पद्धति ज्यांना सहज ४।६ दिवस सीलोनमध्ये जावयाचे असेल त्यांना तापदायक अशी आहे. या नियमाचे जर उलंघन झाले म्हणजे सीलोनमध्ये गेल्यानंतर डॉक्टर पुढे तपासणीस हजर राहिले नाही तर एक हजार रुपये पावेतो दंड होतो.

आम्ही सकाळीच (म्हणजे रामेश्वराहून पहाटे निघून) मंडपम् येथे गेलो. तेथे गेल्यावर मुखमार्जनादि विधि आटोपले चहा मिळतो कां नाही

हैं आम्ही पाहू लागलो. इतक्या अवधीत ११२ कारकून मंडळी आली. एका कारकुनानें आमची नांवें, वयें, आम्ही कोणत्या वर्गानें प्रवास करणार इत्यादि माहीती लिहून घेतली. दुसऱ्या कारकुनानें चहा बोलावतो असें सांगून ५ दिडकीस एक कप आप्रमाणें पैसे घेऊन चहा मागविला आम्हांस चहा पाहिजे होता म्हणून किमतीबद्दल आम्ही तक्रार न करितां पैसे दिले.

थोडे वेळानें चहावाला चहा घेऊन आला. त्याचेजवळ चहा देण्याकरितां २।३ च भांडी होती. चहाकरितां पावडर वाईट वापरलेली, दूध अपुरें, साखर पुरेशी घातलेली नाहीं अशा थाटांत चहा आला. आम्ही २०।२५ कप चहा मागविला होता. तेव्हां वाईट चहा आणल्याबद्दल आणि भांडी पुरेशी नसल्याबद्दल आम्ही रागावलो. 'तुम्हीकाय आम्हास कुली समजतां ? आम्ही चहा घेत नाहीं' अशी तक्रार केली. तेव्हां कारकुनाची धांवपळ सुरू झाली तो कंपनीच्या (चहा व जेवण पुराविणें हें काम स्पेन्सर आणि कंपनी या युरोपियन कंपनीकडे आहे) युरोपियन मॅनेजरकडे गेला आणि तक्रार उत्पन्न झाल्याचें सांगू लागला. युरोपियन मॅनेजर आम्ही बसलो होतो तेथें आला मी त्यास चहा अत्यंत वाईट आहे तुम्ही पैसे भरपूर घेतले आहेत तर चांगला चहा देणें तुमचे काम होते असें म्हणाले पण त्या गृहस्थानें मुकाट्यानें बोलणें ऐकून मात्र घेतले उत्तर कांहींच दिलें नाहीं. दुसरीकडे चहा मिळणें शक्यच नसल्यामुळे तो थंडा व वेचव चहा मंडळीनीं थोडासा घेतला व बाकीचा वाया गेला. आम्ही त्याचहावाल्यास आणि कारकुनास बोलून बोलून रंजीस आणिले.

नंतर कारकुनानें किती लोकांचें जेवण तयार करूं ह्मणून विचारलें. आम्ही त्यास सांगितले कीं, तुम्ही अत्यंत वाईट चहा दिलांत तेव्हां आम्ही येथें जेवणार नाहीं. उपाशीच आम्ही प्रवास करूं असें सांगितले. "जेवणाची यवस्था चांगली करूं. पुढें कोठेही जेवणाची सोय नाहीं. तुमच्या

बरोबरच्या मुलांचे कसे होईल इत्यादि नाना प्रकारच्या गोष्टी बोलून जेवणाची तिकिटें घेण्याबद्दल कारकून आग्रह करूं लागला. आह्मी आपले पाहिले बोलणे कायमच ठेविले. शेवटीं त्यानें दुसऱ्या एका गृहस्थास बोलाविले व आह्मांस जेवणाची तिकिटें घेण्याबद्दल आग्रह पुढें चालूच ठेविला. आह्मी सुमारे २ तासपर्यंत या ह्मणण्याकडे लक्ष्य दिलें नाहीं. कारकून १५।२० मिनिटांनीं पुन्हां येई. भाजी चांगली करितो. तुह्माकरितां कच्चा तांदूळ-आपल्या इकडे जसा गिरणीतून सडून येतो तसा—घेतो असेंही सांगितले. कारकून अनेकवार आल्यावर आम्ही १५ जेवणें तयार करण्यास सांगितले. जेवणाचा दर प्रत्येक वेळेस ५ आणेप्रमाणें होता. लहान मुलांसही येथे ५ आणे आकारण्याची चाल आहे असें दिसतें पण दोन मुलांस ५ आणे आकारण्याचे कबूल केल्यावर मुलांचीही तिकिटेंही आह्मी काढली. कदाचित् मुलांचा ५ आणे आकार घेतला जातो अशी थापही आह्मांस दिली असावी.

सुमारे ८-८॥ वाजतां डाक्टर येऊन तपासणीस सुरवात झाली. तपासणीस देवी आल्यांत कीं नाहीं एवढेंच सामान्यतः तपासीत. मी स्वतः डाक्टरचे जवळ बराच वेळ होतो पण कोणी क्षयी आहे कीं काय हें पहाण्याकरितां टीथास्कोपचा त्यानें कधींच उपयोग गेला नाहीं. उपदंशाबद्दलही कांहींच चौकशी होत नाहींसे दिसले. डाक्टरनें चौकशी करून सर्व लोकांस पटांगणांत जाण्यास सांगितले. तेथें सर्व लोकांचें कपडे घेऊन वाफ देण्याकरितां गोळे केले व कपडे निर्जंतुक होण्याकरितां यंत्रांत जाऊन बसले. मंडपम् कॅम्पमध्ये रोगजंतू फक्त कापसाच्या कपड्यांत राहतात. असें मला आढळून आले. कारण डाक्टर लोकांनीं कापसाचे कपडे तेवढे नेले. लोकरांचे व रेशमाचे मात्र आमचे जवळून राहूं दिले. माझ्याजवळ लोकरांचा भला दांडगा केसाळ कोट होता. रोज जन्तूंनीं जर त्यांत रहावयाचें मनांत आणिले तर नाना तऱ्हेच्या रंगांचे कोट्यवाधि जन्तूना सुखानें राहतां येईल असा माझा

कोट होता पण त्याचे नशीब दांडगे, मंडपम्च्या शास्त्रीय ज्ञानाची आंच त्याला लागली नाही; पण कोठे कोणास भेटावयास जावयाचे झाल्यास स्वच्छ पोशाख असावा या हेतूने परिटाकडून स्वच्छ धुवून आणिलेला पांढरा शुभ्रकोट, शर्ट व डोक्याचा रुमाल यांना शास्त्रीय ज्ञानाची इतकी आंच लागली की ते पूर्वी कधी धुतले होते की नाही याबद्दल माझी मलाच शंका येऊ लागली.

मुलांच्या करितां काहीं खाण्याचे पदार्थ आम्ही बरोबर घेतले होते ते खाऊन टाका, बरोबर नेऊ नका, त्याने तुझ्यास रोग होईल असे एक-जण सांगू लागला. मला या ज्ञानाचा रागही आला आणि हसूही आले. पहिली गोष्ट अशी की नाशिक सोडून आम्ही मुलेवाले घेऊन निघालो तेव्हां कोणीही वाटेत आजारी पडू नये प्रवास निर्विघ्न झाला पाहिजे याची आ-ह्वाला काळजी विशेष. मंडपम् कॅप वाल्यांना आमच्या आरोग्याबद्दल काय काळजी ? दुसरी गोष्ट अशी की बोटीवर चढल्यानंतर बरोबर घेतलेले पदार्थ खाल्ले तर आम्ही आजारी पडणार पण कॅपमध्ये दोन तीन तास अगोदर खाल्ले तर मात्र आजारी पडणार नाही ते खाऊन टाका असा आग्रह. तेव्हां हे विलक्षण तर्कशास्त्र किंवा शास्त्रीय ज्ञानाला लागलेली आग पाहून मला गप्प बसवेना. मी उठून मुख्य डाक्टरकडे गेलो व तेथील तर्कशास्त्र असे उलटे कसे याबद्दल विचारणा केली. डाक्टर जरा सूझ दिसला त्याला माझे ह्मणणे पटले व त्याने ते पदार्थ बरोबर नेण्यास परवानगी दिली.

नंतर आमची शरीरे निर्जंतुक व्हावीत म्हणून स्नानगृहांत आम्हांस सोडण्यांत आले. स्नानगृहे प्रशस्त असून डोक्यावर पाण्याचे फवारे येतील अशी रचना आहे. पाणी थंड होते व थोडे खारट होते मला वाटते ते समुद्राचे पाणी असावे. स्त्रियांच्या केसांतून सीलोनमध्ये जन्तु जाऊ नयेत म्हणून ल्यांना डोक्यावरून केस धुवून स्नान करण्यास सांगितले.

आम्हांस ही सर्व गम्मत आहे असे वाटत होते व काहीं झाले तरी

सीलोनमध्ये गेल्याशिवाय परत फिरावयाचें नाहीं असें ठरलेलेंच होते. मोठ्या माणसाबद्दल कांहींच फिकीर नव्हती, फक्त लहानमुले व स्त्रिया यांना हा कार्यक्रम थोडासा जिकीरीचा होता. स्नानें झाल्यावर सर्व मंडळी पुन्हां एकत्र आली. डाक्टरांनीं सर्वास उभें राहण्यास सांगितलें. नंतर एकजण प्रत्येकाच्या दंडाला देवीची लस लावून गेला. पुढें डाक्टरानें येऊन कांहींनां दोन कांहींनां तीन देवी टोचिल्या. या वेळींहीं डाक्टर बरोबर रीतीनें म्हणजे पूर्ण शास्त्रोप रीतीनें काम करीत नव्हते.

देवी काढण्याचा विधी या प्रमाणें आटोपला. ज्यांना नैसर्गिक देवी येऊन गेल्या होत्या त्यांनाच मात्र देवी काढल्या नाहींत. स्त्रियांना टोचण्याकरितां स्त्री डाक्टराण होती. अशा तऱ्हेनें हा विधी आटोपल्यावर आमचे कपडे आम्हांस मिळाले ते सर्व ओले झाले होते. वाळविण्यास पुरेशा सोय नव्हती, खाली समुद्राची बारीक रेंती असल्यामुळे कपडा थोडा हातांतून सुटला कीं तो रेंतीनें भरें. थोड्याच वेळानें आम्ही आपले सामान सुमान गुंडाळले व मग मी पुन्हां डाक्टरकडे गेलो. डाक्टराला भेटून सांगितलें कीं आम्ही ८-४ दिवसां करितां जाणार प्रत्येक दिवशीं शक्यतर दुसऱ्या गावीं जाणार तेव्हां आम्ही सहज चैनी करितां जाणार असल्यामुळे दररोज डाक्टरकडे जाणें आम्हांस त्रास दायक होईल व आमचा वेळही बराच फुकट जात जाईल. आमच्या या म्हणण्याचा विचार करून डाक्टरनें आमच्या पासपोर्ट वर “ परत येताना तालिमनारवर पोर्टसर्जनकडे आपण परत जात आहों असा रिपोर्ट करावा ” असें लिहून दिलें. यामुळे आमच्या भागची दररोज डाक्टरकडे जाण्याची दगदग टळाली.

देवी काढण्याबद्दलचे इतके कडक नियमकां असें मी विचारलें अम-
तांनां डाक्टर म्हणाले कीं लहोर येथें देवीनें प्रलय केला, मुंबईतही पुष्कळ
लोक मेले गरीब विचारे सिंहली मरूं नयेत म्हणून हें कडक नियम पाळ-
ण्यांत येतात. युरोपियन्स व अँग्लो इंडियन्स ज्यावेळीं सीलोनमध्ये जातात

त्यावेळीं तुम्ही त्यांचे कपडे निर्जंतुक करितां कां? तसेंच त्यांना देवी काढतां कां असे प्रश्न विचारतांच डाक्टरनें कांहींच उत्तर दिले नाही. मीही तो प्रश्न धसास न लावतां परत आलो.

यावेळीं सुमारे १२ वाजले होते. जेवणाचे बोलावणें आले. आमची व्यवस्था ब्राम्हण स्वैपाक्याकडून केलेली होती. जेवणास केळीची पानें, भात, भाजी, सार, लिंबू, पापड व तूपही बऱ्यापैकी होते. हाटे-लचे दोन कारकून सुदाम तेथें आले. एकजण आमचे सर्व जेवण आटोपें पर्यंत आमच्या व्यवस्थेकरितां उभा होता. युरोपियन सेक्रेटरीही एकदां घेऊन गेला. आम्हांस चांगलें जेवण मिळावे म्हणून लोकांनीं आपली परा-काष्टाकेल्याचें दिसलें. पण तिकडील तांदुळच बेचव तथापि भूक लागल्यामुळे जेवण बरे झाले.

जेवण झाल्यानंतर तेथें हजार असलेल्या मद्रासी कारकुनास मी म्हणालो “कांही तुम्ही किती बावळट, या कॅपमध्ये तुमच्या मद्रास इलाख्यांतीलच मजूर येतात. त्यांची जेवणाची व चहाची सोय ‘स्पेन्सर आणि आणि कंपनी’ ही इंग्लिश कंपनी करते. दिडकीचा चहा पाजून सवाआणा चार्ज करिते, तसेंच २-२॥ आणें किमतीचे जेवणावद्दल ५ आणें घेऊन पैसे मिळविते हे सर्व तुमच्या डोळ्या देखतच नव्हे तर तुमच्या कडून कारकुनी करवून पैसे मिळविते हें कसे काय आहे? तुम्हां मद्रास्यापैकीं एखाद्यास ही खाणावळसुद्धां चालवितां येऊं नये? इतकेंसुद्धां तुमच्या लोकांत व्यापारी धाडस नाही?”

तो गृहस्थ हें शब्द ऐकून थोडा स्तंभित झाला व नंतर म्हणाला, आम्ही मद्रासी गरीब आहों. आमच्या लोकांत इतका उरक नाही, पूर्वी येथें फारच त्रास असें तुमच्या प्रांतांतील लोक येथें येतात व तक्रारी करतात म्हणून निदान इतपत तरी व्यवस्था होत असतें.

नंतर त्या गृहस्थास उगाच दोन चार प्रश्न विचारून आह्मी कॅपमध्ये धरत आलो. कॅपमध्येच रेल्वेचे तिकिट ऑफिस आहे तेथे तिकिटेंकाढल्यावर आह्मी सर्वजण स्टेशनवर आलो. सकाळपासून एका तऱ्हेच्या हडेलहप्पीमध्ये बैठ गेला, ऊनही पुष्कळ पडले होते, इकडून तिकडे खेपाही बऱ्याच घालाव्या लागल्या यामुळे बहुतेक मंडळी दमली होती.

कॅपपासून स्टेशन १।२ फ्लॉग आहे तेथे आह्मी सुमारे ३॥ वाजतां जाऊन पोहोचलों. लागलीच थोड्या वेळाने गाडी आली. तीत बसून आह्मी धनुष्यकोडीस निघालो. धनुष्यकोडी स्टेशन सुमारे ८ मैल आहे तेथे गेल्यावर गाडी अगदी धक्यापर्यंत गेली. बोट तयारच होती. तीत जाऊन बसलो. सायंकाळची वेळ होती तरी मनस्वी उकडत होते. बोट चालू होण्यास सुमारे तास दीड तास लागला. मंतर बोट सुटली आणि मग थोडे शांत वारे येऊ लागले. बोट २ तास चालल्यावर तालिमनार बंदरांत आली. धनुष्यकोडी आणि तालिमनार ही दोन्ही बंदरे अगदीं बालुकामय प्रदेशावर आहेत त्यामुळे खाद्यपेय पदार्थ तेथे फारच महाग मिळतात.

तालिमनार येथे पोहोचल्यावर कस्टम ऑफिसर बोटीवर आले व त्यांच्या तपासणीस सुरवात झाली. गाठोडी, ट्रंका तर बघितल्याच पण जातांना आमच्या बरोबरच्या एका वृद्ध गृहस्थाचे खिसेही तपासले. एका वृद्ध बाईच्या हातांत मनिबॅग होती तिच्या हातास झोबून काय आहे ते पाहण्याचें धारिष्टही एका बाईने केले. नंतर बोटीवरील पोलिस अधिकाऱ्याने आम्हांस युरोपियन सार्जेंटकडे नेले. त्याने तुम्ही कोठे जाणार, कशाकरितां जाणार, तुमचे कोण लोक सीलोनमध्ये आहेत वगैरे प्रश्न विचारल्यानंतर आम्हास किती पैसे बरोबर आहेत ते दाखवा असे सांगितले. प्रत्येक माणसाजवळ निदान १०० रु, तरी असावेत असा सामान्यतः नियम आहे. आह्मी आपल्या जवळचे पैसे दाखविले, नियमाप्रमाणे आम्हाच्या

जवळ पैसे नव्हते परन्तु त्याबद्दल सार्जंटाने घिसघिस केली नाही.

इतके विधि झाल्यावर आह्मी सीलोनमध्ये फिरण्यास मोकळे झालो. गाडी स्टेशनवर तयार होतीच तीत आह्मी जाऊन बसलो. डबा सर्व मोकळा होता व स्वच्छ होता. एकदां आह्मी आंत जाऊन पथारी टाकून निजल्यावर दुसरे दिवशी सकाळीं ७॥ वाजतां कोलंबोला जाईपर्यंत आमच्या डब्यांत एकही पैसेजर आला नाही. गाडी स्टेशनवर थांबली कीं केहेलगेडी (केळी); कुरुंबा (शहाळे), देवातुरा (चहाचे पाणी), बुलत (पानफुडी) अशा आरोग्या ऐकू येत असत.

रात्रभर पाऊस पडत होता. थंडीही वाजत होती. मधून सहज डोकावून पाहिले तर झाडांची गर्दी दिसे. पहाटे ५ वाजतां बहुतेक सर्व-जण खिडकीशीं बसून शोभा पाहू लागले. जिकडे तिकडे हिरवीगार भाताची शेते होती. नारळी, पोफळी यांची गर्दी दिसे. पाण्याचे सुंदर प्रवाह जिकडे तिकडे वहात होते. आह्मी सर्वजण रुक्ष प्रदेशांतून तिकडे गेलो होतो एप्रिलमध्ये आमच्याकडे कडक उन्हाळा, जिकडे तिकडे शेतांत काळीभोर जमीन दिसावयाची आणि सीलोनमध्ये पहावे तर श्रावण महिन्या प्रमाणे वनश्री याचे आमच्या बरोबरीच्या शेतकरी बंधूस फारच आश्चर्य वाटले. आह्मी ज्या भागांतून चाललो होतो तो भाग समुद्रसपाटीपासून फारच थोडा उंच होता. रेल्वेकडेला कित्येक ठिकाणीं समुद्रसपाटीपासून उंची फक्त १५ फूट आहे असे दाखविणाऱ्या पाट्या होत्या.

सकाळीं ७॥-८ वाजतां कोलंबोच्या स्टेशनवर आह्मी आलों. आमचा नेहमींचा शिरस्ता म्हणजे कोणत्याही गांवीं गेल्यानंतर मुक्कामाची जागा शोधून काढावयाची अगाऊ तयारी करावयाची नाही. कोलंबो हें अगदींच निराळें ठिकाण जायें कोठें ही पंचाईत पडली. निरनिराळे हॉटेलवाले आमचेकडे आले पण रोजी २॥-३ रु. देऊन हॉटेलंत राहण्याची आमची तयारी नव्हती. एक सिंहली माणूस सुमारे २०।२२ वयाचा आमच्याकडे

आला व मी तुमची राहण्याची सोय लावतो असें म्हणूं लागला. तो विश्वासास पात्र असा दिसेना ह्मणून मि. वाघ यांनी त्यास आम्हाला तुझी गरज नाही आम्ही तुझ्याबरोबर येत नाही असें निक्षून सांगितले पण तो जाईना. सारखा आमच्या मार्गे लागला. शेवटी त्यास दरडावून हांकून लावावे लागले.

वेलावटि येथे कापडाच्या गिरणींत श्री. माधव गोपाळ कारखाननीस नांवाचे महाराष्ट्रीय गृहस्थ हेडक्लार्क आहेत असें आम्हांस रामेश्वरी कळाले होते. तेव्हां सर्व मंडळीस स्टेशनवर सोडून मी व मि. वाघ वेलावटीकडे निघालो. वेलावटी कोणीकडे आहे याचा तपास करून मोटारीतून वेलावटीस गेलो. मोटारीतून उतरून गिरणीचा तपास करूं लागलो. ऊन बरेंच होते. रात्री प्रवास झालेला, अंगांत जाड कोट यामुळे मला चालेवना आशाळभूतपणाने चोहोंकडे टांगा पाहूं लागलो पण जेथे टांगा नाही तेथे मिळतो कुठला? मि. वाघ जलदीने चालत मी मार्गे रेंगाळे असें करितां करितां गिरणी सांपडली पण हेडक्लार्क आजारी असल्यामुळे घरी होते. पुन्हां त्यांच्या घराचा तपास करीत त्यांचेकडे गेलो. पायाचे तुकडे पडले. श्रीयुत कारखाननीस घरीच होते त्यांनीं चहा व धिरडी दिली. फराळ झाल्यावर जरा बरे वाटले. नंतर त्यांनीं आम्हांस एक टूरिंग मोटार व एक मनुष्य बरोबर दिले व त्यांस आम्हांला खानावळ व धर्मशाळा दाखविण्यास सांगितले. मोटार घेऊन आम्ही धर्मशाळेकडे गेलो. मी खाणावळवाल्यास जेवण तयार करण्यास सांगितले. श्री. वाघ स्टेशनवर गेले व मंडळी घेऊन आले. यावेळीं १ वाजून गेला होता सर्व मंडळी दमली होती पण लागलीच जेवण मिळाल्यामुळे ठीक झाले. जेवणास प्रत्येकीं ३० सेंट दिले.

दुपारीं विसावा घेऊन ५॥ वाजतां बंदरावर गेलो. वाटेत जव्हेरीच्या दुकानांत शिरून मी खड्याबद्दल (सीलोनी रत्ने) तपास केला व केवळ नाद ह्मणून सुमारे ३० रु. खर्च केले. कोलंबो बंदर अगदी सुरेख आहे.

युरोपियन तरुण आणि तरुणी यांचा घोळका तेथे आलाच होता. एक युवती दोघां तरुणावरोबर आली होती ती स्वस्थ उभी न राहतां हळू हळू नाचू लागली. आमच्या वरोबरच्या एक दोन लहान मुलांनीं तिचे अनुकरण करण्यास सुरवात केली. इतक्यांत अतिशय जोराचा पाऊस आला. पाऊस थांबपर्यंत तेथे उभे राहिल्यावर आम्ही मुक्कामास परत आलो. खाणावळीत जाऊन मंडळी जेऊन आली. मी व मि. वाघ पुन्हां मि. कारखाननीस यांचेकडे गेलो. मि. कारखाननीस हे फारच चांगले गृहस्थ आहेत. हिंदुस्थानांतील कोणीही माणूस त्यांचेकडे गेला तर त्याला ते सर्व तऱ्हेने मदत करितात. त्यांनीं आम्हांस मोटार पाहून दिली व त्यांचे एक स्नेही श्रीयुत जयसिंग यांस आम्हांस कोलंबोमधील प्रसिद्ध ठिकाणे दाखविण्यास सांगितले. रात्री ११ वाजतां आम्ही परत आलो.

दुसरे दिवशीं गांवांत सकाळीं इकडे तिकडे फिरल्यावर जेवणें अन्नटोपली व तीन वाजेपर्यंत विसावा घेऊन तीन वाजतां मोटारीत बसून बाहेर पडलो. सेक्रेटरियेट विल्डिंगजवळ श्री. जयसिंग आम्हांस येऊन मिळाले त्यांना त्या दिवशीं शनिवारची दुपारची सुटी होती.

प्रथमतः आम्ही प्राणिसंग्रहालयांत गेलो. तेथे प्रत्येक माणसीं ४ आणे फी द्यावी लागते. हत्ती, सिंह, माकडे, अस्वली, वाघ वगैरे जनावरें तेथे आहेत. मोठमोठ्या सुसरीही आहेत. काळे वाघही २।३ आहेत. एका पेठान्यांत सीलोनमधील सुमारे ४०।५० नाग एका कपाटांत ठेविलेले आहेत. तसेंच एका कपाटांत १८८ पौंड वजनाचा २७ फूट लांबीचा बोआ नांवाचा सर्प आहे. या ठिकाणीं सीलोनमधील रत्नांचे एक दुकान आहे. तेथून आम्ही म्यूसियममध्ये आलो. म्यूसियममध्ये सीलोन स्त्रियांचे अलंकार, बुद्धाच्या नाना तऱ्हेच्या मूर्ति, ग्रॅफाइटचे नमुने, सीलोन मध्ये प्राचीन काळीं ज्या भुतांचे व राक्षसांचे अर्चन करीत त्यांच्या मूर्ति, पूर्वीच्या राजवाड्याचे दरवाजे वगैरे वस्तु प्रेक्षणीय आहेत. एका राक्षसाने

मनुष्य हातांत धरला असून तो खाऊन टाकणार आहे असे दाखविले आहे. पूर्वीच्या दागिन्यावर रत्ने अनेक आहेत. पूर्वीच्या राजांचे एक चुनाळ आहे त्यावर सर्व बाजूंनी लहान लहान रत्ने बसविलेली आहेत. अशा प्रकारच्या नानाविध वस्तु येथे आहेत. येथे असलेल्या वस्तूवरून सीलोनची संस्कृति समजण्यास सुलभ जाते.

एके ठिकाणी सीलोनी पूर्वकालीन तोफ आहे. तिची लांबी सरासरी दोन फूट आहे व परिघ ८।१० इंचाचा आहे. ही तोफ पाहून माझ्या मनाला धक्का बसला व सीलोनला आपली रत्ने व आपली संपत्ति कां रक्षण करितां आली नाही याचा विचार पुन्हां एकवार मनांत आला.

ज्याचे शस्त्र त्याचे साम्राज्य हा त्रिकालबाधित सिद्धांत आहे. राष्ट्राची सुधारणा किंवा विज्ञानशास्त्रांतील प्रगति त्याच्या शस्त्रावरून अनुमित होते. राष्ट्राचे शस्त्र ज्या मानाने सुधारलेले असेल त्या मानाने त्या राष्ट्राची आर्थिक सुधारणा होते हा सिद्धांत आहे आणि ह्याणून या म्यूझियममध्ये असलेल्या लहान तोफा पाहिल्यावर सीलोनमधील सर्व संपत्ति परकीयांच्या हातीं सहजा-सहजीं कां गेली ते चटकन समजते.

कॅडीच्या राजाचे सिंहासन ब्रिटिश म्यूझियममध्ये आहे. ते रत्न-जडित सिंहासन पुन्हां कोलंबो येथील म्यूझियममध्ये आणून ठेवावे अशी सीलोनी लोक आपल्या कायदे मंडळातर्फे मागणी करित आहेत असे आम्हांस तेथील सीलोनी गृहस्थानीं सांगितले. म्यूझियमची इमारत भव्य असून पुढे मोठे पटांगण आहे. पटांगणांत सुरूची सुंदर झाडे असून त्यांनां खुर्ची, हंडी, पेला अशा प्रकारचे आकार दिलेले आहेत व त्यामुळे ती फारच सुंदर दिसतात.

म्यूझियम मधून निघून आह्मी बुद्ध मंदिराकडे गेलो. तेथे मोठे आवार असून एका व्यासपीठावर बुद्धभिक्षु बसून काहीं वचनें म्हणत होता. ही वचनें सिंहली भाषेत असल्यामुळे तो काय ह्याणत होता ते आम्हांस

कळालें नाहीं. पुष्कळ स्त्री पुरुष हे प्रवचन ऐकत होते. नंतर आम्ही मंदिरांत शिरलो. मंदिरांत भव्य अशी बुध्दमूर्ति होती. नाना प्रकारच्या रंगांनीं ही सुशोभित केली होती. मूर्तिच्या चारी बाजूस मूर्ति व भिंतींवर बुध्दचरितांतील निरनिराळे प्रसंग चित्रित केलेले होते.

बुध्दजन्म, त्याची तपःश्रुत्या, गृहत्याग वगैरे जातकांतील कथा, बुध्दाचें स्वर्गारोहण व तेथील देवतांस उपदेश, त्याचे अवतरण व पृथ्वीवरील निरनिराळ्या राजांस उपदेश करणे इत्यादि अनेक प्रसंग त्या ठिकाणीं उत्तम रीतीनें चित्रित केलेले होते. आम्हांस असे वाटले कीं आर्हती रंगभूमीवरच उभे आहेत.

नंतर तेथे बुध्दभिक्षु आहेत कीं नाहींत याचा तपास केला. दोन तीन भिक्षु भेटले पण कोणासही इंग्रजी येत नव्हते. नंतर आम्ही दुसऱ्या देवळाकडे गेलो. हें मंदिरही पहिल्या मंदिराप्रमाणेच घांगले होते. एक नवीन उंच इमारत बांधण्याचें काम चालू होते. तेथे कोणी भिक्षु आहेत कीं नाहीं हें पहाण्यास मी सुरवात केली. एका इसमानें ७।८ भिक्षुंबसले होते तेथे नेले. एका बुध्द भिक्षूस इंग्रजी येत होते तेव्हां आमची बोलण्यास सुरवात झाली. आम्ही कोण कुठले इत्यादि प्रश्न झाल्यावर भिक्षूनें मला विचारले तुम्हास तुमचा धर्म कसा वाटतो. “आमच्या धर्माची शिकवण अशी आहे कीं देव एक आहे व त्याच्या आज्ञेनुसार ऐहिक गोष्टींत पूर्ण मन घालून आर्थिक उन्नति करावी. देवानें दिलेले शरीर नीट वर्धन करून त्यास या सृष्टीचा योग्य उपभोग द्यावा व हें सर्व करित असतांना नीतीचे नियम पाळून ईश्वरपद मिळवावें.” असे मी उत्तर दिलें.

ही माझी विचारसरणीं भिक्षूच्या लक्षांत आली नाहींसे दिसले. माझ्या बोलण्याचा रोख संन्यासदीक्षा व सर्वसंग त्याग या विरुद्ध होता. पण भिक्षूला ‘देव एक आहे’ या माझ्या ह्मणण्याचें आश्चर्य वाटलें व तो म्हणाला “देव एकच कसा असेल?” मी आपल्या म्हणण्याचें थोडक्यांत

समर्थन केले. भिक्षूने तो प्रश्न तेवढ्यावरच सोडला तेव्हां मी विचारले तुमचें ध्येय काय आहे. तो म्हणाला आम्ही देव होऊं इच्छितो. मी विचारले देव होणार म्हणजे काय होणार. भिक्षूने उत्तर दिलें देव होणार म्हणजे परलोकीं गेल्यावर एथल्या पेक्षां जास्त सुखें व चांगले पदार्थ यांचा उपभोग घेणार. तुझांस देव व्हावे असें वाटत नाहीं काय ?

मी ह्मणालो स्वर्गातील साखर एथल्या साखरे पेक्षां जास्त गोड असते असें कशावरून ? स्वर्गातील साखर एथल्या साखरे पेक्षां जास्त गोड असेल तर ती अत्यंत गोड असल्यामुळें रसनेंद्रियाला सहन होणार नाहीं व असें झालें कीं इंद्रिय आणि विषय यांचा हीन योग होऊन सुख कमी होईल. रसनेंद्रियाची विषयग्रहणकरण्याची तीव्रता किंवा शक्ति कमी करावी लागेल. एवंच तुमच्या स्वर्गांत एथल्या पेक्षां जास्त मधुर रसाचा आत्वाद ध्यावयाचा असल्यास रसघेणारें इंद्रिय जास्त स्थूल असले पाहिजे म्हणजे स्वर्गांत गेल्यावर तुमची इंद्रियें कमी कार्यक्षम होतील. शिवाय तेथे कडू रस नसल्यास साखरेच्या गोडीचीही किंमत राहणार नाही. येथें असतांनाच काय भोग व्यावयाचे असतील ते ध्या.

यावर भिक्षूकडून कांहीं विशेष उत्तर येईना. श्रीयुत बाप यांच्या मनांत हा चुष्क वाद पुढें चालूं नये असें होते ह्मणून त्यांनीं परत जाण्याबद्दल गर्दी केली. बाहेर इतर मंडळीही परत जाण्यास उत्सुक होऊन गर्दी करूं लागली. म्हणून हा वाद टाकून आही बाहेर पडलो.

तेथून सर्वजण श्री. कारखाननीस यांजकडे गेलो. त्यांनीं सर्व मंडळीस चहा, चिवडा, रव्याच्या वड्या इत्यादिकांचा अल्पोहार दिला. त्यांच्या मुलींनीं पेंटीवर तामील व तेलगू पद्यें ह्मणून दाखाविली. ८-१० वर्षांचीं मुलें चांगलें इंग्रजी बोलतात हैं पाहून सर्व लोकांस आश्चर्य वाटलें. मिसस कारखाननीस यावेळीं अगदीं आसन्न प्रसूत होत्या. एकंदर सर्व कुटुंब अत्यंत प्रेमळ असें असल्यामुळें आमचा तास दीड तास फारच आनंदांत गेला.

दुसरे दिवशीं कॅंडी व रत्नपुरमच्या वाजूस जाण्याचें ठरविलें. रोजी ४० रु. भाड्याने मोटार ठरविली व नंतर मग आम्ही सुक्रामास परत आलों. आम्ही उतरलो होतो, तेथें शेजारीच नाटकगृह होते. नाटकास गर्दी होती. नाटक कंपनी मदुरेहून आलेली असून नाटक तामील होते. तथापि श्रीयुत वाघ यांच्या मनांत नाटक पहावयाचे आले म्हणून नाटकास गेलो. एक रुपया दराचीं तीन तिकीटें काढून श्रीयुत वाघ, मी व एक शिक्षक असे नाटकास गेलो. नाटकगृह चांगले १००-१२५ फूट लांब होते. नाटकगृहास मंजला नव्हताच. फक्त मागील वाजूस चढती बाकांची रांग होती. एकांमार्गे एक अशा खुर्च्यांच्या पुष्कळच रांगा असल्यामुळे मागील वाजूच्या लोकांना जरा अडचणच होती. स्त्रिया अंगदी थोड्या आलेल्या होत्या. नट पद्य हाणू लागल्यावर तबलजी किंवा पेटीवाला सुरूवरून पद्य हाणू लागे. नाटक आह्मांस कळालें नाहीं तेव्हां शेजारी बसलेल्या एका गृहस्थास मि. वाघ यांनी या नाटकांत कांय आहे असा सवाल इंग्रजीत केला. त्या गृहस्थाला मि. वाघ हे कांय म्हणतात तें कळेना. तेव्हां मी मि. वाघ यांना बटलरी इंग्रजीत प्रश्न विचारण्यास सुचविलें व त्या प्रमाणें मि. वाघ यांनी प्रश्न विचारतांच त्या गृहस्थानें उत्तर दिलें.

केलवो येथें 'रीगल थियेटर' नांवाचें नाट्य मंदीर फारच सुंदर आहे. असो. थोडावेळ नाटक पाहून आम्ही परत आलो व नंतर झोपी गेलो.

दुसरे दिवशीं सकाळीं आम्ही चहा कपैरे घेऊन तयार झालो तो सुमारे ७ वाजतां मोटार आली तींत बसून आम्ही कॅंडीस निघालो. रस्ता उत्तम होता, जिकडे तिकडे निसर्गाची शोभा फारच सुंदर दिसत होती. वाटेंत एक चहा व रबर फॅक्टरी लागली. तेथें जाऊन चहा व रबर यांजवर कोणते संस्कार करितात तें पाहिले व पुढें प्रवास चालू केला.

कॅडी येथे पाहोचल्यावर एक शाकाहारी लोकांची खाणावळ गांठली व जेवण केले. जेवणानंतर कॅडी पाहून सुमारे ३ मैलावर “पेराडेनिया” नांवाची बाग आहे, ती जाऊन पाहिली या बागेबद्दल सीलोनी लोकांना फार अभिमान वाटतो. जावा बेटांत “व्यूटेन झोर्ग” नांवाची जगांत पहिल्यानंवरची बाग आहे. तज्ञांच्या मते वनस्पतिशास्त्र दृष्ट्या व्यूटेनझोर्गची बाग पहिल्यानंवरची असली तरी पेराडेनिया बाग ही सौन्दर्याच्या दृष्टीने पहिल्या प्रतीची आहे.

ही बाग पाहिल्यानंतर आम्ही बुद्धाच्या दांताच्या देवळाकडे गेलो. तेथे पुराण चाललेले होते. कांहीं स्त्रियांचे श्रवणाबरोबर हांतांनी कांहीं काम करणे चालूच होते. बुद्धाचा दांत असलेली खोली त्यावेळी लावलेली होती. ती खोली उघडून आम्हांस आंत सोडतात की नाही हे पहावे म्हणून तेथील भिक्षूंकडे आम्ही गेलो व त्यांस आम्हांस आंत सोडा असे विनविले पण बुद्धभिक्षूंनी ती विनंति मान्य केली नाही.

कॅडीमधील प्रेक्षणीय स्थळे पाहिल्यावर तेथे रात्री रहाण्याचा प्रथमतः विचार ठरलेला होता पण कांहीं लोकांना परत कोलंबोकडे जावेसे वाटले त्या वरून आम्ही अगदी दिवस मावळण्याच्या सुमारास तेथून परत फिरलो. कोलंबोला येई पर्यंत १०॥ वाजून गेले. कोलंबो येथे एका बुद्ध देवळांत ८४ हजार दिवे लावणार आहेत असे आम्हांस कळाले होते म्हणून आम्ही त्या देवळाचा तपास करू लागलो. बराच तपास केल्यानंतर देऊळ सांपडले. देवळाजवळ गर्दी बरीच होती. आपल्या इकडील प्रमाणेच देवळाबाहेर खाद्य पेय पदार्थ विक्रीस मांडलेले होते. त्या पदार्थांत ऊसही होते. आपला चिवडा मात्र आम्हाला सीलोनमध्ये कोणत्याहि दुकानांत विक्री करितां दिसला नाही.

देवळाच्या भोवती बांबू ठोकून दिवे मांडण्यास जागा केली होती. उभ्या बांबूला अर्धे फोडलेले बांबू आडवे बसवून त्यावर पंथ्या मांडिल्या

होत्या व खोबऱ्याच्या तेलचें पंथ्यातून दिवे लाविले होते. दिव्यांची संख्या दाखविणारे कागदी तक्ते जाजोजाग लाविले होते. १००-२०० दिव्यावर देखरेख ठेवणारी माणसे आपापली कामे करीत व वाऱ्याने दिवा विझाल्यास तो पुन्हां लावीत. अशी या दिव्यांची एकच गर्दी होती. हे दिवे पहाण्यास नानाप्रकारचे लोक आले होते. पुष्कळशा बुद्ध-धर्मीय पुरुषांचा व स्त्रियांचा पोशाख ख्रिस्ति लोकांप्रमाणेच असल्यामुळे ख्रिस्तिलोक व बुद्धलोक ओळखतां येणें पडत असे. टवाळ लोक सर्वत्र असावयाचेंच या नियमानुसार त्या दिव्यांच्या रांगातून कांहीं मुले व कांहीं मोठे लोकही दिव्यावर देखरेख करणाराची नजर चुकवून दिवे मालवीत व त्या देखरेख करणारांना पुन्हां दिवे लावावे लागत.

हे दिवे पहाणे झाल्यावर सुमारे रात्री १२ वाजतां आह्मी परत मुक्कामाला गेलो व झोप काढली. दुसरे दिवशीं अनुराधपुरम् येथे जाण्याचे ठरले. सकाळीं उठून आह्मी पुन्हां श्री. कारखाननीस यांचेकडे गेलो. मिसिस कारखाननीस प्रसूत झाल्यामुळे श्री. कारखाननीस त्यांकडे हॉस्पिटल मध्ये गेले होते. घरी लहान लहान मुलेच होती.

आह्मी तेथे स्नाने केली. मुलांनीं चहा केला, आम्हांस सुपारी, पान वगैरे घेण्याबद्दल पुष्कळ आग्रह केला. मुलांची वयें १० वर्षांपेक्षां जास्त नव्हती पण कोणत्याहि तऱ्हेनें न लाजतां अगदीं मोठ्या माणसाप्रमाणे ती आदरातिथ्य करीत.

आम्ही १२-१२॥ वाजे पर्यंत वाट पाहिली पण श्री कारखाननीस यांची भेट झाली नाहीं. तेव्हां मोटार ठरवून आम्ही परत आलो व खाणावळींत जेऊन मुक्कामास परत गेलो.

दुपारीं ४ चे सुमारास मोटार आली व सामान घेऊन आह्मी निघालो. मोटार ऑस्ट्रेलियन गृहस्थाची होती. रस्ता अडचणीचा ह्मणजे अरण्यांतून जाणारा असल्यामुळे रस्त्यांत रानडी टोणग्यांची व हत्तींची भीति

असत. तेव्हा मालकाने आपला एक नातेवाईक १८-२० वर्षांचा आमचे बरोबर दिला. त्याचे जवळ बंदूक होती. थोड्याच वेळाने अंधार पडला, आकाश भरून आले, पाऊस येऊ लागला व भयंकर गर्जना हाऊ लागली. वीज चमकली म्हणजे जिकडे तिकडे भयानक अरण्य दिसे.

पाऊस जोराने आला तर औढ्यांना पाणी येऊन मोटार कोठे तरी अडकून पडेल अशी मनांतले मनांत आम्हांस भीति वाटे. एक दोन माणसे तर इतकी गांगरून गेली की ती गप्प बसली. विचारलेल्या प्रश्ना-चेंही उत्तर देईनात. बरोबरचा आस्ट्रेलियन तरुण आपली बंदूक घेऊन भडगार्डवर जाऊन बसला. पाऊस फारसा आलाच नाही. एखादे जनावर दिसले की आळि शिकार अशी एकच गर्दी लोक करीत. कित्येकदां आम्ही एखादा खेड्या जवळून जातांना जनावर असल्याची चाहूल लागे. रांनटी जनावर खरोखरी भेटलेच नाही. आमच्या बरोबरचा तरुण मात्र गोळी झाड-ण्याकरितां उत्सुक झालेला होता. परन्तु दरखेपेस आम्ही त्यास परावृत्त करीत होतो. वाटेत एक मोठे खेडेगांव लागले. तेथे चहा, व्हिस्किट, नारळ व केळी केतली व शेवटी रात्री १० वाजतां अनुराधपुरास जाऊन पोहोचलो. तेथेही कांहीं लोकांनीं हाटेलांत चहा वगैरे घेतला.

ती रात्र आम्ही बुद्धमंदिरांत काढली. अनुराधपुरम् येथे शाका-हारी लोकांचे हॉटेले नाहीं हे मला माहित होते. म्हणून थोडा खजूर व इतर थोडे फराळाचे सामान बरोबर आणिले होते. रात्री व सकाळी तेथे थोडे दूध मिळाले. सकाळी उठल्यावर स्वयंपाकाकरितां भांडी पहावीत ह्मणून देवळांतील भिक्षुकडे जाऊन भांडी मागितली. त्याने भांडी देण्याचे कबूल करून एका माणसास मज बरोबर दिले. त्याने भांडी दाखविली पण ती सगळी खापराची त्यांत मांसादि नानापदार्थ शिजविल्यामुळे त्यांस दुर्गंधि घेत होती. त्यामुळे भांड्याची पंचाईत पडली, व भांडी मिळण्याचे काम चालूच ठेवले.

आमचें सामान सुमान व्यवस्थितपणें ठऊन बाहेर जातां यावे ह्मणून मी एक खोली देण्याबद्दल भिक्षूस विनविलें. त्याने खोली व कुलूप दिलें.

खोली देवळाच्या मागील बाजूस होती. स्वयंपाकास मोकळी जागा, पुढें पटांगण व गोड्यापाण्याची विहीर अशी सर्व सोय होती. आमच्या खोलीच्या शेजारीच एक पंजाबी व्यापारी होता त्याचे जवळ भांडी असून तो स्वयंपाक करीत होता. त्यास स्वयंपाक झाल्यावर ती भांडी आह्मांस देण्याबद्दल मी विनंति केली व ती त्याने मान्य केली. सदरहू व्यापारी कांहीं तेले व औषधें विक्रीत सीलोन मध्ये फिरत होता. भांड्याची सोय लागल्यावर मी पुन्हां भिक्षूकडे गेलो व त्यास बोलतां बोलतां विचारले कीं भगवान् बुद्धाने 'पाणाति पाता वे-रमाणि' (प्राण्यांचा वध करूं नका) अशी शिक्षा सांगितली असतां तुम्ही भिक्षूलोक सुद्धा मांसासन कसे करितां ? हें कृत्य धर्म विरुद्ध होत नाहीं काय ?

भिक्षूने गंभीरपणानें उत्तर दिलें. "आह्मी मांसखातो हें खरे आहे पण तें खाण्याला शास्त्राची मनाई नाहीं कारण 'आदिष्ठं, असुतं, अपरिञ्जातं खादितुमर्हति' असें शास्त्र वचन आहे. हें ऐकून मला गम्मतच वाटली. आदिष्ठं—जनावर मारतांना आपण पाहिले नाहीं, असुतं—अमक्या माणसानें अमुक जनावर मारिलें हें ऐकलें नाहीं, अपरिञ्जातं—जनावर मारलें हें समजलें नाहीं, असें त्रिगुणात्मक रीतीनें जर मांस मिळालें तर खाण्यास हरकत नाहीं असा भिक्षूच्या सांगण्याचा मथितार्थ होता. मांसाशनास मोकळीक मिळविण्या करितां ज्या धर्माचार्यांनीं हें तर्कशास्त्र राचिले त्याचे कौतुक करीत मी परत फिरलो.

नंतर आह्मी देवळांत फिरून पवित्र पिंपळाचे दर्शन घेतले. अनेक स्त्रीपुरुष, फळें व फुलें घेऊन देवळांत येत. कांहीं लोक सपत्नीकही येत. त्यांचा पोषाख ख्रिस्त लोकांसारखा असे. ते हातांतील रुमाल खाली ठेवून त्याघर डोके व गुडघे टेकून प्रार्थना ह्मणत.

हैं देऊळ पाहिल्यावर, ब्रेझन पॅलेस, रेनुवेल्ली पॅगोडा वगैरे पहावयस बाहेर गेलो. बारा वाजेपर्यंत सर्व मुख्य मुख्य स्थानें पाहून परत आलो. रस्त्यानें ठिकठिकाणीं केळी मिळत. चांगली केळीं २ दिडकी डझन मिळत. रस्त्यानें बागाही पुष्कळ होत्या. वाटेंत आहीं जेवणाकरितां केळीची पानेही आणिली.

स्नानादि विधि आटोपल्यावर आहीं स्वयंपाक केला व शाकाहारी लोक एकत्र जेवलो. बाकीचे लोक खाणावळींत जेऊन आले.

जेवणानंतर मी पुन्हां बाहेर पडलो व तेथील ओरिएंटल लायब्ररींतली पुस्तके पाहिली. पुस्तकांनीं भरलेली फक्त दोनच कपाटे होती व त्यांत तिपिटके, व त्यावरील टीका हेच मुख्य ग्रंथ होते. तेथे दोन भिक्षु होते त्यांस मी विचारले कीं, तुमचा 'धम्मपदासारखा धार्मिक ग्रंथ जर आहीं देवनागरी लिपींत लिहून प्रसिध्द करण्याचें मनांत आणिलें तर तुमच्या सीलोनमधील एखादा गृहस्थ ती प्रत वाचून शुध्द आहे कीं नाहीं हें ठरविण्यास मदत करूं शकेल काय ? भिक्षूंनीं उत्तर दिले कीं, येथीलभिक्षूपैकीं कोणी हें काम करूं शकणार नाहीं तुझाला कलकत्याच्या लोकांची मदत घ्यावी लागेल. मला वाटतें कीं माझ्याबोलण्याचा आशयच त्यांस समजला नाहीं किंवा समजला असल्यास निष्कारण वचनबध्द होऊन एकादे श्रमाचें काम करण्याचा प्रसंग येऊं नये असा त्यांचा हेतु असावा कारण त्या दोघां पैकीं एकास देवनागरी वाचतां येत होते.

यानंतर त्यांनां इतर कांहीं माहीती विचारल्यानंतर मी परत आलो. आमच्या बरोबरच्या लोकांनां परत जाण्याची विशेष उत्सुकता बाटत होती. श्रीपाद येथें जावयाचे होते परन्तु पावसास सुरवात झाल्यामुळे तेथें जाणें अत्यंत कठीण होईल असें वाटल्यामुळे अनुराधपुरावरूनच परत हिंदुस्थानांत येण्याचें आहीं ठरविलें. आमची मोटार सकाळींच कोलंबोला परत गेली

* बुद्धधर्मीयांची धर्माची प्रमाणभूत पुस्तके

होती. आस्ट्रेलियन युवकाला वाटेत शिकार न मिळाल्यामुळे बरें वाटले नाही तेव्हां रात्री एक मांजर मारून त्याची शेंपट्टी टांपीला अडकवून ती आम्हास दाखवून तो आनंदाने परत गेला.

अनुराधपुरम् गांवांपासून स्टेशन सुमारे १॥ मैल लांब आहे. स्टेशनवर जाण्यास येथे छकडे किंवा झटके मिळतात. सूर्यास्तानंतर आम्ही स्टेशनवर येऊन पोहोचलो. बारा वाजता कोलंबोहून येणाऱ्या गाडीत वसून आम्ही सकाळी ७ वाजता तालिमनाग येथे येऊन पोहोचलो. तेथे सकाळी ७॥ वाजता बोटीत वसून धनुष्यकोडीला सुमारे ९ वाजता आलो. प्रथमतः बोटीवर पोर्ट सर्जमला भेटलो व त्यांस पासपोर्ट दाखवून आम्ही परत जाणार आहोत असे सांगितले त्यांनी सर्व मंडळी मोजून पाहिली व आमच्या पासपोर्टवर सही करून तो परत दिला.

नंतर कस्टम हाऊसमधील अधिकारी बोटीवर चढून प्रत्येक इसमाचे सामान पाहू लागले. प्रथमतः त्यांनी फर्स्टक्लास व सेकंडक्लास पैसेजरेचे सामान पाहिले व नंतर थर्डक्लासच्या उतारूचे सामान पाहिले. या सर्व कामाला सुमारे २॥ ते ३ तास लागले.

यावेळी स्टेशनवर मेल तयार होती. फर्स्ट आणि सेकंडक्लासचे पैसेजरला मेलमधून जाण्यास परवानगी मिळते परन्तु थर्डक्लासच्या पैसेजरना मेलची तिकिट देणे किंवा न देणे हे बोटीवरील अधिकार्यांच्या मर्जीवर अवलंबून असते व यामुळे तिसऱ्या वर्गाच्या उतारूस वशीला लावावी लागतो व वशील्याचे दुष्परिणाम भोगावे लागतात. मेल नंतर सुटणारी पैसेजर मंडपमकडे फार उशीरा जाते म्हणून शक्य तोंवर मेलने जाण्याचा प्रयास प्रयत्न करितात.

आम्ही मेलमधून पंचम् स्टेशनपर्यंत आलो तेथून सर्व मंडळी रामेश्वरास गेली. मी तेथून मंडपम् कॅंपला गेलो. व तेथील सुपरिटेण्डंटला भेटलो. त्यांनी मोठ्या आस्थेने आमची सफर कशी झाली वगैरे विचारपूस केली व

हिंदुस्थानांतील कोणीही गृहस्थ आले तर त्यांस आम्ही आनंदाने म्हात करितो असे सांगितले. मी त्यांचे आभार मानून सीलोनमध्ये जाण्याकरितां आम्ही आमचे तरुण लोकांस उत्तेजन देऊं असे म्हणालो.

नंतर मी ऑफिसमध्ये डिपाझिट (अनामत) रक्कम घेण्यास गेलो. मी ऑफिसांत गेल्याबरोबर कारकुनाने टाइपरायटरवर पावती तयार करून पैसे दिले. कारकुनाने मला इतक्या लवकर मोकळे केले कीं त्याबद्दल आश्चर्य वाटले. महाराष्ट्रांतील अनेक ऑफिसांतून मला जाण्याचे प्रसंग आले आहेत पण बहुतेक प्रसंगां आलेल्या माणसाचे काम चटकन् न उरकतां निष्कारण उशीर करण्याकडेच महाराष्ट्रीयानांचा कल असतो असे दिसून आले.

मंडपम् कॅपमधील पोलीस, डॉक्टर, सुपरिटेंडेंट, क्लार्क वगैरे सर्व मंडळी फारच चांगल्यारीतीने वागतात असे दिसून आले. आम्हाला प्रथमतः वाईट चहा आला हें खरें पण तो चहा कान्ट्रॅक्ट घेतलेल्या कंपनीचा होता हें लक्षांत घेतले पाहिजे.

प्रत्येक ऑफिसरने किंवा इतर नोकराने प्रथमतः आपण नागरीक आहो व आपणाला मिळालेला अधिकार इतरांच्या सुखसोयी व हित पाहण्याकरितां मिळालेला आहे व त्याचा उपयोग आत्माहिताकरितां करणे गैर आहे हें लक्षांत ठेविले पाहिजे.

आमच्याशीं निरनिराळे ऑफिसर्स तर चांगल्यारीतीने वागलेच पण साध्या पोलीस शिपायांनीं, टांगे पाहून देणें, वाट दाखविणें, धर्मशाळेत नेऊन पोहोचविणें इत्यादि कामे आनंदाने केली. महाराष्ट्र लागतांच ती मनोवृत्ति मावळलेली दिसली.

माझे स्नेही मि. वाघ एकदां असें ह्मणाले कीं, आपण परप्रांती गेल्यां होतो म्हणून आपल्याशीं लोक जास्त चांगल्यारीतीने वागले असतील व आपणही परप्रांतीय लोकांशीं चांगले वागत असूं पण त्याची जाणीव आप-

गाला होत नसेल. मी या ह्मणण्याची प्रतीति पहाण्याकरितां पुढें जास्त काळजीने निरीक्षण करूं लागलो.

एके दिवशीं नासिकच्या मेनरोडवरील पोलिसास एका गुजराथी गृहस्थानें हा रस्ता स्टेशनकडे जातो कां असें विचारलें तेव्हां शिपाईबाबास घुस्सा येऊन ते ह्मणाले “वेवकूब क्या पूछता है. चलो जाव”, ही गोष्ट माझ्या डोळ्यादेखत घडली. एकदां माझ्या स्नेह्यानें ७५ रु. याचा चेक दिला तो घेऊन मी नासिकचे व्यंकेंत गेलो. तेथील कारकुनानें “तुमच्या स्नेह्याची ७५ रु. देण्याइतकी शिल्लक नाही” हें सांगण्यास ४५ मिनेट लावली. असो असे नाना तऱ्हेचे प्रसंग पाहिल्यामुळे व अनुभविल्यामुळे महाराष्ट्रांतील ऑफिसांतून लहानापासून मोठ्या ऑफिसरापर्यंत सामान्यतः स्वभावाचे मार्दव कमी, क्षुद्र कल्पना काढून एखाद्याची अडचण करण्याची प्रवृत्ति फार असें माझें मत झालेले आहे. माझें हें मत चुकीचें आहे व मी स्वाभिमानशून्य आहे असें सर्व लोक ह्मणतील हें मला माहीत आहे पण मी जें वर विधान केलेलें आहे त्याला मजजवळ भरपूर पुरावा आहे.

असो पैसे परत मिळाल्यावर मी पुढील गाडीला रामेश्वरीं प्रयाण केले. महाराष्ट्रीय लोकांना सीलोनची सर्वांगीण माहीती मिळावी ह्मणून ती क्रमवार पुढें दिलेली आहे.

सीलोनमध्ये जाण्याबद्दलचे नियम

सीलोनला जाणारे पॅसेंजर जर निरोगी असतील तर त्यांस क्वारंटाइनमध्ये न ठेवतां पुढील अटीवर जाऊ दिले जाते.

(अ) (१) पॅसेंजर जवळ चेअरमन बॉर्ड ऑफ क्वारंटाइन कोलंबो यांचा पास (परवाना) असावा.

(२) मॅडपम्प कॅंप येथील क्वारंटाइन मेडिकल ऑफिसर यांस अशी मोकळीक देतां येते. त्यांनीं परवानगी दिल्यास

साबडतोव जातां येते.

- (३) प्रत्येक पॅसेंजरबद्दल ५० रु. मंडपम् कॅपमध्ये बसनामत ठेऊन जातां येते. ही रक्कम पॅसेंजरला परत येतांना मिळते.

बाकीच्यांना मंडपम् येथे ६ दिवस कारंटाइनमध्ये रहावे लागते कारंटाइनमध्ये न रहातां ज्यांना सीलोनमध्ये जाऊ दिले जाते त्यांनीं तेथे गेल्यावर १२ दिवसपर्यंत दररोज मेडिकल ऑफिसरकडे हजर रहावे व आपण निरोगी आहो असा दाखला घ्यावा.

- (व) देवी टोंचून घेतल्याबद्दल अंगदीं अलीकडच्या खुणा नसल्यास देवी टोंचून घ्याव्या लागतात.
- (क) प्रवासी कोणत्याही वर्गीन प्रवास करीत असला तरी देवी टोंचण्याकरिता आणि सर्व सामान निर्जेतुक करण्याकरिता त्यास २४ तासपर्यंत मेडिकल ऑफिसरला थांबवून ठेवितां येते.
- (ड) मुंबईहून किंवा मद्रासहून समुद्रमार्गे प्रवास करणारांनीं प्रथमतः पोर्ट सज्जें कोलंबो यांस लिहून माहिती मागवावी हणजे आयते वेळीं त्रास पडणार नाही,

सीलोनमध्ये गेल्यावर तेथील मेडिकल ऑफिसर समोर दररोज हजर राहण्याची अट कधीही मोडू नये. ही अट मोडल्यास एक हजार रुपये पर्यंत दंड होतो.

सीलोन



हे लहानसे रमणीय बेट हिंदुस्थानच्या अंगदीं जवळ आहे. तथापि हिंदुस्थानांतील आणि सीलोनमधील वनस्पति व प्राणी यांत इतकी भिन्नता

आहे की त्यावरून हे बेट हिंदुस्थानापासून कोट्यवधि वर्षांपूर्वी अलग झालेले असावे असे कांहीं शास्त्रज्ञांना वाटते. कांहीं शास्त्रज्ञ असेही ह्मणतात की, अत्यंत प्राचीन काळी हिंदुस्थान व सीलोन यांमध्ये समुद्र नव्हता.


हे बेट रत्ने, मोती, हत्ती, मसाला, रबर, चहा, किनीन व कोकेन याकरिता फार प्रसिद्ध आहे. बुद्धधर्माचे प्राच्य सीलोनमध्ये विशेष असल्यामुळे बुद्धधर्माचा ज्यास काळजीपूर्वक अभ्यास करावयाचा असेल त्यास बुद्धधर्मीयांचे ग्रंथ व त्या ग्रंथांचे अध्ययन केलेले भिक्षु येथे आढळतात.

प्रस्तुतकाली हिंदुस्थान व सीलोन यांमध्ये एक लहानसा समुद्राचा भाग आल्यामुळे सीलोन हिंदुस्थानापासून वेगळे पडलेले आहे. साउथ ई० रेलवेचे शेवटचे स्टेशन धनुष्कोडी व सीलोन यांमध्ये फक्त २२ मैलांचे अंतर आहे व धनुष्कोडीहून सीलोनला जाणाऱ्या बोटी दररोज सुटतात व दोन तासांत सीलोनला जाऊन पोहोचतात.

या बेटाची दक्षिणोत्तर लांबी २७० मैल आहे व पूर्वपश्चिम रुंदी १४० मैल आहे. हे बेट हसोर किंवा आयर्लंडपेक्षा जरा लहान असून त्याचे क्षेत्रफळ २५४८१ चौरस मैल आहे.

बेटाच्या मध्यभागी पर्वतश्रेणी आहेत व सर्वांत उंच पर्वत “पेड्रोतालागोला” या नांवाचा आहे. त्याचे अत्युच्चशिखर ८२९६ फूट उंच आहे. उत्तर भाग सपाट असून तो अनेक वालुकामय द्वीपकल्पांचा बनलेला आहे. पश्चिम आणि पूर्व किनाऱ्या लगतचा अरुंद पट्टा अतीशय सुपीक आहे.

हे बेट विषुववृत्ताजवळील ६ ते १० अंशांच्यामध्ये असल्यामुळे येथील हवा उष्ण आहे. तथापि कराची, उमरावती, व अकोला या ठिकाणांपेक्षा उष्णतामान पुष्कळच कमी असते. चोहोबाजूंनी समुद्रावरील शीत वारे वाहात आल्यामुळे उष्णतामान कमी राहते. हिवाळ्यांत व उन्हाळ्यांत अत्युच्च उष्णतामान अनुक्रमे ८० व ८५ अंश असते. रोजच्या अत्युच्च व अतिनीच उष्णता मानांत १० अंशापेक्षा बहुधा जास्त फरक पडत नाही.



आंकडे पर्जन्यमान दर्शवितात. (पृ. २७)

सीलोनमध्ये South west नैऋत्येकडून North west वायव्ये-
कडून पर्जन्याचे वारे वहात येतात. S. W. नैऋत्येकडून येणारे वारे अत्यंत
नियमित वहातात व त्यायोगे १० ते २० मेपर्यंत पाऊस येतो. मेचे सुमारास
सुरू होणारे पावसाचे आरंभी भयंकर मेघ गर्जना व विजांचा कडकडाट
होतो व क्षणार्धांत जिकडे तिकडे पाणीच पाणी होऊन एका घटकेपूर्वी
कोरड्या ठणठणीत असणाऱ्या नद्या फों फों वाहू लागतात.

पश्चिम आणि दक्षिण वाजूस पुष्कळ पाऊस पडतो. मध्यभागी पर्वत
असल्यामुळे पर्जन्याचे वारे अडविले जातात व त्यामुळे तेथेही पुष्कळच
पाऊस पडतो. उत्तरेस आणि पूर्वेस मात्र पर्जन्याचे मान कमी असते.

पर्वतापासून किनारा फार जवळ असल्यामुळे एथे नद्या लहान आहेत
व जेव्हां पर्जन्य पडतो त्याचवेळीं मात्र नद्यांना पाणी असते केलनी गंगा व
केलुगंगा या नद्यांचाच काय तो जलमार्ग ह्मणून उपयोग होतो व त्यांच्या
मुखांतून ४० ते ५० मैल जहाजे जातात.

सीलोनमधील मुख्य शहरांचे उष्णतामान व पर्जन्यमान पुढीलप्रमाणे
आहे.—

समुद्र सपाटीपासून उंची	वार्षिक सरासरी उष्णतामान	सरासरी वार्षिक पर्जन्यमान
	डिग्री	इंच
कोलंबो	८०	८७
जॅफना	८१	४९
गॅले	८०	९२
कडुतारा	८०	१०३
रत्नपुरम् ८४ फू.	८१	१५१
कुरुनैगाला ३८०	८१	८३
कैंडी १६५०	७६	८४
बडुला २२२५	७३	७३
हॅटन ४०४१	६६	१४४
नुवाराएलिया ६२४०	५९	९३

या वेटांत पर्जन्यमान सर्वत्र पुरेसे आहे तथापि शेतकऱ्याला केवळ निसर्गाच्या लहरीवर अवलंबून रहावे लागू नये ह्मणून पूर्वीच्या राजांनी जागोजाग लहान मोठे तलाव बांधलेले आहेत. केलवेय्या, पदविण्या, मिनरविण्या, व राक्षसी तलाव हे प्रसिद्ध तलाव आहेत. नुवरकेलविण्या भागांत तर प्रत्येक खेड्याला एक एक तलाव आहे. याप्रमाणे पाण्याची सर्वत्र व्यवस्था असल्यामुळे पर्जन्याभावामुळे पिकाची खराबी सहसा होऊ शकत नाही. पूर्वीच्या राजांनी २० मैल परिघाचा व १२ मैल लांबीचा असा एक तलाव बांधला होता परन्तु कालचक्राच्या गतीने त्याचे पूर्वकालीन वैभव सध्यां नष्ट झालेले आहे.

यावरून राजे लोक प्रजेच्या पोटापाण्याची सोय किती तत्परतेने पहात असत याची कल्पना येते महाराष्ट्रासारख्या प्रांताची दुष्काळामुळे जी दुर्दशा कित्येकवेळां उडते तसा प्रसंग सीलोनमध्ये सुदैवाने केव्हांही येत नाही.

नकाशा नंबर १ पहा.

सीलोनमध्ये प्रवास करावयास जून, जूलै आणि आगष्ट हे महिने सर्वतोपरीने चांगले असतात असे इंग्रज प्रवाशांस वाटते. जानेवारी, फेब्रुवारी व मार्च महिन्यांत येथे पाऊस फार कमी पडतो व हे उन्हाळ्याचे दिवस आहेत असे ह्मणण्यास हरकत नाही.

सीलोनमधिल शेतीची किंवा इतर उत्पन्नाची माहिती देणाऱ्या अगोदर हिंदुस्थान सरकारचे एज्युकेशनल कमिशनर मि. एच्. शार्प यांचे या वेटावद्दलचे उद्गार वाचनीय आहेत ह्मणून ते येथे प्रथमतः दिल्याशिवाय राहवत नाही. शार्पसाहेब ह्मणतातः—

“लंकेत सोन्याच्या विटा ही पौराणिक कल्पना खोटी नाही. प्राचीन काळीं ही ह्मण त्या देशाला जशी लागू असे तशी अद्यापही लावण्यास हरकत नाही. रत्ने व मोती यांची निपज विचारांत घेतली नाही तरी चहा, रबर, प्लॅंगो, कोका, सुपारी, नारळ, दालचिनी, फिनीन वगैरे पदार्थ ह्मणजे

सीलोनमधील अक्षय्यसंपत्तिचा झरा होय. सीलोनमधील शेतकरी खराखर भाग्यवान! भू माता त्याचा चरितार्थ सुखाने चालावा ह्याणून अनेक प्रकारची फळे, फुले व धान्य त्यास सदैव पुरविते. एक एकर नारळाची वाग असली कीं घरीं बसून निदान २० ते २५ रु. दरमहा मिळतो. १६ ते ५५ वयापर्यंतच्या प्रत्येक पुरुषास दरसाल रु. १-५ आणे पोल्टेक्स् द्यावा लागतो व हाच काय तो प्रत्यक्ष कर. तेथे इन्कमटॅक्स् नाही व जमीनसाराही नाही. राज्यकारभाराला लागणारा पैसा कस्टमड्यूटि, रेल्वे वगैरे मार्गांनी जमविला जातो.” मि. शार्प यांनीं सुमारे २० वर्षांपूर्वी सीलोनला भेट दिली त्यावेळीं त्यांनीं वरील उद्गार काढिले आहेत. अलीकडे जमीनीवरील कर व इन्कमटॅक्स् असे दोन्ही कर सरकारने बसविले आहेत.

येथे पर्जन्य पुरेसा पडतो व हवा उष्ण आहे त्यामुळे तांदळाचे पीक मुख्यतः होते. तथापि तेथील लोकांनां पुरेसा तांदूळ पिकत नाही यांमुळे मलबार व ब्रह्मदेश येथून पुष्कळसा तांदूळ आयात होतो. अलीकडे ब्रह्मदेशाचा तांदूळ आणणे जास्त स्वस्त पडूं लागल्यामुळे मलबारच्या तांदुळास मागणी फार कमी येऊं लागली आहे.

तांदुळाशिवाय निरनिराळ्या प्रकारची द्विदल धान्ये, गहू व कापूसही येथे पिकतो. कांहीं भागांत तंबाखूचे पीकही थोडेसे येते.

पोपई, अननस, फणस, केळी वगैरे अनेक प्रकारची फळे व भाजा यांचे पीक ही चांगले येते. नानाविध प्रकारचीं फुलझाडे सर्वत्र दिसतात व बहुतेक लोकांच्या घरांच्या परड्यांत कॉफी, नारळ व फुलझाडे लाविलेली दिसतात.

प्रवासाची साधनें

या लहानशा वेटांतून परदेशीं विविध पदार्थ पाठविले जातात तसेंच युरोपियन मळेवालेही पुष्कळ ठिकाणीं आहेत. शिकारीची उत्तम सोय, अप्रतिम नैसर्गिक सौन्दर्य, आल्हादकारक हवा, इंग्लंडसारखी रम्य अशी

शीतस्थले येथे असल्यामुळे अनेक युरोपियन आफिसर्स व व्यापारी यांची ये जा चाललेली असते यामुळे एथे दळणवळणाचे मार्ग चांगले आहेत.

(१) कोलंबो हे ब्राडगेज रेलवेचे केंद्र आहे. तेथून अनुराधपुरास एक फाटा जातो व तेथून एक ब्रॅच लाईन “तालिमनार” या बंदराकडे जाते व मुख्य लाईन जॉफनाकडे जाते.

(२) कोलंबोपासून कॅंडीपर्यंत एक रस्ता जातो.

(३) गॅलबंदरापासून मातरापर्यंत एक रस्ता जातो.

रेल्वेखेरीज पक्या सडका सर्वत्र आहेत. विशेष लक्षांत ठेवण्यासारखी गोष्ट ही की, मोठमोठ्या सडका हणजे ७५।१०० मैल लांबीच्या सडका डामरी आहेत त्यामुळे मोटारी, बैलगाड्या वगैरेच्या वाहतुकीस फार सौख्य होते. मुख्य सडकेपासून रवराच्या किंवा चहाच्या मळ्यापर्यंतही सडका नेलेल्या आहेत. आगगाड्यांमध्ये विशेष गर्दी नसते. हिंदुस्थानातील रेल्वेचे दरा पेक्षा तेथील दर अधिक आहेत.

कोलंबो हे येथील मुख्य बंदर आहे व येथे आफ्रिका, आस्त्रेलिया, युरोप, चीन व हिंदुस्थान वगैरे बहुतेक देशांची जहाजे कोळसा व पाणी घेण्याकरिता येतात यामुळे या बंदरास आंतरराष्ट्रीय बंदराचे स्वरूप प्राप्त झाले आहे. समुद्रकांठी धक्के धांघल्यामुळे हे बंदर विशेष सुरक्षित झाले आहे.

गॅले हे निसर्ग निर्मित बंदर आहे परंतु बंदरांत शिरण्याचा मार्ग खडकाळ भागांतून जात असल्यामुळे जहाजांच्या अप्रतिहत संचारास धोक्याचे आहे.

ट्रिंकोमाली हे नैसर्गिक असे सुंदर बंदर आहे. येथे डच लोकांनी दीन मजबूत किल्ले बांधले होते व तेथे कित्येक दिवसपर्यंत सैन्य होते सांप्रत तेथील सैन्य काढून घेण्यांत आले आहे.

प्रवाशांच्या सोयीकरिता रेल्वेची स्वस्त दराची तिकिटें मिळतात, १ आठवड्याच्या व महिन्याच्या तिकिट्यांना ५० व ७५ रु. अनुक्रमे पडतात,

हिंदुस्थानांतून जातांनां रुपये किंवा नोटा नेल्या ह्मणजे कांहीं अडचण पडत नाही. परत येतांनां जर सिंहली सेंट जवळ असतील तर देऊन टाकून त्याची हिंदी नाणीं करून घ्यावीत. बोटीवरच एक्सचेंज ऑफिस असते.

सीलोनमध्ये पत्रव्यवहार करण्यास पोस्टाचे दर हिंदुस्थानांतील दरासारखेच आहेत. सीलोनला पत्र पाठवावयाचें असल्यास जास्त पोस्टेज पडत नाही.

लौक

सीलोनची लौकसंख्या सुमारे पन्नास लक्ष आहे. हिंदू, मुसलमान, ख्रिस्ति, बुद्ध, (सिंहली) वरगस आणि वेद अशा लौकांची वस्ति येथे आहे.

सीलोनमधील मूळच्या लौकांस वेद असे ह्मणतात. ते अरण्यांत आणि डोंगरांत राहतात. जंगलांतील कंदमुळे व शिकार यांवर ते आपली उपजीविका करतात. हे लोक वर्षांनी काळे व ठेंगू असून त्यांचे डोक्यावर लोकरीसारखे दाढ केस असतात. त्यांचेपैकी पुष्कळांना स्नान फारसे टाऊकच नाही, कांहींना वस्त्राचाही उपयोग माहीत नाही. हे लौक स्वभावाने थोडे भिन्न आहेत. अस्सल वेद पहाणें असल्यास बिटेन नांवाच्या भागांत जाणें जरूर आहे. या भागांत अरण्य अत्यंत दाढ आहे व या अरण्यावरून अनुष्याचा क्रांतिकारक हात अद्याप फिरलेला नाही. यामुळे या प्रांतांत प्रवास करणें फार धोक्याचें काम आहे.

कित्येक वेद लौकांनी सिंहली लौकांशीं वैदिव्यवहार केल्यामुळे ते वरेंच सुधारले आहेत. अलीकडे वेद लौकांची संख्या फार झपाट्याने कमी होत चाललेली आहे व कदाचित् थोडेच दिवसांत ते या भूतलावरून पूर्णपणे नष्ट होतीलसे वाटते.

प्राचीनकाळीं विजय नांवाच्या राजपुत्राबरोबर उत्तर हिंदुस्थानांतून जे लौक तेथे गेले त्यांच्या वंशजांस सिंहली असे ह्मणतात.

हिंदुस्थानांतून जातांनां रुपये किंवा नोटा नेल्या ह्मणजे कांहीं अडचण पडत नाही. परत येतांनां जर सिंहली सेंट जवळ असतील तर देऊन टाकून त्याची हिंदी नाणीं करून घ्यावीत. बोटीवरच एक्सचेंज ऑफिस असते.

सीलोनमध्ये पत्रव्यवहार करण्यास पोस्टाचे दर हिंदुस्थानांतील दरासारखेच आहेत. सीलोनला पत्र पाठवावयाचें असल्यास जास्त पोस्टेज पडत नाही.


लोक

सीलोनची लोकसंख्या सुमारे पन्नास लक्ष आहे. हिंदू, मुसलमान, ख्रिस्ति, बुद्ध, (सिंहली) बरगर्स आणि वेद अशा लोकांची वस्ति येथे आहे.

सीलोनमधील मूळच्या लोकांस वेद असे ह्मणतात. ते अरण्यांत आणि डोंगरांत राहतात. जंगलांतील कंदमुळे व शिकार यांवर ते आपली उपजीविका करतात. हे लोक वर्णाने काळे व ठेंगू असून त्यांचे डोक्यावर लोकरीसारखे दाढ केस असतात. त्यांचेपैकी पुष्कळांना स्नान फारसे टाऊकच नाही, कांहींना वस्त्राचाही उपयोग माहीत नाही. हे लोक स्वभावाने थोडे भिन्न आहेत. अस्सल वेद पहाणें असल्यास बिटेन नांवाच्या भागांत जाणें जरूर आहे. या भागांत अरण्य अत्यंत दाढ आहे व या अरण्यावरून अनुष्याचा क्रांतिकारक हात अद्याप फिरलेला नाही. यामुळे या प्रांतांत प्रवास करणें फार धोक्याचें काम आहे.

कित्येक वेद लोकांनी सिंहली लोकांशीं वैटिव्यवहार केल्यामुळे ते बरेच सुधारले आहेत. अलीकडे वेद लोकांची संख्या फार झपाट्याने कमी होत चाललेली आहे व कदाचित् थोडेच दिवसांत ते या भूतलावरून पूर्णपणे नष्ट होतीलसे वाटते.

प्राचीनकाळीं विजय नांवाच्या राजपुत्राबरोबर उत्तर हिंदुस्थानांतून जे लोकां तेथे गेले त्यांच्या वंशजांस सिंहली असे ह्मणतात.



मिरवणुकीचा देखावा (पृ. ३२)

सिंहली लोक थोडे कृष्ण वर्णाचे, साधारणतः आपल्या इकडील मराठे लोकांसारखेच आहेत. उंची आपल्या महाराष्ट्रीय लोकांसारखीच असून ते हाडापेराने मध्यम आहेत. मासे, केळी, नारळ हे नित्य खाण्याचे पदार्थ असल्यामुळे ते सशक्त आहेत. तथापि सोलापूर, नासिक, नगर वगैरे प्रांतीं नांगराच्या मार्गे काम करणारा शेतकरी जसा राकट, मजबूद आणि सोशिक असतो तसा मात्र सिंहिली नाही आणि याचे कारण उघडच आहे, कीं तेथील शेतकऱ्यास भारी मेहनतीचीं कामें करण्याचे प्रसंग येत नाहीत.

सिंहली पुरुष कमरेभोंवती धोतर गुंडाळतो, अंगांत जाकीट किंवा सट्टा घालतो, शिरोभूषण किंवा टोपी घालीत नाही. डोक्याच्या केसावर वाटोळा कंगवा असतो. सिलोनी स्त्रिया अंगांत जाकीट घालून लुगडें नेसतात. खिस्ती लोकांप्रमाणे पेहेराव करण्याकडे सर्वत्र प्रवृत्ति वाढत आहे. सिंहली बुद्धिमान् असून मेहेनती आहेत. आदरातिथ्य करणे त्यांना प्रिय वाटते. तथापि ते जरा जास्त लवकर रागावतात असे म्हणतात.

पुष्कळसे आरव व्यापारी कित्येक शतकापूर्वी येथे येऊन स्थायिक झाले आहेत. त्यांना मूर असे म्हणतात. मूर लोक व्यापार करितात. कांहीं थोडे शेतीवरही उपजीविका करतात. पोर्तुगीज आणि डच लोकांचा ज्यावेळीं पूर्वेकडील प्रदेशावर अम्मल होता त्यावेळीं आपल्या “जातीचे व वंशाचे लोक असल्याखेरीज आपणांस पूर्वेकडील प्रदेशांवर साम्राज्य चालवितां येणार नाही” असे त्यांस वाटूं लागले होते व म्हणून त्यांनीं आपल्या ऑफिसर्सना व शिपायांना एतद्देशीय स्त्रियांशीं लग्ने करण्यास उत्तेजन दिले. यामुळे सिंहली स्त्रिया व पाश्चात्य पुरुष यांपासून झालेली प्रजा सिंहलद्वीपांत बरीच आहे. या मिश्र प्रजेस “वरगर्स” असे म्हणतात. यूरोपियन्स् व वरगर्स मिळून एकंदर लोकसंख्येच्या एकदशांश आहेत.

प्राचीनकाळीं तामीळ लोकांनीं सीलोनवर स्वाग्या केल्या व कांहीं लोकांनीं उत्तर आणि दक्षिण किनाऱ्यावर कायमची वस्ति केली. चहाच्या

मळ्यांत काम करित असणारे मजूर बहुधा तामीळच असतात. मद्रास इलाख्यांतून मजुरीकरितां आलेल्या तामीळांची संख्या सुमारे ५।६ लाख असते. येथे मुसलमान सुमारे चार लक्ष आहेत. ख्रिस्ती लोकांची संख्या सुमारे पांच लक्ष आहे. सिंहली लोक बहुधा बुद्ध धर्माचे आहेत.

रोडिया


रोडिया ही सीलोनमधील अस्पृश्य जात. रोडियाच्या सावलीचाही अद्याप कित्येकजण विटाळ मानितात. पूर्वी एका राजाला रोडियांनीं मनुष्याचे मांस भक्षण करण्यास दिले व या अपराधाबद्दल तेव्हांपासून या लोकांस अत्यंत अपवित्र मानण्यांत येऊ लागले अशी दंतकथा आहे. प्राचीनकाळां रोडिया स्त्रियांना कमरेच्यावरचा भाग नेहमीं उघडा राखावा लागत असे. हिंदुस्थानांतील अस्पृश्याप्रमाणे रोडियांनां कोणतेही सामाजिक हक्क उपभोगितां आले नाहींत असे दिसते.

कॅडी येथील राजांच्या वेळीं एखाद्या प्रतिष्ठित माणसास भयंकर शिक्षा द्यावयाची झाल्यास त्याच्या बायकोच्या तोंडांत रोडियाच्या तोंडांतील विड्याचा पीक घालीत व अशरीतीने तिला बाटवीत. पुरुषांसही अशी शिक्षा देत असत.

याप्रमाणे उच्च कुलांतील ज्या स्त्रिया रोडियांच्या ताब्यांत दिल्या त्यांपासून झललेली संतति सुरूप निपजली व यामुळे रोडियांत कित्येक पुरुष व स्त्रिया फार सुंदर आहेत.

सीलोनमधील खेडेगांव

हिंदुस्थानांतील खेड्यापेक्षां सीलोनमधील खेडीं जास्त शोभिवन्त दिसतात. प्रत्येक घराच्या भोंवतीं नारळी, पोफळी, केळी वगैरे फळझाडे, सुंदर फुलांची झाडे व भाजीपाला यांची बाग असते. घरे हिंदुस्थानांतील घरांप्रमाणेच बहुधा मातीच्या कच्चा विटांचीं असतात. छपरावर नारळाच्या झावळ्या टाकलेल्या असतात.



मीलान-खेड्यांतील बाजार (पृ. ३५)

खेडेगांवांतील लोकांचा मुख्य धंदा शेतीचा. पण या शेतकऱ्यांना दुष्काळ मुळींच माहीत नाही. पीक हमखास ठरलेले. बैलांच्या जाती हिंदुस्थानातून नेलेल्या आहेत. म्हशीची जातही हिंदी दिसते. ढोणग्यांचा व बैलांचा शेतीवर उपयोग केला जातो. इंग्लिश लोकांनी गार्ड आणिलेल्या आहेत पण त्यांचा प्रसार फारसा झालेला नाही.

हिंदुस्थानांतील खेड्याभोंवतीं निवडुंग बहुधा असावयाचा, तसेंच रानांत शमळीही असावयाच्याच. सीलोनमध्ये खेड्याभोंवतीं निवडुंग सहसा दिसत नाही, व कोणीकडेही दृष्टी टाकली तरी निरुपयोगी झाड दिसत नाही. जिकडे दृष्टी टाकावी तिकडे केळीं, नारळी, पोफळी यांची गर्दी दिसते.

शिक्षणाचा प्रसार बराच आहे. सुमारे शेंकडा ६५ ते ७० लोक साक्षर आहेत. त्यामुळे बहुतेक गांवीं प्राथमिक शाळा आहे. हिंदुस्थानांत ब्राह्मण, तेली, मराठे, मांग असे सर्व जातीचे लोक एकाच खेड्यांत राहतात पण या वेदांत 'गत्तरगाम' ज्याला म्हणतात त्यांत सर्व अस्पृश्यवर्गांप्रमाणे अगदीं कनिष्ठ जातीचेच लोक रहातात. 'गहलगामांत' हीन जातीचेच लोक रहातात. मूर गांवांत सर्व मूरच रहातात.

उच्च जातीचा मनुष्य खालच्या जातीच्या हातचें जेवण जेवीत नाही, मग विवाहाचें नांवच नको. हिंदु मनुष्य नीच जातीतील व्यक्तीशीं विवाह संबंध करीत नाही पण खिस्ती लोकांशीं मात्र करतो. नवरा हिंदु व बायको खिस्ती, किंवा नवरा बुध्द तर स्त्री हिंदु किंवा खिस्ती असे विवाह होतात व विवाहोत्तर स्त्रीस किंवा पुरुषास आपला धर्म बदलावा लागत नाही. तसेंच धर्म बदलणेंही फार सोपें आहे. खिस्ती माणसास गंध, भस्म वगैरे धारण करून केव्हांही हिंदु होतां येतें. धर्म हा केवळ विश्वासाचा प्रश्न आहे असे मानले जाते.

शेती करणारे लोक उच्च जातीय आहेत. वाजंत्री वाजविणारे

हलक्या जातीचे लोक आहेत रोडिया ही तेथील अस्पृश्य जात. सीलोनमध्ये ब्राह्मण नाहीत. इ. स. पूर्वी ५४३ साली जेव्हां विजय तेथे गेला तेव्हां त्याचेबरोबर ब्राह्मण सीलोनमध्ये गेले नाहीत कारण त्यावेळी बंगालच्या वाजूस ब्राह्मणीधर्माने पुरेसा प्रवेश केलेला नव्हता.

इ. स. पूर्वी २५० साली महेंद्र सीलोन येथे गेला व त्याने बुद्ध धर्माचा प्रसार केला पण त्या वेळीही ब्राम्हण किंवा ब्राम्हणी धर्म तेथे गेला नाही.

सीलोन हिंदुस्थानच्या अगदी जवळ असूनही तेथे ब्राह्मणांचा प्रवेश झाला नाही. ब्राम्हण धर्माने जातिसंस्था उत्पन्न केली व अस्पृश्यता उत्पन्न केली असे जे लोक म्हणतात किंवा बुद्धाने जातिसंस्था नष्ट केली असे जे म्हणतात त्यांनी सीलोनच्या सामाजिक स्थितीचा अभ्यास केल्यास तो फलदायी झाल्याशिवाय रहाणार नाही.

खेडेगांवांत व सामान्य लोकांत धर्मभोळेपणाही बराच आहे. कोण-तेंही शुभकार्य करण्यास 'नखतराल' ज्योतिषी वुवांची सल्ला घेतली जाते मृतांच्या आत्म्यांची (यक्षांची) भीति सर्व लोकांस वाटते व त्यांची शान्ति करण्यास नाना तऱ्हेचे उपाय योजितात. रस्त्याचे कडेने रोवलेले पांढरे दगड असतात व त्यास "स्वामि" असे म्हणतात. हे स्वामि बहुधा पिंपळाच्या झाडाखाली असतात व त्या झाडासही स्वामि असे म्हणतात. येथे बौद्ध आणि हिंदु अर्चन पद्धतींचे मिश्रण दिसून येते. तामील लोक या स्वामीपुढे बोकड व कोंबडा यांचा वळी देतात.

जन्म, विवाह व मृत्यु या सर्व प्रसंगी सिंहली लोकांत कांहीं धार्मिक विधि करितात. कॅंडी प्रांतांतील सिंहली लोकांत विवाहाचे दोन प्रकार आहेत "बिन्न" नांवाच्या विवाहांत वर हा वधूच्या घरी रहावयास जातो व 'डिग' विवाहांत वधू वराच्या घरी जाते. सिंहली लोकांत घटस्फोट रूढ आहे. व्यभिचार, त्याग, किंवा वर व वधू यांची समति ही कारणे घट-

स्फोटस पुरेशी होतात.

ईश्वरप्राप्तिकरितां किंवा देवास संतुष्ट करण्याकरितां देहदंड करण्याची फार चाल आहे. ता. ३ से १९३३ च्या टाइम्सच्या अंकांत या देहदंड करणारांचें उत्तम चित्र दिलेलें आहे. गालांत, पाठींत वगैरे शरीराच्या निरनिराळ्या भागांत खिले टोंचून घेतात. ही देहदंडाची चाल दक्षिण हिंदुस्थानांत फार प्रचलीत आहे. या देहदंडाच्या चालीस 'अलगुगुथल' असें म्हणतात.

आम्ही सीलोनमध्ये फारच थोडे दिवस होतो. त्यामुळें आम्हांला जिभेंत, पाठींत किंवा गालांत खिले व सुऱ्या टोंचून घेणारे लोक भेटले नाहींत. गालांत किंवा जिभेंत सुऱ्या टोंचिल्यानंतर रक्ताचा थेंबही बांहर येत नाहीं हें आपण प्रत्यक्ष पाहिलें आहे असें कित्येक इंग्रज लेखकांनी लिहिलेलें आहे.

लोकांचे मुख्य धंदे

हिंदुस्थानप्रमाणें येथील लोक मुख्यतः शेतीवर आपली उपजीविका चालवितात. सर्वत्र भातजमीनी व फळवागा आढळून येतात. सुपारी व नारळ हे येथील अत्यंत महत्वाचे पीक आहे.

मासळी पकडण्याचें काम किनाऱ्यालगत पुष्कळ मोठ्या प्रमाणावर चालतें व हें काम करणारे कोळी बहुधा रोमनकॅथोलिक पंथाचे आहेत. सीलोनच्या किनाऱ्यावर मासेही नानातऱ्हेचे आहेत. "गाणारा मासा" या नांवाचा एक मासा आहे. तो एक प्रकारचा आवाज काढूं शकतो. एखादे तंतुवाद्य वाजविल्याप्रमाणें त्याचा आवाज असतो. चढणारे मासे पाण्याबाहेर पडून खडकावर इकडे तिकडे फिरतात. एखाद्या तलावांतील

पाणी कमी झालें म्हणजे अगदी दिवसा १०-१२ वाजतां ते दुसऱ्या तळ्या-कडे जातांना दिसतात. कित्येक जातींच्या माशांना चिखलांत पुरून घेण्याची शक्ति आहे. या वेदांत बुद्ध धर्माचे जरी लोक आहेत तरी त्यांच्या जेवणांत बहुधा मासा हा असतोच. बुद्ध देवाने एका बाईच्या घरी जाऊन मांस भक्षण केलें होतें असा “महापनिब्बान” सुत्तांत उल्लेख आहे.

प्लॅव्हेगो धातूच्या व रत्नांच्या लहान मोठ्या खाणी पुष्कळच आहेत. पेरहेरा नांवाच्या बौद्ध धर्मीय उत्सवाच्यावेळीं अँडॅम्स पीक नांवाच्या डॉ-गराजवळ असलेल्या रत्नपुरम् या गांवीं दरसाल रत्नांचा बाजार भरतो.

प्लॅव्हेगोच्या खाणी फारशा खोल नाहीत. धातु शोधण्याचें काम गवती छपर असलेल्या इमारतींत चालतें. या कारखान्यांना कौलें धातलीं तर कौलांच्या फटींत या धातूचे बुळबुळीत कण सांचल्यावर कौले घसरून खाली येतात व फुटतात.

खबर, चहा व नारळ यांचे सुमारे १२०० कारखाने आहेत. जंगलांत उत्तम इमारती लांकूडही पैदा होतें. एबोनी व साठीन या झाडा-बद्दल सीलोनची फार प्रसिद्धि आहे. उत्तम सागवानही वरेंच आहे. बांबूचे नानाविध पदार्थ करून काहीं लोक पोर्ट भरतात. बांबूचा वाढ या देशांत विलक्षण होते. कित्येक बांबू १०० फूट उंच वाढतात व त्यांचा बुंधा कापला तर पाणी भरण्याचें मोठें वकेट तयार होतें.

खनिज संपत्ति

पेन्सिल तयार करावयास लागणारा प्लॅव्हेगो नांवाचा धातु या वेदांत विशेष सांपडतो. येथें १८६ खाणी चालू आहेत. आणि दरसाल १५४५०० टन धातु परदेशी पाठविला जातो. मुशी करितां, कोरडे घणणाकरितां व पेन्सिली करितां या धातूचा सध्यांच्या यांत्रिक युगांत फ

उपयोग होतो. हिंदुस्थानांत यांत्रिक प्रगति बहुतेक नसल्यामुळे या धातूला युरोप व जपान मधून विशेषतः मागणी येते.

या वेटाच्या दक्षिण व मध्यभागीं लोखंड विपुल आहे. कित्येकदां अगदीं जमीनीजवळ उत्तम शुद्ध स्थितींत ते सांपडते. स्वीडनमधील उत्तम तऱ्हेनें तयार केलेल्या लोखंडासारखे सीलोनमधील अर्धवट तयार केलेले लोखंड असते.

ईशान्यदिशेस हंवतोला जवळ हजारों टन मीठ तयार होतें. कोलंबो जवळ पारा सांपडतो. डच लोकांच्या ताब्यांत हें वेट असतांना येथून पुष्कळसा पारा युरोपमध्ये जात असे. सध्यां, येथून फारसा पारा काढीत नाहीत.

सोने व रुपें मात्र अगदीं थोडें व क्वचित् सांपडते. सीलोनमध्ये तेल व कोळसा सांपडत नाहीं हाच काय तो मोठा दोष आहे. हे पदार्थ जर येथें सांपडते तर सीलोनची बरोबरी कोणत्याही देशास करितां आली नसती.

राज्यव्यवस्था

सीलोनही क्राऊन कालनी (बादशाही वसाहत) आहे. बंथील गव्हर्नरला सेक्रेटरी आफ स्टेट आफ कालनीज् यांचे हुकमती खालीं काम करावें लागतें. गव्हर्नरच्या मदतीस एक्झिक्यूटिव्ह कौन्सिल आहे. मुंबई इलाख्याप्रमाणें लोकनियुक्त अशा मंडळींचें कौन्सिल आहे. प्रधान मंडळही आहे. वेटाचे पांच भाग केले असून प्रत्येक भागावर इकडील कलेक्टर व अ. कलेक्टर यांच्या दर्जाचे अधिकारी आहेत.

प्रस्तुतची राज्यघटना डुनोमोर कमिशनच्या शिफारशी प्रमाणें २० मार्च सन १९३१ रोजीं अमलांत आली. हिंदुस्थानास देऊं केलेल्या सुधारणा व सीलोनची प्रचलित पद्धति यांत पुष्कळच साम्य आहे. प्रधान मंडळाचा आफिसर्स आफ स्टेट (अधिकारी) यांवर ताबा नाही. प्रधान

मंडळाचा अधिकार्यांच्या बढतीवर तावा नाही. अधिकारी प्रधान मंडळास जबाबदार नसून ते गव्हरनरला जबाबदार आहेत. गव्हरनरलाही खास असे अधिकार दिलेले आहेत.

एकंदर सामान्य व्यवस्था हिंदुस्थानसारखीच आहे. वयांत आलेल्या प्रत्येक व्यक्तीस मतदानाचा हक्क आहे. लोक राज्यकारभारांत विशेष लक्ष घालतात व याचीं कारणेही कांहीं विशेष अशीं आहेत. हिंदुस्थानांत पुनर्विवाह व प्रौढविवाह नाहीं तेव्हां ह्या सामाजिक गोष्टींत बरेच लक्ष कांहीं लोक घालतात. सीलोनमध्ये हे प्रश्नच नसल्यामुळे कोणालाही पुनर्विवाह व प्रौढविवाह यांचा विचार करण्यांत वेळ घालवावा लागत नाही. सीलोनमध्ये ब्राह्मण नसल्यामुळे भटांचें सोबळें ओवळें व भटशाही याबद्दल विद्वत्ताप्रचुर व मार्मिक लेख लिहून वृत्तपत्रकारांनां पोट भरतां येत नाही किंवा या विषयावर कौन्सिलमध्ये कोणाला चटकदार भाषण करून आपला लौकिक वाढवितां येत नाही. यामुळे होतकरू व बुद्धिमान् मनुष्यास राजकारणांतच मन घालवें लागते.

सामान्य सिंहली मनुष्य हिंदुस्थानांतील सामान्य माणसापेक्षां जास्त ज्ञानवान् व देशांतील घडामोडींची जास्त माहिती असलेला असा आहे. एकदां तंजावर येथें कुंचे, ब्रश, वगैरे विकणाऱ्या सिंहली दुकानदाराकडे आह्मी गेलों होतो. तेव्हां त्या दुकानदारानें निरानिराळ्या वेळीं कोणकोणती कमिशनें बसली, त्यांनीं राजकीय सुधारणेबद्दल काय काय रिपोर्ट्स केल, शाळाखाते कसे चालते वगैरेबद्दल आह्मांस अगदी वारीकसारीक माहिती सांगितली. 'सिंहलद्वीप सिंहली लोकांकरितां आहे' अशी सिंहली लोकांची घोषणा आहे व त्यामुळे ते हिंदुस्थानांतील लोकांचा द्वेष करितात. अलीकडे तर हिंदी लोकांवर बहिष्कार घालण्याची चळवळ चालू आहे हिंदुस्थान आणि सीलोन ही अंगण आणि ओसरी याप्रमाणें अगदीं एकाच एक जोडून आहेत तथापि तेथेही हिंदूंचा द्वेष होतो.

हिंदु लोक हिंदुस्थानाबाहेरील लोकांचा व्देष करीत नाहीत याबद्दल सिंहली हिंदूस दोषही देतात. याप्रकारची एक फार मजेंदार हकीकत घडली ती पुढील प्रमाणे. एके दिवशी रात्री सुमारे ११ वाजतां मी व श्री. वाघ कोलंबो येथे वेलावटीकडून सीसाडकडे मोटारीने जावयास निघालो. मोटारीत २१४च माणसे होती, मोटार ड्रायव्हरने आम्हांस विचारलें तुम्ही गांधिजींचे लोक आहांत काय ? असा प्रश्न ठिकठिकाणी लोक आम्हांस विचारीत असत व हिंदुस्थानांतील राजकीय चळवळीबद्दल माहीती पुसत असत. आम्ही उत्तर दिलें कीं, “आम्ही गांधिजींचे अनुयायी नाहीं. आम्हास गांधिजी माहीती आहेत. सरकारने फार कडक कायदे केल्यामुळे गांधिजींच्या चळवळीचा जोर कमी झाला आहे.” मोटार ड्रायव्हर उसळून झणाला सरकारला कांहीं करितां येणार नाहीं पण तुम्ही नेटाने काम करीत नाहीं.

हिंदुस्थान हा हिंदूकरितां आहे हें तुम्हांस कळत नाहीं. तुमच्या देशांत कोणी परकी मनुष्य आला व पैसे मिळवूं लागला तर तुम्हांस त्याबद्दल कांहींच वाटत नाहीं. आमच्या शेजारीं एक मलबारी बसला होता त्याकडे बोट करून ड्रायव्हर पुढें बोलूं लागला. मी या मलबाऱ्याचा व्देष करितो कां तर तो येथे काम करून पैसे मिळवितो व ते सर्व मलबारला पाठवितो. मी एथे काम करितो. पैसे मिळविल्यावर चैन केली तरी माझा पैसा एथेच राहतो व मी मेल्यावर माझा पैसा माझ्याच देशांत राहील. तुम्ही आमच्याप्रमाणे परक्यांचा व्देष करण्यास शिका म्हणजे आम्हीसिंहली तुम्हांस मदत करूं.

या ड्रायव्हरच्या बोलण्यावरून सर्व साधारण सिंहली माणसांची विचारसरणी कोणत्या प्रकारची होत चालली आहे आणि भविष्यकाळीं सिंहलव्दीपांत हिंदी लोकांची संभावना कशी केली जाणार आहे याची कल्पना येते.

इतिहास


सीलोनचा पूर्वइतिहास दंतकथांनीं विशेषतः भरलेला आहे. अलीकडे प्राक्कालिन विषयांचा अभ्यास करणारांनीं शिल्लेख, नाणीं, जुने अवशेष, सीलोनी बखरी इत्यादिकांच्या साहाय्येने पुष्कळशी ऐतिहासिक माहिती गोळा करून इतिहास लिहिला आहे. त्याला अनुसरून सामान्य वाचकाकरितां पुढील माहिती दिली आहे.

महावंश नांवाच्या जुन्या सिंहली बखरींत असें वर्णन दिलेले आहे कीं, बंगालमधील एका बंगाली कन्यकेला सिंहापासून गर्भ राहिला व पुढे जो मुलगा झाला त्याचे नांव सिंहल असे ठेविले. या सिंहलने प्रस्तुतच्या बेटांत जाऊन वसाहत केली व सिंहलच्या नांवावरून या बेटास सिंहलद्वीप असें नांव पडलें.

ही गोष्ट रोमच्या इतिहासांतील राम्युलस् आणि रमिस् यांच्या गोष्टी सारखी आहे. तथापि एवढे खरे कीं ख्रिस्तशकापूर्वी कांहीं शतके येथे वसाहत झाली होती. गंगा नदीच्या खोऱ्यांतलil विजय नांवाचा राजपुत्र ख्रिस्तपूर्व ५४३ सालीं सीलोनमध्ये गेला व तेथे त्याने राज्य स्थापिलें. तद्देशीय लोकांशीं स्नेहाचे संबंध रहावेत म्हणून विजयाने सीलोनमधील एका सरदाराचे मुलीशीं लग्न केले. विजयाबरोबर सीलोनमध्ये हिंदुधर्म गेला परन्तु विजयाच्या वेळीं, बंगालच्या वाजूस ब्राम्हणीधर्म व ब्राम्हणी वाङ्मय यांचा विशेष प्रसार झालेला नसल्यामुळे सीलोनमध्ये ब्राह्मण किंवा त्यांचा धर्म प्रसार पावू शकला नाहीं.

विजयानंतर दक्षिण हिंदुस्थानांतील तामिळानीं सीलोनवर अनेक स्वाऱ्या केल्या व सिंहली राजांना आपली राजधानी कर्मीतकर्मी पांच वेळां बदलावी लागली.

बुद्धधर्माचा पुरस्कर्ता अशोक याने आपल्या लोकांस बुद्धधर्माचा



राजपुत्र विजय सीलोनमध्ये जात आहे. ख्रि. पूर्व ५४३ (पृ. ४२)

प्रसार करण्याकरितां सीलोनमध्ये पाठविले. त्यांत अशोकाचा भाऊ महींद्र हा होता. सीलोनचा राजा तिस्स यानें बुद्धधर्माचा स्वीकार केला व तेव्हां पासून बुद्धधर्म हा राष्ट्रीय धर्म झाला. महींद्र सीलोनमध्ये ख्रिस्तपूर्व २०४ सालीं दिवंगत झाला.

सिंहली राजे धर्मेनिष्ठ, उदार व शूर असं असत, धर्माची अभिवृद्धि व्हावी ह्मणून कित्येक राजांनीं बुद्धभिक्षूंना आश्रय दिला, मोठमोठाले धर्म-मठ स्थापन केले व प्रजेसही चांगल्या रीतीनें वागविले. अपवाद म्हणून एखादा राजा अगदीं कमी दर्जाचाही निघे. तथापि एकंदरीत सिंहली राजे चांगले होते असें ह्मणावयास हरकत नाही. या प्राचीन राजांत वलंगवाहु व दत्तगामिनी या राजांनीं फारच चांगली कीर्ति मिळवली. तथापि हे राजे परकीय स्वान्यावद्दल थोडेसे वेफिकीरच असत.

उत्तम रीतीनें अरमार वाढवून आपल्या वेटाचें संरक्षण त्यांस करितां आले नाही. इतर ठिकाणीं ज्या प्रमाणें पाश्चात्यांच्या धाडी गेल्या त्याप्रमाणें पोर्तुगीजांची १५०६ सालीं धाड येऊन त्यांनीं समुद्रा लगतचा भाग घेतला. समुद्रकांठ परकीयांच्या ताब्यांत गेला याचा सरळ अर्थ असा कीं सीलोनच्या कंठास गळफास बसला. सिंहली राजे वेटाच्या मध्यमार्गी जाऊन आपला कारभार पाहूं लागले. समुद्र कांठ शत्रूच्या ताब्यांत गेल्यावर पारतंत्र्याचा फास जास्त घट्ट होऊन आंतील राजे गुदमरून मरणार हें इ. स. १५०६ मध्येच निश्चित झालें.

पोर्तुगीज लोकांनीं ख्रिस्तधर्माचा प्रसार करण्याकरितां हिंदुस्थानांत ज्याप्रमाणें जुलूम केला त्याप्रमाणें सीलोन मध्येही जुलूम केला. आपली लोकसंख्या वाढावी ह्मणून तद्देशीय स्त्रियांशीं लग्न केली. सीलोनी स्त्रियांशीं लग्न लावणारास नौकरींत बढती मिळणें वगैरे नाना प्रकारची आमिषें असत.

पोर्तुगीज लोकांशीं डचलोक स्पर्धा करूं लागल्यानंतर डच लोकांनीं पोर्तुगीजांस सन १६५६ मध्ये हांकून लावून सीलोनमध्ये आपली सत्ता स्थापन केली. डच लोकांनीं ख्रिस्ति धर्माचा प्रसार करण्याचा प्रयत्न केला. परन्तु डच लोक पोर्तुगीजा इतके जुलमी नव्हते.

डच लोकांच्या अमदानींत दालचिनीची लागवड करण्याचा मक्ता सरकारडे असे सरकारी परवानगीवांचून थोडीशी जरी दालचिनी विकली, परदेशी पाठविली किंवा एखाद्या झाडास जाणून बुजून इजा केली तर त्या अपराधाबद्दल मृत्यूची शिक्षा मिळत असे.

इंग्लिश लोकांनीं डच लोकांचा इ. स. १७९७ मध्ये पराभव करून तेथे आपली सत्ता स्थापिली. सन १८०२ सालीं इंग्लिश लोकांनीं कॅडीवरं स्वारी केली पण तीत यश आलें नाहीं. कॅडीचा राजा जुलमी होता त्याचे व त्याच्या प्रजेचें भांडण होऊन इंग्लिशांचा आश्रय केला व त्यानें त्यास राज्य त्याग करून दक्षिण हिंदुस्थानचा आश्रय करावा लागला व सन १८१५ सालीं इंग्लिशांची सत्ता चिरस्थायी झाली.

इंग्लिश लोकांचें नशीबच उत्तम. त्यांची सत्ता वाढावयाची असली म्हणजे कोणीतरी जुलमी राजा उत्पन्न होतो व मग प्रजेच्या न्याय्य हक्काकरितां त्यांनां युद्धांत पडावे लागते. १७ व्या व १८ व्या शतकांचा इतहास जर काळजीनें वाचला तर इंग्लिश लोकांनीं राज्यापहार करण्याकरितां युद्धें केलीं नाहींत त्यांना केवळ लोकांच्या न्याय्य हक्कांचे रक्षण करण्याकरितांच युद्धांत पडावे लागले असें दिसून येईल. सन १८१५ पासून सीलोन ब्रिटिशांच्या ताब्यांत आहे व तेथे कलोनियल गव्हर्नमेंट आहे.

इंग्लिशांच्या ताब्यांत हें बेट आल्यापासून तेथील व्यापार व उद्योग धंदे यांस चालना मिळाली. सन १८४२ मध्ये चहाच्या लागवडीस सुरवात झाली; काफीचें पीक येथें फार येत असे पण सन १८७९ मध्ये काफीवर एक प्रकारचा रोग पडून त्याचा नाश झाला व तेव्हां पासून का-

फीची पैदासच कमी झाली. रवराची लागवड होऊन सन १८८१ सालीं रवराचें पहिलें पीक आलें. सिंकोनाची लागवड १८६० सालीं झाली व कोयनेल तयार होऊं लागलें.

अशा रीतीनें ब्रिटिश अमदानींत रबर, चहा, कोको, नारळ, इंद्रगो वगैरेचा व्यापार पुष्कळच वाढला.

सीलोनच्या इतिहासांत पुढील वर्षे विशेष लक्षांत ठेवण्या सारखी आहेत.

ख्रि. पूर्वस. ५४३ विजय सीलोनमध्ये गेला व त्यानें राज्य मिळविलें.

„ २५०. तिस्स राजानें बुद्ध धर्माची दीक्षा घेतली.

„ २०४ महेंद्राचा मृत्यु.

इ. स. १५०६ पोर्तुगीज लोकांनीं आपली सत्ता स्थापली.

„ १६५६ डच लोकांनीं पोर्तुगीजांस हांकून लाविलें.

„ १७९७ इंग्लिश लोकांनीं डचांचा पराभव केला.

„ १८०२ इंग्लिश लोकांनीं कॅंडीवर चाल केली.

„ १८१५ सिंहली राजांचा शेवट.

„ १८४२ चहाच्या लागवडीस सुरवात.

„ १८६० सिंकोनाची लागवड.

„ १८७९ काफाचा रोगाने नाश.

„ १८८१ रवराचें पहिलें पीक.

बुद्धधर्म

सिंहलद्वीपामध्ये बुद्धधर्मीयांचा भरणा विशेष आहे. बुद्धधर्मीयांचा धर्म गोतमबुद्धानें स्थापन केला व बुद्धानें अहिंसा मताचा पुरस्कार केला यापेक्षां बुद्धधर्माची जास्त माहीती आपल्या इकडील फारच थोड्या सुशिक्षितांस आहे. ह्याणून बुद्धधर्माची थोडी माहीती दिली आहे.

गोतम नेपाळच्या दक्षिण प्रांतीं ख्रिस्तसनापूर्वी ५५७ सालीं कपिल-
वस्तु येथे जन्मला. हा तेथील शुद्धोदन नांवाच्या राजाचा मुलगा. जगाच
वीट आल्यामुळे बायकोचा त्याग करून तो काशीस जाऊन संन्याशांच्या
सन्निध्यांत राहिला. पण त्याचे समाधान होईना. नंतर त्याने उपोषणे
करण्यास सुरवात केली पण शांति मिळेना ह्मणून त्याने उपवास सोडिले.
गोतमाने व्रत भंग केला ह्मणून त्याचे मित्र त्यास सोडून गेले. नंतर
निरंजना नदीचे काठीं पिंपळाचे झाडाखालीं ध्यानस्थ बसला असतां त्यास
ज्ञान प्राप्त झाले.

यानंतर त्याने आपल्या धर्माचा प्रसार केला. तिपिटक (तीन
टोपल्या) नांवाच्या ग्रंथांत बुद्धधर्माची वाढ कशी होत गेली व त्यांतील
मुख्य तत्वे काय आहेत ते प्रहावयास सांपडते.

ईश्वर आहे कीं नाहीं, तो जगाचा उत्पत्तिकर्ता आहे कीं नाहीं या-
बद्दल बुद्धाने निश्चयात्मक मत कधींच दिले नाहीं. बुद्धाच्या धर्मास
“मध्यम प्रतिपदा” मध्यम मार्ग असेही एक नांव आहे. “आर्यांचा आष्टा-
ंगिक मार्ग”— मुख्य आठ तत्वांचा पुरस्कार केल्यावरून— असेही नांव आहे.

बुद्धघोषाचार्याने ‘विशुद्धिमार्ग’ नांवाचा ग्रंथ लिहिला आहे व त्यांत
बुद्धधर्माच्या सर्व तात्विक अंगांचा विचार करून “निर्वाण पद” कसे प्राप्त
करून घेतां येईल ते सांगितले आहे.

जगांत दुःख आहे. तृष्णेमुळे दुःख उत्पन्न होतें. तृष्णेवर जय
मिळविला ह्मणजे दुःखाचा नाश होतो. संपूर्ण दुःखांचा नाश झाला ह्मणजे
“निर्वाण” प्राप्त होतें हेंच बुद्धधर्माचे मुख्य बीज आहे. निर्वाणाची
कल्पना हिंदु लोकांच्या मुक्तीच्या कल्पनेप्रमाणे आहे असे ह्मणण्यास हरकत
नाहीं.

निर्वाणपद प्राप्त होण्याकरितां शील, समाधि आणि प्रज्ञा अशा त्रयींची
जरूरी असते. शील ह्मणजे तृष्णेवर जय मिळविण्याकरितां पाळावयाचे
नियम. हे नियम फारच कठीण असत.



भगवान् बुद्ध (पृ. ४६)

तृष्णेवर पूर्ण जय मिळावा, सुखोपभोगाची यात्किंचित् इच्छा हाऊं नये ह्मणून भिक्षु “आरण्यकशील” वाराही माहिने अरण्यांत रहाण्याचे शील पाळीत. रुक्त्वमूलिकंगशील पाळणारांना वृक्षाच्या आश्रयाखेरीज कोणताही आश्रय घेण्याची परवानगी नसे. भिक्षु अशक्त किंवा आजारी असला तर त्यास गुहेत राहण्याची परवानगी मिळे. ही जी अशक्त किंवा आजारी भिक्षूस परवानगी मिळे त्यामुळे निरनिराळ्या डोंगरामध्ये गुहा तयार झाल्या व अजिंठा, वेरूळ वगैरे ठिकाणच्या लेण्यांचा उगमही या आरण्यकशीलांतच आहे. भिक्षूवर नाना तऱ्हेची नियंत्रणे होती.

चित्ताची एकाग्रता कशी करावी. भौतिक जगाचा पूर्ण विसर पडण्यास काय करावे इत्यादि गोष्टींचा समाधिमध्ये विचार केलेला आहे. चित्ताची एकाग्रता व्हावी ह्मणून अग्नि, वायु, सूर्य इत्यादिकांवर चित्ताची एकाग्रता करावी, स्मशानांत जाऊन रक्त, मांस व अस्थि यांकडे पाहून हे सर्व शरीर नाशिवन्त आहे त्याच्या पोषणांत किंवा त्याला सुशोभित करण्यांत मानवीशक्ति खर्च करूं नये इत्यादि अनेक गोष्टींचा बारिक विचार समाधिमध्ये केलेला आहे.

बुध्द आणि त्याची सत्कृत्ये यांचे चिंतन करणे याचा अन्तर्भाव अनुस्सत्तिमध्ये होतो. आसन आणि प्राणायाम यांचा फारसा विचार कोठेही केलेला नाही.

पान्तजल योगशास्त्र आणि बुध्दाचे समाधिशास्त्र यांचा अद्यापपावेतों तुलनात्मक अभ्यास कोणी केलेला दिसत नाही. तेव्हां कोणी अभ्यासकानें हा विषय अभ्यासास घेतल्यास फलदायक होईल.

बुध्दभिक्षु हा ईश्वराची प्रार्थना करीत नाही, किंवा ईश्वरानें आपणास पापाची क्षमा करावी किंवा आपल्यावर दया करावी असें कधीही ह्मणत नाही. त्याची कर्माबद्दल किंवा कर्मवादाबद्दल दृढश्रद्धा असते. तो शील आणि ध्यान यांच्या साह्याने तृष्णा ताव्यांत ठेवण्याचा किंवा तिचा नाश

करण्याचा प्रयत्न करीत असतो. ब्राह्मण, ख्रिस्ती, किंवा मुसलमाने यांची समज असा असतो कीं, प्रार्थना केली म्हणजे पापाचा नाश होतो. एका पापाचा क्षय प्रार्थनेनें झाला म्हणजे दुसरे पाप केले तर त्याचा नाशही प्रार्थनेनें करितां येईल असेही कांहीं लोक समजतात.

बुद्धधर्माच्या तत्वावर जे टीकात्मक ग्रंथ अन्यधर्मीयांनीं केलेले आहेत ते मूल ग्रंथांचे सांगोपांग अध्ययन केल्यानंतर लिहिलेले दिसत नाहीं, कांहीं ठिकाणची टीका पूर्ण तर्कशुद्ध आहे असें दिसत नाहीं.

पुष्कळ लोकांचा असा समज आहे कीं, बुद्धाने अहिंसेचे तत्व प्रतिपादिले व त्यामुळे यागीय हिंसा बंद झाली. पण हें मत खरे नाही. संहिताकरणकालीन ब्राह्मण धर्मात स्थित्यंतरे घडून येऊन यागीय हिंसा बंद झालेली होती. बुद्धाच्या पूर्वीच महावीर-जैनधर्माचा स्थापनकर्ता—यानें अहिंसेचा प्रसार केला होता. बुद्धाच्या दशशिक्षांमध्ये 'पाणातिपातावेरमाणि इति शिख्वापदम्' प्राण्यांचा घात करूं नये अशी आज्ञा आहे. परन्तु बुद्ध स्वतः मांसाशन करीत असें असें महापरिनिव्वानसुत्त— बुद्धाच्या निर्वाण कालाचे वर्णन असलेले सूक्त— यावरून दिसते. बुद्धभिक्षूंनीं मांशासन केलेली किंवा त्यांस इतरांनीं मांस दिलेलीं अनेक वर्णनें बुद्धवाङ्मयांत वाचा वयास सांपडतात.

बुद्धाने जातिभेद मांडला हें म्हणणेंही फारसें खरें नाही. एक तर बुद्धाचे कालीं जातिभेद आतांच्या सारखा बद्धमूल झालेला नव्हता. याशिवाय दुसरे असें कीं, बुद्धाच्या कुलांत इतर कुलांशीं शरीरसंबंध होऊं नये म्हणून बहीण व भाऊ यांचेही विवाह करण्यास परवानगी दिल्याचे अंबष्ठ-सुत्तावरून दिसते.

बुद्धधर्मानें अहिंसेचा प्रसार केला व त्यामुळे हिंदुस्थानांत शस्त्रवैद्यकाचा उत्कर्ष झाला नाही असा कांहीं लोकांचा समज झालेला आहे पण तो खरा नाही.

जीवक नांवाचा प्रसिद्ध शस्त्रवैद्य बुद्धधर्मीय होता तसेंच अष्टांग हृदयाचा कर्ता वाग्भट हाही बुद्धधर्मीयच होता असें वाटते, कारण अष्टांग-हृदयांत अगदीं पहिल्या अध्यायांतच ‘अनुयायात् प्रतिपदं सर्व धर्मेषु मध्यमाम्’ असें त्यानें सांगितलेलें आहे.

रावणाची राजधानी

सीलोन मधून आम्ही परत आल्यावर रावणाची राजधानी कोठे होती, तिचे अवशेष कांहीं आहेत कीं नाहींत असा प्रश्न अनेक लोकांनीं केला. आमच्या एका विद्वान् मित्राने तर एके दिवशीं माझ्याशीं बराच वादविवाद केला म्हणून या विषयाबद्दलची माझी मते सविस्तर एथें मांडीत आहे.

रामायणाचा काल विद्वानांच्या-मते ख्रि. पूर्व ३ रे शतक हा होय. वाल्मिकीनें रामायण रचल्यावर त्या काव्याला राष्ट्रीय ग्रंथ ही योग्यता येण्यास निदान एक शतकाचा तरी काल लागला असावा. रामायण हा ग्रंथ तयार झाल्यावर त्यांतील कथा व विभूतिपूजा सीलोन मध्ये जाऊन पोहोचण्याची क्रिया हिंदुधर्माच्या उपाध्यायांमार्फत किंवा क्षत्रियांच्या मार्फतच होणे शक्य होतें. अन्य-धर्मीय लोक रामाचें यश, लक्ष्मणाची त्याग-वृत्ति, सीतेचें पातिव्रत्य व हनुमानाची स्वामिनिष्ठा यांची स्तुति करतील ही गोष्टच अशक्य अशी आहे.

डॉ. गैजर यांच्यामते सिंहली भाषा ही आर्य भाषा आहे. डॉ. गैजर यांचा सिद्धान्त मान्य केल्यास आर्यांची सीलोनमध्ये वस्ति केव्हां झाली हा दुसरा प्रश्न येतो. ज्ञानकोशकार डॉ. फेतकर यांचे मत असें आहे कीं, श्रौतधर्माचा विकास होण्याच्या अगोदर आणि ब्राह्मणजातीचा विकास होण्याचें अगोदर आर्यांची सीलोनमध्ये वस्ति झाली होती. डॉ. केतकरांचें मत बरोबर आहे असे वाटतें.

रामचंद्राचे काळीं सीलोनमध्ये यज्ञसंस्था होती हें रावण व इंद्रजित् यांनीं केलेल्या यज्ञावरून स्पष्ट होतें. शिवाय रावण हा पुलस्त्यऋषींचा पुत्र होता असें रामायणांत सांगितलेले आहे. रावण व इंद्रजित् यांनीं देवता प्रसन्न होण्याकरितां केलेले प्रयत्न व देवी जानकीचा वध केला आहे असें दाखविण्याकरितां केलेले ऐन्द्रजाल पाहिले म्हणजे अथर्ववेदाप्रमाणें अभिचारादिकमेंही तेथें होत असत असें दिसतें. रावण व त्याचे राक्षस यांनीं देवांस बंदिवासांत घातले, ते आर्यांच्या यज्ञांचा विध्वंस करीत, यावरून रावणाच्या कारकीर्दीत तरी ब्राह्मण व त्यांची यज्ञसंस्था लंकेतून हांकलली जात होती असें दिसतें. रावणाच्या कालापासून तो इ. स. पूर्वी सुमारे ५ व्या शतकापर्यंतचा इतिहासच उपलब्ध नाहीं यामुळे या मधल्या काळांत कोणती संस्कृति लंकेमध्ये नांदली हें समजण्यास मार्ग नाहीं.

हिंदुस्थानामध्ये रामायणाखेरीज कोणत्याही प्राचीन ग्रंथांत लंकेबद्दल उल्लेख नाहीं. लंकेतील सर्वांत जुने शिलालेख इ. स. पू. च्या शेवटच्या शतका-पासून ते इ. स. च्या ५ व्या शतकांतल्या काळाचे आहेत. तसेंच द्वीपस्थ वाङ्मयांतील सर्वांत जुनाग्रंथ इ. स. ३०४ ते ३२२ च्या दरम्यानचा आहे. कोणत्याही शिलालेखांत किंवा वाङ्मयांत रामरावणाचा उल्लेखच नाहीं.

अर्थात् रावणाच्या कालापासून तो विजयाच्या स्वारीपर्यंतच्या काळांत सीलोनमध्ये रावणाचे नांवही शिष्टांक राहिलेले दिसत नाहीं. ख्रि. पू. ५४३ सालीं विजय लंकेत गेला पण त्यावेळीं लंकेतील लोक कोणत्याही जोरदार अशा धर्माचें अनुयायी नव्हते व त्यामुळेच तेथें बुद्धधर्माचा रिघाव लवकर झाला व त्याची वाढही पुष्कळच झाली.

विजयाबरोबर किंवा महेन्द्राबरोबर ब्राह्मणी संस्कृति सीलोनमध्ये गेली नाहीं. ब्राह्मण धर्माचा पूर्ण द्वेष करणारी बुद्धसंस्कृति लंकेत शतकानुशतके नांदत होती. अर्थात् बुद्धलोक रामचंद्राच्या पराक्रमाचें जें स्थान (लंका)

तेथे रामचंद्राचे स्मारक ठेवतील हे अशक्य आहे.

ब्राह्मणांच्या वाङ्मयांतील नाना कथा घेऊन त्यांचे रूपांतर बुद्ध लोक करीत. पालिभाषेतील दशरथ जातकांत राम हा सीतेचा भाऊ होता असे सांगितलेले आहे. राम व सीता असे दोघेजण वनवासास गेले व परत आल्यानंतर त्यांचे लग्न झाले, सीताहरण व रामरावण संग्राम यांचा उल्लेखच त्या जातकांत नाही.

या जातकावरून कांहीं पाश्चात्य पंडितांनी असा तर्क लढविला आहे की, दशरथ जातकांतील कथानक घेऊन रामाच्या अंगी अनेक सगुण आरोपित करून एक महावीर ब्राह्मण कवींनी वनविला व सुंदर काव्य निर्माण करून बुद्धधर्माची पिछेहाट करण्याचा प्रयत्न केला. पाश्चात्य पंडितांनी ब्राह्मणास नावे ठेवण्याकरितांही कदाचित् हे तर्क रचिले असण्याचा संभव आहे. असो, या मुद्यावर आजपर्यंत बरेच वाङ्मय तयार झालेले आहे. लक्षांत ठेवण्यासारख्या मुख्यतः दोनच गोष्टी आहेत.

(१) रावणाच्या कालापासून तो अर्वाचीन ऐतिहासिक कालापर्यंतच्या कालांतील ग्रंथ सीलोनमध्ये नाहीत; त्यामुळे रावणनगरीचे स्थळ निश्चित होण्यास मार्ग नाही.

(२) ब्राह्मणी संस्कृति सीलोनमध्ये केव्हांही रुझली नाही, त्यामुळे रामचंद्राच्या विजय स्थानाचे स्मारक राहिलेले नाही. विजयाबरोबर ब्राह्मणी संस्कृतीचा प्रवेश सीलोनमध्ये झाला नाही.

तथापि रावणाच्या राजधानी बद्दल कांहीं अनुमान मात्र काढतां येण्यासारखे आहे व ते अनुमान पुढील दिलेल्या सिंहली कथा व रामायणां-
तील कांहीं वर्णने यांवरच मुख्यतः अधिष्ठित आहे.

(१) टिंकोमालीहून अनुराधपुरास जाणाऱ्या रस्त्यावर ५ व्या मैलां-

पलीकडे कन्या नांवाचे उष्ण झरे आहेत. त्यांचे उष्णतामान १०० ते ११० डिग्री असते. या झऱ्यावद्दल तामीळ लोक पुढील प्रमाणे दन्तकथा सांगतात.

“कन्या नांवाची रावणाची सापत्न माता होती. ती कुमारिका होती. रावण एकदां कांहींतरी अनिष्ट गोष्ट करण्यास निघाला. त्याला आपल्या हेतूपासून परावृत्त करण्याकरितां श्री विष्णु वृद्धाचे रूप घेऊन आले व त्यांनीं रावणास कन्या मृत झाली आहे असे सांगितले. यामुळे रावणाने पुढे जाण्याचे रहित केले आणि तेथेच मातेचे उत्तरकार्य करावे असे ठरविले. विष्णु जेथे उभे होते तेथे उष्णोदकाचा झरा वाहू लागला व विष्णु अदृश्य झाले. विष्णु अदृश्य झाल्यानंतर तेथे उत्तन्न झालेल्या झऱ्याच्या कांठीं रावणाने कन्येचे उत्तरकार्य केले. यामुळे त्या उष्णोदकाच्या झऱ्यास कन्या असे नांव पडले.”

(२) नुवाराएलिया पासून ४ मैलावर सर सॅम्युअल बारकर नांवाचा जो प्रसिद्ध संशोधक होऊन गेला त्याचे स्मारक म्हणून बारकर फार्म आहे. तेथून पुढे २ मैलावर सीता एलिया आहे. सीतेच्या नांवाचे किंवा सीता या नांवाचे “सीता एलिया ” हे एकच ठिफाण सीलोनमध्ये आहे.

(३) हनुमानाने रावणाची नगरी जाळल्यावर खालील जमीन सोन्याची झाली अशी कथा हिंदूंच्या कांहीं पुस्तकांतून दिलेली आढळते.

वरील तीनही गोष्टींचा एकत्र विचार केल्यास थोडेसे अनुमान काढतां येते. सीलोनमध्ये सोन्याची जमीन म्हणजे अत्यंत मूल्यवान् जमीन रत्नपुरम् जवळ आहे. तेथे आज कित्येक शतके रत्ने सांपडत आहेत. अर्थात् जाळपोळीने जी जमीन सोन्याची झाली असे म्हणतात तो भाग रत्नपुरन्चा असावा असे दिसते. सीतेला अशोक वनांत ठेविलेले होते असे रामायणांत वर्णन आहे. अशोकवन म्हणजे ज्या ठिकाणीं दुःख उत्पन्न

होणार नाही, सदैव आनंदच उत्पन्न होईल असे अत्यंत रमणीय स्थल सीलोन मध्ये नुवारा एलिया खेरीज दुसरे कोणतेही नाही. रामचंद्रावरचे सैनिक दक्षिण हिंदुस्थानातून लंकेत गेले त्यांनी तेथे नुवारा एलियासारखे अत्यंत रमणीय स्थान पाहिल्यावर त्यास अशोकवन हे नांव दिले असावे असे दिसते. नुवारा एलिया जवळच सीता एलिया आहे. रावणाने सीतेस जेथे ठेविले त्या ठिकाणास सीता एलिया (सीतेचा बाग किंवा सीतावन) असे नांव द्वीपस्थ लोकांनी दिले; तेच अद्यापपर्यंत चाळू राहिलेले दिसते. अशोकवन हे नुवारा एलियास परकीयांनी दिलेले नांव असल्यामुळे ते द्विपस्थांत चाळू राहिले नाही व यामुळेच आज अशोकवन या नांवाने कोणताच भाग सीलोनमध्ये प्रसिद्ध नाही.

कन्या नांवाच्या झऱ्यावरच रावणाने आपल्या सापत्न मातेचे उत्तर कार्य केले या वरून रावणाचे निवासस्थान टिंकोमालीपासून वरेंच दूर असावे असे दिसते. रावणाचे निवासस्थान जर जवळच असते तर तो उत्तर कार्यास घरी परत गेला असता. तेव्हां टिंकोमालीहून वरेंच दूर असलेले व जेथील भूमि सुवर्णमय म्हणजे अत्यंत मोलाची आहे असे सीलोनमधील ठिकाण रत्नपुरम् हे होय.

एवंच सर्व गोष्टींचा विचार केला असता रत्नपुरम् येथे रावणाची राजधानी असावी व रत्नपुरम् जवळच म्हणजे कांहीं मैलावर असलेल्या नुवारा एलिया या अत्यंत रमणीय ठिकाणी सीतेस ठेविलेले असावे असे दिसते.

सीलोन मधील शेतकी

लागवडी खालील क्षेत्र

या बेटांतील जमीनीचे क्षेत्र सुमारे १६। दशलक्ष एकर आहे. त्या पैकीं ३। दशलक्ष जमीन प्रत्यक्ष लागवडी खाली आहे. निरनिराळ्या पिकांचे क्षेत्र पुढील प्रमाणे आहे.


भात	८३८००० एकर	तंबाकू	१४०००
चीना	७७०००	चहा	४७०००
नारळ	१००००००	रबर	५३४०००
सुपारी	६९०००	कौको	३४०००
पायमरा	५००००	वेलदोंडे	६०००
भाजीपाला	३२०००	धान्ये	२८०००
दालचिनी	२६०००	कापूस	२४००
सिट्रोनेला	३३०००	ऊंस	१०००

यावरून सीलोनमध्ये कोणती पिके होतात व निरनिराळ्या पिकां-
खाली किती क्षेत्र आहे हे समजून येईल. सीलोनमध्ये नारळ, दालचिनी,
सिकोना, रबर इत्यादिकांचे उत्पन्न फारच मोठे आहे म्हणून मुख्य पिकावद्दल
पुढे सविस्तरवर्णन दिले आहे.

नारळ

सीलोनमध्ये नारळ हे एक महत्वाचे पीक आहे. कौलंबो पासून
गॅली बंदरापर्यंत सुमारे ७० मैल लांबीच्या पट्ट्यांत नारळाची फारच नामां-
कित अशी अखंडरायी आहे. सीलोनमध्ये जाणारा प्रवासी या सुंदर
रायीकडे पाहून आश्चर्याने चकित होऊन जातो. सर्व देशभर नारळाची
लक्षावधि झाडे आहेत. नारळाच्यापिकां खाली एकंदर १० दशलक्ष एकर
जमीन गुंतलेली आहे. * सर्व जगांमध्ये जेवढा नारळ पिकतो त्यापैकी
४२५ भाग फिलीपाइन बेटांत, ४१० भाग डच ईस्टइंडीजमध्ये, १५५
भाग सीलोनमध्ये, १०५ भाग ब्रिटिश मलायामध्ये व बाकीचा २५५ भाग
हिंदुस्थान, लखदीव व मालदीव बेटे व झांजिवार इत्यादि भागांत होतो.

* टीप :—जगांतील नारळाची एकंदर पैदास १३५० दशलक्षटन आहे
व या आंकड्यांस अनुसरून वरील आंकडे दिलेले आहेत.



वरील आकड्यावरून असे दिसून येईल कीं, सीलोनमधील नारळाची पैदास जगांतील एकंदर पैदाशीच्या एक नवमांशा इतकी आहे. फिलिपाईन बेटांतील ठेगण्या जातीची लागवड सीलोनमध्ये बरीच केलेली दिसते.

नारळाची मुळे जमीनीत ३ किंवा ४ फुटांपेक्षां जास्त जात नाहीत व एकेका झाडाला सुमारे सात हजार पर्यंत मुळे असतात म्हणून फिलीपाईन बेटांत नारळाच्या रायीं मधून नांगराने जमीन नांगरतात. सीलोनमध्ये नारळाच्या रायांतून नांगरण्याची चाल नाही. * खोबऱ्यामध्ये तेलाने प्रमाण शेकडा ६५ ते ७० असते. इतर गाळितांत तेलाने प्रमाण फार कमी असते. नारळाची पैदास फार मोठी असल्यामुळे खोबरेल तयार करण्याचे सीलोनमध्ये ५०० चे वर कारखाने आहेत. खोबरे तयार करून परदेशीं पाठविणे, काढ्याची दोरखंडे व इतर पदार्थ करणे हे येथील लोकांचे दुय्यम धंदे आहेत.

सीलोन मधून खोबरे व तेल अल्पप्रमाणांत हिंदुस्थानांत येते. फ्रान्स आणि जर्मनी येथे सीलोन मधून तेल व खोबरे फार जाते. खोबऱ्याचे तेल तिकडे काडलीव्हर व सिट्रोनेलतेल यांत मिसळतात. शिवाय त्या पासून लोणीही काढतात. हे लोणी गाईच्या किंवा म्हशीच्या लोण्यापेक्षां सरस असते कारण ते मुळीच नासत नाही. पाव व बिस्कटे करण्याच्या कामी हे लोणी पाश्चात्य देशांत वापरतात. शिवाय फ्रान्समध्ये हे लोणी सैनिकांना देण्यांत येते यामुळे त्यास चांगला भाव येतो.

हिंदुस्थानांत कोंकण, मलबार, बंगाल, मद्रास इलाख्याचा पूर्व किनारा व काठेवाड येथे नारळ होतो. गोदावरीच्या मुखाजवळील भागां-

* एरंडी ४६ ते ५० ; तीळ ४५ ते ५०, भुइमूग ४४ ते ५० करडई ३० ते ३२, सरकी १६ ते १९

तला नारळ हिंदुस्थानांत सर्वांत उत्तम समजला जातो. हिंदुस्थानांत जरी बराच नारळ पिकतो तरी तो हिंदुस्थानास पुरेसा होत नाही. अन्दमान, सीलोन व विषुववृत्ताजवळील बेटे येथून तेल व नारळ यांची आयात होते. दरशनिवारी शनीस नारळ फोडणारांनी नारळाचा फाजील उपयोग केल्याने परदेशी मालास आपण नकळत उत्तेजन देतो हे लक्षांत ठेवावे.

चहा

महाराष्ट्रातील अगदी खेड्यापाड्यांतून चहाचा प्रसार झालेला आहे परन्तु चहा कोठे होतो, चहाचा व्यापार किती मोठा आहे, त्यांत हिंदी भांडवल व मजूर किती गुंतलेले आहेत याबद्दलची माहिती फारच थोड्यांस असते म्हणून येथे थोडीशी माहिती दिलेली आहे.

पूर्वी ईस्ट इंडिया कंपनी चिनी चहा विलायतेस नेऊन अतोनात फायदा मिळवीत असे. सन १७८७ मध्ये चिनी चहाची लागवड हिंदुस्थानांत करण्याची कल्पना निघाली पण सन १८३४ पर्यंत या कल्पनेला विशेषशी चालना मिळाली नाही. लार्ड बुइल्यम वेंटिंगने चीन मधून चहाचे बीं व तज्ञ मजूर आणण्याकरितां तीन वेळां प्रयत्न केला पण त्यांत फारसे यश न येतां पुष्कळ पैसा मात्र खर्च झाला. तथापि १८५२ सालापर्यंत हिंदुस्थानाने बरीच मजल मारून ८० लक्ष पौंड चहा परदेशी पाठविण्यास सुरवात केली.

सन १८४० मध्ये दार्जिलिंग आणि चितगांव या जिल्ह्यांत प्रयोगादाखल प्रथमतः चहाची लागवड केली. त्यानंतर हिंदुस्थानांत चहाची लागवड एक सारखी वाढतच गेली. प्रस्तुत कार्ली हिंदुस्थान व सीलोन येथे किती मळे आहेत ते पुढे दिले आहे.

प्रांत	मळे	एकर	(पैदास पौंड)
आसाम	९९८	४३१००४	२४३२२९
बंगाल	३४६	१९९०८१	८८४८२
बिहार ओरिसा	२६	३६४२	८८६
संयुक्तप्रांत	३७	६२५४	१३६६
पंजाब	२४६४	९६९३	१९०२
मद्रास	७७३	७२३५१	२७५०८
कर्ना	१	४१५	१७४
त्रिपारा बंगाल	४७	८५५२	१६१४
त्रावणकोर	१२५	७१८८६	२८६७३
मैसोर	१५	४०३४	१८७
कोचीन	४	५२१	५९

उत्तर हिंदुस्थानांत डेहराडून, अलमोरा, कुमावन, गरवाल, नेपाल, छोटानागपूर; पंजाबांत कांग्रा नदीचे खोरे, मंडी व शिरमूर संस्थान; दक्षिण हिंदुस्थानांत वायनद, निलगिरी, अन्नामलाई व त्रावणकोर मधील पर्वतांच्या रांगा येथे चहा पिकतो.

हिंदुस्थान व सीलोन या देशांतून ६०० दशलक्ष पौंडाहून जास्त चहा तयार होतो. चहाच्या जागतिक पैदासीपैकीं सुमारे १/७ ते १/८ भाग एकट्या सीलोनमध्ये होतो. हिंदुस्थानांतील बरेच मळे इंग्लंडांत स्थापन झालेल्या कंपनीचे असून तिची आफिसें लंडन, कलकत्ता लिव्हरपूल, व ग्लासगो येथे आहेत. हिंदिकंपन्यांच्या मालकीचे व वैयक्तिक मालकीचे

टीप :—जगांत एकंदर १८०० दशलक्ष पौंड चहा दरसाल पिकतो.

त्यापैकीं ८८० द. ल. पौंड चीनमध्ये ३९२ द. ल. पौंड

हिंदुस्थानांत २२८ द. ल. पौंड सीलोनमध्ये, १४७ द. ल.

पौंड डच ईस्ट इंडीजमध्ये ८१ द. ल. पौंड जपानमध्ये व

७२ द. ल. पौंड इतर देशांत होतो.

मळे फार थोडे आहेत. चहाच्या मळ्यांच्या भांडवलापैकी शेंकडा ९० भांडवल पाश्चात्य लोकांचें आहे. सीलोनमधीलही बहुतेक मळे युरोपियन लोकांच्या मालकीचेच आहेत.

कलकत्त्यास टी ब्रोकर्स असोशियनच्या कचेरीत कलकत्ता टी ट्रेडर्स असोशियन मार्फत हंगामाच्या दिवसांत (जुलै ते डिसेंबर) चहाचे लिलाव दर मंगळवारी होतात. सीलोनमध्ये चहाची देवघेव मुख्यतः कोलंबो येथे होते. लंडन येथेही चहाचे लिलाव होतात. मुंबईचा कपाशीचा भाव ज्याप्रमाणे अमेरिकेच्या न्यूयॉर्कच्या भावावर अवलंबून असतो त्या प्रमाणे कलकत्ता व कोलंबो येथील भाव लंडनच्या भावाप्रमाणे बदलत असतात.

हिंदी चहाच्या निर्गतीवर १०० पौंडास ६ आणे जकात आहे. जकात सरकार वसूल करिते व वसुलाच्या उत्पन्नाची व्यवस्था इंडियन टी सेस कमिटी कलकत्ता या संस्थेमार्फत होते. जकातीचे उत्पन्न सुमारे १३ लक्ष रु. येते व यांतील बहुतेक उत्पन्न युरोप आणि अमेरिका येथे चहाचा प्रसार वाढविण्याचे कामी खर्च होते. चहास लागणारी खते व जमीन आणि चहास होणारे रोग इत्यादि विषयांचे शास्त्रीय संशोधन करण्याची प्रयोग-शाळा आसाम मध्ये टोकलै येथे आहे.

चहा ही मूळची आसाममध्ये सांपडणारी वनस्पति आहे. चहाला उष्ण व सर्द हवा लागते. पाऊसही भरपूर म्हणजे ७०-८० इंच असावा लागतो. झाडाची मुळे कुजू नयेत म्हणून चांगला निचरा होणारी जमीन लागते. या सर्व गोष्टींची अनुकूलता सीलोनमध्ये आहे. सुमारे ६०-७० वर्षांपूर्वी सीलोनमधील उच्च पर्वतराजीवर दाट अरण्य होती. पाश्चात्य धनिकांनी तीं अरण्ये तोडून चहाचे अनेक मळे तेथे तयार केलेले आहेत.

शंभर एकर चहाचा मळा प्रस्तुतकाळीं करावयाचा म्हटल्यास त्यास साधारणतः पुढील प्रमाणे खर्च येतो.

१ जमीन शंभर एकर :—दर एकरी हजार रु. या प्रमाणे एक लक्ष. रु.

२ जंगल सफाई, बी वियाणे, यंत्रसामग्री } साठ ते पासष्ट हजार.
मंजुराकरिता चाळी वगैरेचा प्राथमिक खर्च,

३ पहिल्या पांच वर्षांत मळ्याचा खर्च भागत नाही. पांच वर्षांनंतर उत्पन्नावर मळ्याचा खर्च भागतो. सात वर्षांनंतर उत्पन्न मिळू लागते. दहा वर्षांनंतर शंभर एकराच्या मळ्यावर निदान एकलक्ष रुपयांचे उत्पन्न राहते. एकदां मळा लावल्यावर त्याचे उत्पन्न अनेक वर्षे मिळत राहते. येथपर्यंत दिलेल्या हकीकती वरून चहाचा धंदा किती मोठा आहे याची कल्पना येईल. हिंदुस्थानातील मळेवाल्यांचा वार्षिक नफा सुमारे बीस कोटींचा आहे असे म्हणतात.

वाश्वांत्य भांडवलवाल्यांनी ही महत्त्वाची उत्पन्नाची बाब बहुतेक सर्वस्वी हस्तगत केलेली आहे. सीलोनमध्ये पर्वतावर जाताना सर्वत्र चहाचे मळे दिसतात. चहाची लागवड कशी करितात हेही समजणे जरूर आहे.

चहाचे बीं सुमारे मध्यम आकाराच्या सुपारी एवढे असते. प्रथमतः बीं रुझत घालतात. १२ ते १८ महिन्यांत रोप सुमारे पेन्सिली इतके जाडीचे होते. नंतर ते रोप कायम जागी नेऊन लावितात. पुढे १२-१३ महिन्यांनी रोपाच्या मुख्य दांड्याची ६ इ. उंचीवर छाटणी करितात. या योगे बाजूच्या फांद्यांची फूट जोराने होते; नंतर पुन्हां १॥ वर्षांनी फूट दीड उंची राखून रोप खच्ची करितात. या शेवटच्या छाटणीनंतर ५-६ महिन्यांनी चहाची पत्ती गोळा करिता येते. चहाचे पान गुलाबाचे पानासारखे असते.

चहाचे झाड कणखर असते, त्यामुळे हवामानास दाद न देतां ते झपाट्याने वाढते. समुद्र सपाटीपासून कित्येक हजारफूट उंचीवर व विशेषतः निवाऱ्याच्या दऱ्यांतून चहाची पैदास फार चांगली होते.

लागवडीपासून ४ वर्षांनी दर एकरी १३० ते २०० पौंड चहा होतो. पुढे झाडे जशी जून होतात त्या मानाने उत्पन्न वाढते व दर एकरी

४०० ते ७०० पौंड चहा होतो.

चहाचें झाड खच्ची न केलें तर ३० फुटापेक्षांही जास्त उंच होतें, परन्तु पानें खुडण्यास सोयीचे जावे म्हणून ३—४ फुटापेक्षां जास्त वाढ हांऊं देत नाहींत व सुमारे १६ ते ४८ महिन्यांनीं झाडांची छाटणी करितात.

जमीनदार लोक मळ्यांतच बंगले बांधून रहातात. कामकरी वर्गाला मळ्यावर राहण्याकरितां चाळी बांधून दिलेल्या असतात. कामकऱ्यांना खाद्यपेय पदार्थ कपडा वगैरे सामान घेण्यास बाजारांत दूर जावें लागूं नये म्हणून मालक मळ्यावर दुकानें चालवितात. मजुरांना बाहेर जाण्याची बंदी असते व बाहेरिल लोकांस मजुरांकडे जाऊन उगाच गप्पा मारूं देत नाहींत.

सूर्योदयाचें सुमारास व्यूगल वाजतो व आवाजाबरोबर मजुरांचे तांडेचे तांडे हजेरी देण्याकरितां येतात. या मजुरांत तामील, पुरुष, स्त्रिया व मुलें यांचाच भरणा विशेषतः जास्त असतो दुपारीं १२ वाजण्याचें सुमारास १ तास जेवण्यास सुटी मिळते नंतर पुन्हां ४-३० वाजेपर्यंत त्यांचें कडून काम करून घेण्यांत येतें.

पानें नीट रीतीनें खुडतां यावीं म्हणून झाडे ३—४ फुटापेक्षां जास्त उंच वाढूं देत नाहींत. दर ८-१० दिवसांनीं पानांचा तोडा करितात. फुलांचा बहर येण्याच्या सुमारास (मार्च ते जून हा मोठा मोसम, आक्टोबर ते नोव्हेंबर हा धाकटा मोसम) पानें खुडण्याचें काम विशेष जोरानें चालते. मजूर पानें व कळ्या खुडून त्यांच्या प्रति लावितात. १ पौंड पानें तोडली म्हणजे १ ते २ पै मजुरी मिळते. पूर्वी मजुरीचें प्रमाण फारच अल्प पडत असे. गेल्या ८-१० वर्षांत सीलोन कौन्सिलनें मजुरीचें कमीत कमी प्रमाण दर महिन्यास १५ रु. असावें असे ठरविलें आहे. या पगारांतून अन्नसामुग्री व कपड्याची किंमत कापून घेण्यांत येते.

कायद्यानें पगाराचें किमानप्रमाण ठरविण्यापूर्वी मजुरांची फारच हलाखीची स्थिति होती. मजुरांची रहाण्याची सोय चांगली नसणें, अजारी-

पणांत औषधपाण्याची योग्य सोय न होणे वगैरे गोष्टीबद्दल पुष्कळसा गव-
गवा वर्तमान पत्रांतून होत असे. दोन कुटुंबांतील ९ माणसे एका लहा-
नशा खोलींत कशी कोंबण्यांत आली होती हें दाखविण्याकरितां सीलोन
ट्राइस्ममध्ये मागे एक फोटो प्रसिद्ध करण्यांत आला होता.

चहाची पाने खुडण्याचा ज्यावेळीं मोसम जोरांत नसतो त्यावेळीं
झाडांची आळी तयार करणें, रोपें तयार करण्यास जमीन तयार करणे वगैरे
कामें मजुरांकडून करून घेण्यांत येतात.

चहाची पाने खुडून तयार झाली म्हणजे प्रथमतः तीं सुकवितात.
पानांचे पातळथर तरटावर पसरून ते हवेच्या उष्णतेनें सुमारे २४ तास सुक-
वितात. हवेतील उष्णतेनें पानें सुकली म्हणजे तीं एका यंत्रांत घालतात.
यंत्रामध्ये एक रोलर (लोखंडी रूळ) असतो त्यानें पानांतील राहिलेला
ओलावा व टॅनिन (कषायाम्ल) काढून टाकतात. या यंत्रांतून पानें
गुंडाळली जाऊन बाहेर पडतात. हे गोळे पुन्हां दुसऱ्या यंत्रांत घालून पानें
वेगळी करतात.

ही क्रिया संपल्यानंतर पानें अंबविण्याची क्रिया सुरू होते. पानांचा
पातळ थर पसरून त्यावर ओलें वस्त्र पसरितात. वस्त्राच्या ओलाव्यानें व
हवेच्या उष्णतेनें पानें अंबून त्यांस काळा रंग येतो. अशा तऱ्हेनें अंब-
विलेला चहा ' काळा चहा ' म्हणून विकला जातो व न अंबविलेला चहा
हिरवा म्हणून विकला जातो.

अंबविण्याची क्रिया झाल्यावर पानांतील उरलेला ओलसरपणा का-
ढून टाकण्यास सुरुवात केली जाते. लहान लहान परळांत पानें भरून
त्यांस १८ फॅ. डिग्रीची उष्णता देतात व या उष्णतेनें २० मिनिटांत पानें
कोरडी होतात व ठिसूळ आणि काळा चहा तयार होतो. नंतर निरनिराळ्या
चाळण्यांतून चहा चाळून घेऊन चहाची प्रतवारी लाविली जाते. पूड ही

अत्यंत कमी दर्जाची असते. नंतर हा चहा डब्यांत किंवा पेथ्यांत घालून विक्रीस पाठविला जातो.

सीलोन, आसाम, ब्रह्मदेश वगैरे ठिकाणी युरोपियन मळेवाल्यांच्या हातांत चहाचे मळे आहेत. बंगालमधील पुष्कळशा तागाच्या गिरण्याही युरोपियन लोकांच्या ताब्यांत आहेत. चहा, ताग, मसाले वगैरे पदार्थांचा पौर्वात्य देशांना परमेश्वराने जणू कांहीं मक्ताच दिलेला आहे. परंतु नवीन प्रदेश आक्रमणकरणे किंवा स्वतःचा मुख्य राखणे या कामी जसे हिंदी लोक परकीयांच्या पेक्षा मीरस ठरले, त्या प्रमाणे निरनिराळी व्यापारीक्षेत्रे आपल्या ताब्यांत ठेवण्याच्या कामीही मीरस ठरले आहेत. व्यापार ताब्यांत राहण्यास राजकीय संस्तेचे पाठबळ पाहिजे हे निर्विवाद आहे पण लोकांच्या अंगीही दूरदृष्टि, धाडस, सतत उद्योग करण्याची शक्ति आणि व्यापारी सच्चाटी हे गुण अवश्य असावे लागतात.

१ चहाचे मळेवाल्यांना मळ्यांच्या जमीनी पुष्कळदा मोफत किंवा अत्यल्प किमतीस मिळाल्या.

२ मळ्यावर इमारती बांधण्यास लांकूडफांटा वगैरे सामान स्वस्त दराने मिळाले.

३ एका विशिष्ट प्रकारच्या पद्धतीमुळे जरूर तितके मजूर नेहमी काम करण्यास मिळू लागले व त्यांजकडून ठराविक वेळ (दररोज) काम करून घेतां आले.

४ मजूरीचे दर स्थिर राखतां आले व याचा फायदा मळेवाल्यांस मिळाला.

५ चहाचे मळे कांहीं थोड्या भांडवलवाल्यांच्या हाती असल्यामुळे त्यांना आपल्या मालांच्या किमती आपल्या इच्छेनुसार ठरवितां आल्या व त्यामुळे वाटेले तितका नफाही मिळविता आला.

हिंदुस्थानांत मोठ्या प्रमाणावर शेती करावयाची झाल्यास जरूरीच्या वेळीं पुरेसे मजूर मिळणें कठीण पडतें. मजूर मिळालेच तर त्यांनां जवर वेतन द्यावें लागतें व जवर वेतन देऊनही त्यांना वेळेवर कामास हजर राहावयास लावणें व त्यांजकडून पुरेसे काम करून घेणें तर जवळजवळ अशक्यच होते. गुन्हेगार लोकांच्या लहान लहान वसाहती करून त्यांनां एखाद्या धनिकाच्या शेतीवर कायद्यानें काम करावयास लाविले तरच मोठ्या भांडवांवर शेतीकरणे येथें किफाईतशीर होईल.

निसर्गाची व आधुनिक यंत्रसामुग्रीची अनुकूलता, मजुरांचे सांनिध्य, त्यांस द्यावें लागणारे अल्प वेतन अशा कारणसमुच्चयानें चहाचा धंदा या वेटांत फार किफाईतशीर होतो. जगांतील एकंदर चहाच्या निपजी पैकीं $\frac{1}{7}$ पेशां जास्त चहा एकट्या सीलोनमध्ये होतो. सीलोनमधील चहांत चिनी चहा पेशां टॅनिन जास्त असतें. पत्ती गोळाकरितांनां “कळी व दोहों-वाजूंचीं दोन पांनें” निराळीच वेचतात व त्या पासून होणारा चहा सर्वांत उत्तम (फ्लावरी) म्हणून गणिला जातो. समुद्रसपाटी पासून चहाच्या मळ्याची उंची जितकी जास्त असेल तितका चहाला स्वाद जास्त असतो. चहाचा स्वाद नेहमीं चहांत असणारा कळीचा भाग व चहाच्या मळ्याची समुद्रसपाटीपासून उंची यांवर अवलंबून असतो.

कारखान्यांत चहा तयार झाल्यावर चहा अंबविण्याची क्रियाबरोबर झाली कीं नाहीं हें पहाण्याकरितां कारखान्याचा सेक्रेटरी प्रत्येक प्रतीच्या चहाचा थोडा चहा घेऊन तो करून पहातो व स्वाद बरोबर उतरला नसल्यास लागलीच कोणती क्रिया बिघडली तें पाहून काढतो व चूक दुरस्त करितो.

१ चहाच्या जातीः—हिरवा चहा रशियन आणि अमेरिकन लोक वापरतात.

काळ्याचहाबरोबर हा मिसळतात (१/८ हिरवा + ७/८ काळा) व त्यास हायसन, यंगहायसन किंवा गनपावडर असे म्हणतात. हिरवा चहा पंजाबमध्ये बराच होतो.

- २ फ्लावरी किंवा ब्रोकन ऑरेंज पिको :—कळी व तिच्या जवळील कोवळी दोन पाने जमाकरून तयार केलेल्या चहास हे नांव आहे.
- ३ पहिल्या पानाच्या चहास ऑरेंज पिको म्हणतात.
- ४ दुसऱ्या पानाच्या चहास पिको म्हणतात.
- ५ जुनाट फांदीच्या पानापासून गेलेल्या चहास पीकसूचांग म्हणतात. ऑरेंजपिको, पिकसूचांग हे चिनी शब्द आहेत.

सन १८७३ साली सीलोन मधून फक्त २३ पौंड चहा बाहेर पाठविण्यांत आला होता व त्याची किंमत ५८ रु. आली. सांप्रत सुमारे ४७०००० एकरांत चहा पिकविला जातो व एकंदर १२३० चहाचे मळे (टी इस्टेट्स) आहेत व त्यांचे दरसालचे उत्पन्न २४,००,००,००० पौंड आहे. यावरून सीलोनमधील चहाची पैदास किती मोठी आहे ते दिसून येईल.

हिंदी चहाला इंग्लंड, फ्रान्स, कानडा व अमेरिका या देशांची मागणी फार मोठी असते. सीलोनच्या चहाला आस्ट्रेलिया व न्यूझीलंड या देशांतून फार मागणी असते. इंग्लंड व अमेरिका येथेही सीलोन मधून पुष्कळ चहा जातो.

रबर

सीलोनमध्ये सांप्रत रबराच्या लागवडीखाली सुमारे ४॥ लक्ष एकर जमीन गुंतलेली आहे. रबरची झाडे ठिकठिकाणी डोंगराच्या उतरणीवर, दऱ्यांमध्ये, पर्वत शिखरावर चहाच्या मळ्याच्या बाजूला वाढलेली दिसतात. जगांत दरसाल ६४० सहस्र टन रबर तयार होतो. त्यापैकी ब्रिटिश-मलायांत ३०२; डच ईस्टइंडीजमध्ये २३३; सीलोनमध्ये ५७; सहस्र टन

रबर होतो व बाकीचा ४८ सहस्र टन इतर देशांत होतो. यावरून रबराच्या उत्पत्तिमध्ये सीलोनचा जगांत तिसरा नंबर आहे असे दिसून येते.

आम्ही रबराचा कारखाना पहावयास गेलो होतो तेव्हां, त्या कारखान्यावरील युरोपियन मॅनेजर म्हणाला की “ कांहीं वर्षांपूर्वी रबराचा व्यापार म्हणजे सोन्याचा प्रत्यक्ष झरा होता. पण आमच्या दुर्दैवाने आतां ते दिवस राहिले नाहीत. पूर्वी अगदीं कच्चा रबरास दरपौंडी ३ किंवा ३॥ रु. आम्हांस मिळत असत. ” रबराचे झाड चांगले वाढले म्हणजे दरसाल ४० पौंड रबर मिळतो; म्हणजे एका झाडाचे वार्षिक उत्पन्न १२० रुपयांचे झाले. दरसाल १२० रुपये विनासायास मालकास देणारे कोणतेतरी झाड आहे कां याचा ज्याचा त्यानेच विचार करावा. रबराच्या मळेवाल्यांना याप्रमाणे पूर्वी पैसा मिळाला व ते लक्षाधिपति झाले; रबराच्या मळ्यांचे शेअर्स ज्यांनीं घेतले होते त्यांना “ डिव्हिडंडच्या रूपाने ” पैसाही अतोनात मिळाला. तेव्हां प्रस्तुतकालीं रबर फार स्वस्त झाल्यामुळे रबराच्या मळे-वाल्यांना फार वाईट वाटत आहे. सीलोनमध्ये झाडांचा रस गोळा करून तो घट्ट झाल्यावर यंत्रांत घालून पाणी काढून टाकितात व नंतर तो परदेशीं पाठवितात. सीलोनमध्ये रबराचे कोणतेही पदार्थ होत नाहीतसे दिसते. रबराच्या मळ्यांतून काम करणाऱ्या मजूरांत शेंकडा ९५ तामीळ आहेत. रबराची चीक गोळा करण्याची मजूरीच कायते तामीळ व सिंहली लोकांस मिळते.

रबराचे निरनिराळे पदार्थ तयार करण्याचे कारखानेच सीलोनमध्ये फारसे नसल्यामुळे औद्योगिक शिक्षण, उच्चदर्जाचे काम केल्याबद्दलची मजूरी किंवा जबाबदारीची कामे अंगावर घेतल्यामुळे येणारा अनुभव यापैकीं एकही गोष्ट सिंहली किंवा तामीळ लोकांना साध्य करून घेतां येत नाही.

अलीकडे सीलोन गव्हर्मेण्ट व डच गव्हर्मेण्ट यांच्यामध्ये रबराची लागवड नियमित करण्याबाबत कांहीं ठराव झाले आहेत. आम्ही सीलोन-


मध्ये गेलो त्यावेळीं बैलगाडीला खरी चाके लावून ती चालण्याचा प्रयोग कोलंबो येथे करण्याचे घाटत होते. खराचा मनोरंजक आहे म्हणून तो पुढे दिला आहे.

इतिहासः—युरोपियन प्रवासी व वसाहतवाले यांना खोऱ्यांत खराच्या झाडाची माहिती झाली. झाडाचा चीक चेंडू करून खेळावे एवढाच त्यावेळीं खराचा उपयोग होत असा. सुधारलेल्या जगाचे जीवन अवलंबून राहिल हें त्यावेळीं कं तरी आले असेल काय ?


या झाडाच्या सुमारे ६ मुख्य जाती आहेत. त्यापैकी तील झाड एशिया खंडांत विशेष चांगले वाढते. सर्व प्रकार झाडे विषुववृत्तापासून दक्षिण व उत्तर बाजूस १५ ते २ चांगली वाढतात.

एका इंग्लिश प्रवाशाने प्रथमतः कांगोनदीच्या खोऱ्यां वीं इंग्लंडांत नेले व तेथे नानातऱ्हेचे प्रयोगकरून खराची लावण्यांत व त्याच्या जवळील प्रदेशांत चांगली होईल असे ठरलीच इंग्रज व्यापारी खराचा धंदा करण्यास तयार झाले. सुमारे ७००० रोपे सीलोनच्या किनाऱ्यावर उतरविली व २१ पूरकडे नेलीं. या रोपांपैकीं जीं रोपे जगलीं त्यांची संतति म्हणून खराच्या वागा होत. सन १८८१ सालीं सीलोन येथे तयार झाले.

खराचे वीं एरंडीसारखे असते, परन्तु आकाराने तें ए पट मोठे असते. वीं रुझू घातल्यावर ६ महिन्यांत २।३ फूट तयार होतो. १॥ वर्षानंतर हा रोपा उपटून दुसऱ्या जागीं (व लावण्यांत येतो. ३०।३५ वर्षानंतर झाडाचा बुंधा सुमारे ५। घाचा होतो. झाड ५० ते ७५ फूट उंच वाढते. झाड



सिंहली मुलगां रबर गोळा करिते (पृ. ६६)



जुनें झालें म्हणजे जमीनीपासून २।३ फूट उंचीवर खोडाचीसाल त्रिकोणाकृतीत कापली जाते. कापलेल्या भागांतून रस वाहू लागतो, तो वाट्यांत धरून जमा करितात. प्रत्येक महिन्याला सुमारे १ इंच साल कापतात. चांगल्या झाडापासून दरसाल ४० पौंड रवर मिळतो.

रस उष्णतेनें घट्ट होऊं नये, म्हणून थंडीच्या वेळीं रस गोळा करण्याचें काम चालते. रस गोळाकेल्यानंतर त्यांत किंचित् असेंटिक ॲसिड मिश्र करितात व रसांत असलेला केरकचरा व सालींचे तुकडे काढून टाकतात. नंतर तो रस परळांत ओतून ते परळ पाण्यांत २४ तास ठेवितात. असें केलें म्हणजे रवर घट्ट होतो. पुढें यंत्रानें तो दावितात व या योगें त्यांत असलेलें सर्व पाणी निघून जातें. यापुढें एका खोलींत रवराच्या वड्या शिड्यांवर ओळीनें ठेवतात व तेथें धूर सोडून सर्व दारें बंद करितात. या क्रियेनें रवरास काळसर रंग येतो.

गंधकाच्या संयोगानें रवरास काठिन्य येतें. प्रथमतः गंधकाच्या संयोगानें रवर कठीण करून त्याच्या 'धांवा' उपयोगांत आणित असत, पुढें " डनलाप " नांवाच्या गृहस्थानें रवराच्या ' पोकळ धांवा ' करण्याची युक्ति काढली. एबोनाइट हा पदार्थ रासायनिक पद्धतीनें रवरापासूनच तयार करितात. कार्यपरत्वे रवराच्या ठिकाणीं निरनिराळे गुण असावे लागतात व ते गुण प्राप्त होण्यास कराव्या लागणाऱ्या क्रियाही पुष्कळच आहेत.

रवराचें झाड हें आधुनिक जगांतील कल्पवृक्ष आहे. हा कल्पवृक्ष पाश्चात्यधानिकांनीं मोठ्या काळजीनें वाढविलेला आहे व त्याच्या संवर्धनास लागणारा भूपृष्ठ—विषुव वृत्तावरील प्रदेश—आपल्या ताब्यांत ठेविला आहे; हा कल्पवृक्षही पाश्चात्यलक्ष्मीपुत्रांनां अनेक प्रकारच्या सुखांची प्राप्ति करून देत आहे.

रवराचे नानाविध उपयोग शब्दानें वर्णन करणें अशक्य आहे.

मोटारी, व सायकली यांच्यामुळे हिंदुस्थानांतील किती तरी संपत्ति रवराचे मळेवाल्यांच्या घरी जाऊन बसत आहे. प्रत्येक मोठ्यागांवीं टांग्याला रवराची धांव लागल्यामुळे हिंदुस्थानची संपत्ति कशी धांव घेत परदेशीं चालली आहे याचा प्रत्येकाने विचार केला पाहिजे. रवरी जोडे हातांत घेऊन विलासी श्रीमंतांचीं, आणि नौकरींतच आपले आयुष्य खर्च करणाऱ्या सुशिक्षितांची डोकीं पाश्चात्यधनिक व शास्त्रज्ञ झोडपीत आहेत. हिंदुस्थानांतील लक्ष्मी रवरीचाकांच्या रथांत बसून परदेशीं पळून जात असल्याने कोणताच ध्वनि उत्पन्न होत नाही, म्हणून हिंदुस्थानांतील धनिक व सुशिक्षित जागे होत नाहीत असे दिसते.

जगांत फिरतांना महत्वाचे पदार्थ कोणते आहेत ते ओळखणे व त्यांचा आपल्या देशाकरिता उपयोग करून देण्याकरिता बुद्धिसर्वस्व चिकाटीने खर्च करणे हे पुरुषार्थाचे एक प्रमुख लक्षण आहे.

सिंकोना.

सीलोन मध्ये सिंकोनाची लागवड बरीच आहे व सिंकोनापासून किनीन काढण्याचे कारखानेही आहेत. किनीन कसे काढतात ते पहावे असा आमच्या बेट ठरलेला होता. परन्तु उटकमंड येथे किनीनचा कारखाना असल्यामुळे उटकमंडला गेल्यानंतर किनीनबद्दलचा माहिती मिळवावी म्हणून आम्ही सीलोनमध्ये कारखान्यांत गेलो नाही. उटकमंडवरून म्हैसोरला जातांना वाटेत आम्हाला कारखाना लागला; तेव्हां सडकेच्या कडेला मोटारी उभ्या करून मी व श्री. वाघ असे दोघेजण कारखान्यांत गेलो व तेथे एका आफिसरला भेटून कारखाना दाखविण्याबद्दल विनंति केली. आफिसरने विचारले की, “ किनीन कसे तयार करितात हे पहाण्यांत तुमचा काय हेतु आहे? ” मी म्हणालो “ आम्ही शास्त्रज्ञ नाहीं पण जिज्ञासु आहोत, आम्हांस असे वाटते की, कारखाना पाहिल्याने आमच्या स्मनांत थोडी भर पडेल. ” नंतर आफिसर पुन्हां हणाल

“किनीन काढण्याची पद्धति गुप्त राखण्यांत येत आहे तुम्हांस माहीती देतां येणार नाही”. यावर मी चट्‌दिशीं उत्तर दिले कीं, “तुम्ही पाश्चात्य लोकांनीं आम्हांस ब्राह्मणांना, व्याख्यानांतून किंवा तुम्ही लिहिलेल्या पुस्तकांतून “ब्राह्मणांनीं आपली विद्या गुप्त राखिली इतर जातींना अज्ञानांतच ठेविले” असा अनेकवार दोष दिला आहे. आम्हीं ब्राह्मणांनीं प्राचीनकाळीं जी चूक केली तीच चूक आज विसाव्या शतकांत तुम्ही करित आहां. आज तर कोणतेही ज्ञान गुप्त राखूं नये असें सर्वत्र सांगण्यांत येतें.” माझे उत्तर ऐकून तो आफिसर जरा गोंधळला व हणाला “त्यांत काय आहे? डच लोकही आपली कृति गुप्त राखीत नाहीत कां? जावामध्येही डच लोक आपल्या कारखान्यांतील पद्धति कोणास कळू देत नाहीत.” मी हणालों “याचा अर्थच असा कीं, ज्ञान गुप्त ठेवण्याचें जें पातक ब्राह्मणांनीं केलें तेंच पातक डच लोक जावावेटांत करितात व डच लोक जें पाप करितात तें आपण करण्यास हरकत नाही असा तुमचा समज आहे.” याप्रमाणें मी वाद धावूं लागतांच तो गृहस्थ पुन्हां गोंधळला आणि त्यानें माझ्या मुद्यास पूर्णपणें बगल मारून उत्तर दिलें कीं, “माझा वरिष्ठ अधिकारी जंगल पहाणीस गेलेला आहे, त्याचे परवानगीशिवाय मला कारखाना दाखवितां येत नाही.” हे उत्तर मिळाल्यावर आम्हींही मुकाट्यानें परत फिरलों.

सीलोनमध्ये सिंकोनाची लागवड केव्हांपासून झाली व किनीनचा प्रसार कसा झाला, किनीनसुळें नवीन प्रदेश आक्रमण करणें कसे सुलभ झालें इत्यादि गोष्टी माहीत असणें जरूर आहे हणून सिंकोनाचा इतिहास पुढें थोडक्यांत दिला आहे.

पेरू प्रांतांतील लोकांना सिंकोनाच्या झाडाच्या सालीचें चूर्ण घेतल्यानें ताप थांबतो ही गोष्ट माहीत होती. एकदां पेरूच्या गव्हर्नराची बायको काउंटेस सिंकान ही तापानें अजारी पडली. युरोपियन डाक्टरांनीं तिला बरे करण्याचें नानाविध श्रयत्न केलें परन्तु त्यांस यश आलें नाहीं. त्यावेळीं

तद्दर्शाय रानटी लोकांनीं या झाडाच्या सालीचें चूर्ण देऊन तिच्यावरून काउंटेस सिंकानच्या नांवानें या झाडाची 'सिंके' प्रसिद्धि झाली.

या झाडाची प्रसिद्धि झाल्याबरोबर जेसुइट पंथवादींनीं ही साल यूरोपमध्ये पाठविण्याचा धडाका सुरू केल्या. आतांपर्यंत या झाडाच्या ३६ जाती शोधून काढिल्या आहेत. सध्यां फक्त १२।१३ जातींचाच किनीनची पैदास करण्यात केला जातो.

विषुववृत्ताजवळील १५ ते २० अंशांपर्यंतच्या पर्वतश्रेणी झडाची लागवड चांगली होते. समुद्र सपाटीपासून सुमारे ५ उंचीवर हीं झाडे चांगली वाढतात व कांहीं झाडे ११००० फूट चांगली वाढतात. हें झाड ८० फूट उंच वाढते. पाने नेहमी असतात. फुलांचा रंग पांढरा, किंचित गुलाबी छटा असलेला फळ अंडाकृति असून बिया चापट असतात.

या झाडाचा शोध लागल्यावर लोक रानांत जाऊन झाडे तोडून बाजारांत विकीत. यामुळे झाडांचा निष्कारण संहार होऊन लागत-हेने झाडांचा संहार होऊन नये, अल्प किंमतीत साल मिळवून पुरवठा सतत करितां याचा ह्मणून १८४९ मध्ये अल्जेरियांत झाडांची लागवड केली, पण तो प्रयत्न अपयशी ठरला. नंतर डावा वेटांत लागवड केली व तेथून आज जगाला लागणाऱ्या निम्यापेक्षां जास्त पुरवठा होतो. डावा वेटांत साखर पुष्कळ हें कडू झाल्यास साखर खावी, साखरेनें तोंडास मिठी बसल्यास पूड तोंडांत टाकावी.

१८६० सालीं या झाडाची लागवड हिमालयाच्या उत निलगिरीवर करण्यांत आली व नंतर सीलोनमध्ये लागवड के

तोडून त्याची साल विकण्याचे बंद झाल्यावर दोन तीन वर्षांच्या जुन्या फांद्या तोडून त्यांतून किनीन काढण्यांत येऊं लागले. सांप्रत झाड थोडे जून झाल्यावर तोडतात, मग बुंधापासून नवीन धुमारे फुटतात. झाड तोडल्यावर बुंधावर एक प्रकारची शेवाळी बांधून ठेवितात, यामुळे सालीची वाढ चांगली होते व तींत औषधीचे प्रमाणही वाढते.

जावा व सीलोन येथील जाति भिन्न आहेत. दोन्हींतही शेकडा ६ प्रमाणे अल्कली सांपडते. परन्तु जावामधील जातींत किनीनचें प्रमाण ३.५ असतें तर सीलोनमधील जातींत हें प्रमाण १.५ असतें. एकाच जातीच्या साली निरनिराळ्याकाळीं (भिन्न ऋतूंत), व भिन्न स्थलीं घेतल्या तर त्यांतील औषधी प्रमाण भिन्न पडते; असें आढळून आले आहे. कांहीं सालींत हें प्रमाण शेकडा १३ सांपडतें तर कांहीं सालींत औषधी गुण कांहींच असत नाही. आजपर्यंत या बाबतींत शास्त्रज्ञांनीं अनेक प्रयोग करून पाहिले आहेत. सालींतून किनीन, किनिडाइन, सिंकोनिन व सिंकोनिडीन असे चार पदार्थ सांपडतात. किनिडाइन हें किनीन पेक्षां जास्त जोरदार असें ज्वरघ्न औषध आहे. पण हें फार अल्प प्रमाणांत सांपडतें. किनीन ही कडू औषधीची राणी आहे व आधुनिक पाश्चात्य वैद्यांचे हातांतील तीव्र शस्त्र आहे. डाक्टरच्या हातांतील किनीन काढून घेतले तर त्याचा निमा धंदा बसेल असें म्हटल्यास अतिशयोक्ति होणार नाही.

१८२० सालीं किनीन प्रथमतः काढण्यांत आले व मुंबई सरकारने तें १ पौंडास १८ पौंड १० शि. ८ पेन्स या दराने विकत घेतले. किनीन त्यावेळीं फार महाग असे. किनीनची पैदास मोठ्या प्रमाणावर करण्याचें १८६१ सालीं ठरले व तो प्रयत्न १८७४ च्या सुमारास यशस्वी झाला.

सन १९२२ मध्ये कुलंपुरच्या किनीनच्या कारखान्यावरील मुख्य डॉक्टर 'फ्रेचर' यांजकडे लंडन मधील हॉवर्ड आणि कंपनीने अशी तक्रार

केली कीं, कारखान्यांतून येणारे औषध एकसागखें असत नाही व त्याचे रासायनिक घटकही अस्थिर असतात. या तक्रारी नंतर जावामधील अधिकाऱ्यांनीं किनीन अमुक एकाच तह्नेचें असले पाहिजे असें कायद्याने ठरविले आहे.

किनीन ही एका तह्नेनें अमृतवल्ली आहे. पाश्चात्यांनां ही अमृतवल्ली प्राप्त झाल्यावर अनेक देश पादाक्रांत करितां आले व अनेक ठिकाणची व्यापारी केद्रे हस्तगत करितां आली. आफ्रिकेच्या कांगो व नाइल नद्यांच्या खोऱ्यांत कित्येक ठिकाणीं इतके डांस असतात कीं, डांसांच्या थव्यानें एक प्रकारचा काळोख पडतो असें म्हटल्यास अतिशयोक्ति होणार नाही. या डांसांमुळे त्याप्रदेशांत जाऊन रहाणें अशक्य होई. परन्तु किनीनचा शोध लागल्यावर अशा प्रदेशांत जाऊन तेथील संपत्ति हस्तगत करणें व आपलें अधिराज्य स्थापन करणें हें पाश्चात्यांस सुगम झालें. किनीनच्या जोरावरच आसाममध्ये चहाची लागवड वाढवून अपार संपत्ति मिळवितां आली.

हिंदुस्थानामध्ये “ सत्पणी ” हे किनीनच्या तोडीचे ज्वरघ्न औषध आहे; परन्तु धनिकांच्या व शास्त्रज्ञांच्या सहकार्याच्या अभावीं तें तसेंच डोंगरावर तिष्ठत राहिले आहे. शार्ड्गधारानें अमुक औषधांत १ तोळा गुळवेळ घालावी असें सांगितले आहे म्हणूनच “कोकणी आणि खानदेशी” गुळवेळ असा भेद करण्यास जे वैद्य लोक तयार नाहीत त्यांनीं किनीनच्या इतिहावरून योग्य तो बोध घ्यावा.

परम्यकरितां चंदनी तेल वापरण्याची पद्धति हिंदुस्थान व चीन या देशांत २००० वर्षांपासून सुरू आहे. पाश्चात्य लोक त्याचा ३०-४० वर्षांपासून उपयोग करूं लागले असें असतां आज फ्रान्स मधून “ सॅडल-मिडि ” या नांवानें तें हिंदुस्थानांत कां व किती येतें याचाही प्रत्येकानें विचार करावा.

कोका

सन् १८७० पासून कोकाची झाडे सीलोन मधील चहाच्या मळ्यांत लावण्यास सुरवात झाली. हे झाड मूळ पेरु देशांतले असून दक्षिण अमेरिकेत याची लागवड वरीच आहे. या झाडापासून कोकेन काढितात व कोकेनचा शोध लागल्यावर युरोपची कोकेनची मागणी येऊ लागली.

सीलोन, निलगिरीची उत्तरण, आसाम, हिमालयाच्या २००० फूट उंची पर्यंतचा कांहीं भाग व मद्रास इलाख्याचा कांहीं भाग येथे ही झाडे वाढतात. या झाडांना धुक्याची फार भीति असते. जमीन कसदार व ओलसर (पाऊस जास्त पडतो असा प्रदेश) या झाडाच्या वाढीस असावी लागते. खत घालणे जरूर असते. हे झाड ६ ते ८ फूट उंच असून अगदीं हिरवेगार असते. झाडाला फुलांचे सुंदर झुपके येतात. झाडाचे पाने खाल्ले असतां भूक कमी होऊन नवचैतन्य प्राप्त झाल्यासारखे वाटते.

हिंदुस्थान सरकारने या झाडाची माहिती अमेरिकेतून आणविली. रोपे लावल्यापासून १६ महिन्यांनीं पाने तोडावयास सुरवात करतात. झाडे सुमारे ४० वर्षे टिकतात. पाने जून होऊन कडक झाली म्हणजे तोडा-
तात व ती निर्घात (एअर ड्राईट) डब्यांत भरून युरोपला पाठवितात, व तेथे त्यांतील अल्कलाइड व क्षार काढितात.

या झाडाच्या ५१६ जाती आहेत. कांहीं जातींच्या झाडापासून काढलेल्या कोकेनचे स्फटिकीभवन होते नाहीं. कोकेनच्या उत्पात्तिवर व व्यापारावर सरकारचे नियंत्रण आहे. कोकेनच्या शोधापासून शस्त्रवैद्यकाला फारच मदत झाली. सीलोनच्या पिकांपैकी कोका हे एक महत्वाचे पिक आहे.

सुपारी

सुपारी ही फार प्राचीन काळापासून हिंदुस्थानांत प्रसिद्ध आहे. सोपु-
धान व अरिक्त-झाड या दोन कानडी शब्दापासून सुपारी हा शब्द झालेला आहे

हैं झाड समुद्रापासून दूरच्या प्रदेशांत होत नाही. पिवळट तांबड्या व खोल पण चिकण नसणाऱ्या जमीनींत हीं झाडे चांगली वाढतात.

रोपे लावल्यापासून पांचव्या वर्षी पीक येते. एका एकरांत सुमारे ८०० झाडे लावतात व दर झाडास सुमारे ३०० सुपारी येते. सुपारी पिकण्याचा हंगाम नोव्हेंबर ते जानेवारी पर्यंत असतो. सुपाऱ्या उतरल्यावर त्या पाण्यांत शिजवितात व पाणी तांबडेलाल होतें. अति जुन्या किंवा कोवळ्या सुपारीस रंग येण्याकरितां त्यांना या लाल पाण्यांत शिजवून रंग देतात. सुपारी शिजवून जो अर्क निघतो तो घट्ट केला म्हणजे सुपारीचा कात होतो. कातडे रंगाविण्यास या काताचा उपयोग होतो.

सीलोनमध्ये सुपारीची लागवड फार मोठ्या प्रमाणांत होते. लोकांच्या घराच्या आवारांतही सुपारीची झाडे आहेत. सुपारीच्या बागांमधून मिरे व नागवेल (पाने) यांचे वेल, वेलदोडे व अननस लावितात. अननस सीलोनमध्ये फार पिकतो. जुन्या जखमा भरून येण्याकरितां कोवळ्या सुपारीची पूड वापरण्याची चाल सीलोनमध्ये फार आहे.

मलबार, म्हैसूर, कारवार, गोवा, बंगाल, मद्रास इलाख्यांतील पूर्वकिनाऱ्या जवळील कांहीं भाग इत्यादि ठिकाणीं सुपारी फार पिकते तथापि हिंदुस्थानांत सुपारीचा खप फारच मोठा असल्यामुळे सुमारे १ कोटि रुपयाची सुपारी चीन, मलाया, सीलोन, स्ट्रेटसेटलमेंट व सुमात्रा इत्यादि ठिकाणाहून येते.

कॉफी.

कॉफी हें सीलोनमधील एक महत्वाचें पीक होतें, परन्तु सांप्रत तेथें कॉफी थोडी पिकते. कॉफी हें झाड आफ्रिकेच्या उष्ण (विषुववृत्ताजवळील) प्रदेशांत समुद्रसपाटी पासून १।२ हजार फूट उंचीवर नैसर्गिक स्थितीत सांपडते. तेथून त्यांची लागवड अंत्रिसीनियांत झाली. नंतर त्याचा प्रसार अरबस्थानांत झाला. १६५० च्या सुमारास बाबाबुडन नांवाच्या

फकीरानें तें हैसोर प्रांतीं नेलें असें ह्मणतात.

१६९० मध्ये डच लोकांनीं सीलोनमध्ये प्रथमतः पद्धतशीर कॉफीची लागवड केली. ज्या ठिकाणीं हवा सर्द व गरम असते व वार्षिक पर्जन्यमान सरासरी १०० इंच असते तेथे कॉफी चांगली पिकते. एका एकरांत सरासरी ४०० झाडे लागतात. अलीकडे सर्व जगभर संकर जातींचीं कॉफी लावण्याकडे प्रवृत्ति वाढत आहे. संकर जातींत रोगांची भीति कमी असते. लिवेरियन नांवाची जात अशी आहे की तिच्या पासून नियमित आणि पुष्कळ उत्पन्न येते.

सांप्रत हिंदुस्थानांत २ लक्ष एकरापेक्षां जास्त क्षेत्रांत कॉफी पिकते. म्हैसोरमध्ये यापैकीं निमे क्षेत्र असून मद्रास इलाखांत $\frac{1}{4}$ क्षेत्र आहे. पूर्वी हिंदुस्थानांतून ४ ते ५ कोटि पौंड कॉफी परदेशी जात असे. परन्तु अलीकडे * ब्राझील देशानें बहुतेक कॉफीचा व्यापार हस्तगत केलेला आहे. इतर व्यापाराप्रमाणें काफीच्या व्यापारालाही दिवसें दिवस ओहोटी लागलेली आहे.

काफीच्या झाडांवर रोग आल्यापासून म्हणजे १८८७ साला पासून सीलोनमधील काफीची लागवड बंद झाल्यासारखीच आहे. सांप्रत तेथे फाश्च थोडे मळे आहेत.

दालचिनी

दालचिनी ही सीलोनला ईश्वराकडून मिळलेली एक देणगी आहे. दालचिनीचें झाड मोठें असतें. सरासरी उंची २५।३० फूट असून बुंध्याचा

टीप :—जगांत दरसाल ३७५० दशलक्ष पौंड काफी पिकते, एकट्या ब्राझील देशांत २३८१ दशलक्ष पौंड काफी होते. कोलंबियामध्ये ३३६ द. लक्ष पौंड व डच ईस्टइंडीजमध्ये २४७ द. लक्ष पौंड काफीचें पीक येते बाकी राहिलेले ७८६ द. लक्ष पौंडाचें पीक जगाच्या निरानिराळ्या भागांत होतें.

घेर सुमारे ८।१० फूट असतो. हें झाड वाढण्यास व उत्तम प्रतीची दाल-
चिनी तयार होण्यास रेंताड जमीन लागते.

पाश्चात्य लोक पूर्वेकडे आल्यावर त्यांचें लक्ष्य दालचिनीकडे गेलें व
दालचिनीचा व्यापार आपल्या ताब्यांत राखण्याकरितां व ज्या प्रदेशांत दाल-
चिनी पिकते तो प्रदेश ताब्यांत ठेवण्याकरितां त्यांनीं आटोकाट प्रयत्न केले
एवढेंच नव्हे तर अनेक युद्धेही केली. डच लोकांनीं हा व्यापार अनेक
दिवस आपल्या ताब्यांत ठेविला व व्यापारांत मक्तेवाजी करून अचाट
संपत्ति मिळविली. जर एखाद्या माणसानें झाडाची फांदी तोडली तर त्या
माणसाचा हात तोडून टाकीत, प्रसंग विशेषीं या पेक्षांही कडक शिक्षा होई.
डच लोक झाडांची काळजी फारच घेत असत.

सीलोन खेरीज दुसऱ्या फारच थोड्या ठिकाणीं दालचिनी पिकते.
आजपर्यंत सीलोनच्या तोडीची दालचिनी पिकविण्याचा प्रयत्न झाला पण
त्यांत कारसें यश अद्याप तरी आलेलें नाहीं. झाडें मोठी झाली म्हणजे
त्यांच्या फांद्या तोडून साल काढितात. सालीवरील निरुपयोगी भाग
खरडून ती वाळवितात व बाजारांत विक्रावयास पाठवितात.


कासिया नांवाचें झाड दालचिनीच्या वर्गातीलच आहे व या झाडाची
साल दालचिनींत भेसळ म्हणून घालतात. कासियाची भेसळ केली आहे
कीं काय हें आयोडीच्या साह्यानें समजतें. खरोखर पाहिले तर सध्यां
जगाला जितकी दालचिनी लागते तितकी ती पिकत नाहीं परन्तु वर सांगि-
तलेल्या भेसळीमुळे पुरवठा कमी आहे ही गोष्ट सहजासहजीं समजून येत
नाहीं.

कोको

कोकोचें झाड चहाचें झाडपेक्षां जास्त सुंदर असतें. याची लाग-
वड नारळांच्या वागांमधून असते. झाड हिरवेगार दिसतें व सुमारे ७।८ फूट
वाढतें. झाड लावल्यापासून सहा सात वर्षांनीं त्याला फळें येतात व त्यांचा



चहाच्या मळ्यांत काम करणारी मुलगी (पृ. ५८)



(पृ. ७६)

रंग नारिंगी असतो. फळांत सुमारे ३०।३५ बिया असतात. फळे वेचल्यावर ती पानाखालीं थोडी अंघवितात नंतर स्वच्छ धुवून उन्हांत वाळवितात. पुढे फळे फोडून कोकोच्या बिया इंग्लंडांत पाठवितात. बिया पासून एक प्रकारचे स्वादिष्ट तेल निघते त्यास 'कोको बटर' कोकोचे लोणी असे म्हणतात. ते तोंडांत चटकन् विरघळते. कोकोची पूड चाकोलेट करण्याकरितां उपयोगांत आणितात. मलबारमध्ये व निलगिरीवर कोकोची लागवड केलेली आहे परंतु हिंदुस्थानांत हें झाड चांगले वाढत नाही.

वेलदोडे

वेलदोड्याचे पीक हिंदुस्थानांतील उत्तर कारवार, मलबार, कुर्ग निलगिरीवर कुन्नुरच्या जवळील टेकड्यांतील खोरी, हसैसार प्रांतांत हसन तालुक्यांतील कांहीं भाग, सीलोन व ब्रह्मदेश येथे होते. या पिकास सर्दजमीन व थंड हवा पाहिजे असते. तसेंच दऱ्यांमधील निवाऱ्याची जागा पिकास चांगली मानवते.

वेलदोड्याच्या दोन जाती आहेत. मलबारी जातीचा वेलदोडा लहान असतो, म्हैसुरी जातीचा मोठा असतो. मुळांचे तुकडे लावून नवीन रोपे करितात. कधी कधी ८ फूट लांब व ४ फूट रुंद अशा वाक्यांत २ तोंळे बी पेरून रोपे करितात व या वाक्यांतील रोपे १ एकरास पुरे होतात. रोपे कायम बागी लावण्यापूर्वी दोन वेळां त्यांचे स्थलांतर करावे लागते. दर एकरी सुमारे ४०० झाडे लागतात. झाडाच्या बुंधाशी फुले येऊन वेलदोडे लागतात. ते एकदम सर्व तयार होत नाहीत. सर्व पीक निघण्यास सुमारे ३ महिने लागतात, एक एकरी १५० ते २५० पौंड उत्पन्न होतें.

सीलोनमध्ये ६००० एकर जमीनींत वेलदोडे होतात व ते हिंदुस्थानांत येतात व खपतात. हिंदुस्थानांतील माल पुष्कळसा बेल्जम, फ्रान्स इंग्लंड व अमेरिका इकडे जातो. वेलदोड्यांचा खप सर्वांत जास्त फक्त

हिंदुस्थानांतच होते. सीलोन मधील चांगले मोठाले वेलदोडे आम्हीं खाऊन पाहिले पण त्यांना शिरसीच्या वेलदोड्या सारखा स्वाद नव्हता. तेथे स्वादिष्ट वेलदोडे फारसे होत नाहीत असे आम्हांस कांहीं लोकांनी सांगितले. वेलदोड्याचे झाड सरासरी ३।४ फूट उंच होते. पाने लांब (केतकी प्रमाणे) असतात व झाडाला पांढरी घोंसदार फुले येतात. फुलांना वास असत नाही.

हिंदुस्थानांत पुष्कळ ठिकाणी वेलदोड्याची लागवड वाढविणे शक्य आहे व एखादी मोठी कंपनी काढून चीन, जपान, आफ्रिका व अमेरिका इत्यादि राष्ट्रांत खप वाढवून पुष्कळ नफा मिळविणेही शक्य आहे.

पांभयरा तांड

हे तांडाच्या जातीचे झाड आहे व याची लागवड उत्तरेकडील प्रदेशांत म्हणजे जाफनाकडे विशेष आहे. कांहीं झाडांना पुष्कळच पाने असतात तर कांहींना फक्त शेड्याला पानांचा गुच्छ असतो.

पानांचा उपयोग घरे शेकांरण्याकरितां होतो, तसेच त्या पासून चटबां टोपल्या, छत्र्या, पंखे करितात. पानांचे खतही चांगले होते. या तांडापात्रांचा लेखनाचे कामीही उपयोग होतो.

याला मोठाली व स्वादिष्ट फळे येतात. फळे पिकली म्हणजे जंगलांतून रानटी हत्ती जाफनाकडे येतात कारण हत्तींना हीं फळे फार आवडतात. फळांतील बियांचा उपयोग कढीकरितां होतो, तसेच त्यांचे पीठ करूनही खातां येते. फळांतील रसापासून ताडी व एक प्रकारचा गूळ करितात.

तामील लोक याचे ८०१ प्रकारचे उपयोग आहेत असे म्हणून त्याची स्तुति करितात तर हिंदुलोक त्यास कल्पवृक्ष मानतात. याचे लाकूड फार कठीण असते व खुर्च्या, कपाटे, इत्यादि सामान करण्यास उपयोगी पडते. तामील लोक असे म्हणतात की हे झाड लावल्यावर एक लक्ष

वर्षे टिकते व झाड तोडल्यावर लांकूड एक लक्ष वर्षे टिकते. या लौकिक समजुतीवरून हें झाड फार टिकाऊ आहे ही गोष्ट मात्र मनावर पूर्णपणे ब्रिबते.

सिट्रोनेला

हें एक प्रकारचें गवत आहे. मातरा गांवाजवळ हें पुष्कळ पिकतें लांबून याचा लिंबा (कागदी लिंबू) सारखा वास येतो. याचें तेल काढण्याच्या येथें पुष्कळ भट्या आहेत. तेल उर्ध्वपातनाने काढतात. याचा उपयोग सुगंधी तेले व अत्तरे करण्याकरितां होतो.

शेतकी

अलीकडे सीलोनमध्ये कापराच्या झाडाच्या लागवडीस सुरवात झालेली आहे. प्रस्तुतकालीं कापराची पैदास जपानच्या साम्राज्यांतच होते. सीलोनमध्ये कापूर पुष्कळ उत्पन्न होऊं शकेल व असें झालें तर त्याचा परिणाम जपानवर झाल्याशिवाय राहणार नाहीं.

जायफळाची झाडे ही थोडीशी आहेत. चांगले झाड असल्यास २ ते २॥ हजार जायफळे येतात. लवंगाची झाडे ही तुरळक आहेत पण यांची संख्या थोडी आहे.

अननसाची लागवड पुष्कळच आहे. हिंदुस्थानांत शेताच्या कडेला जसें घायपताचे कुंपण असतें त्याप्रमाणें सीलोनमध्ये अननसाचें कुंपण असतें.

भाकरीचा वृक्ष (Bread Friut Tree) एक मोठा वृक्ष आहे त्याला मोठाली फळे येतात. आम्ही सीलोनमध्ये होतो तेव्हां या झाडावर लहान लहान फळे सर्वत्र लागलेली होती.

या शिवाय थोडा कापूस व तंबाखु ही पिकेही येथें होतात. सुपारीचे उत्पन्नही मोठे आहे.

नारळ, भात, तंबाखु, कोको वगैरे पिकांच्या जमीनी सामान्यतः सिलोन लोकांच्या ताब्यांत आहेत. रबर व चहा ही पिके सामान्यतः पाश्चात्यांच्या ताब्यांत आहेत.


तांदुळाची लागवड सामान्यतः नारळांच्या बागांच्या मधून असते. म्हणजे दोन्ही बाजूस प्रचंड बागा असून मधून एक पट्टी तांदुळांच्या लागवडी खाली असते. सीलोनमध्ये बोटकी (सामान्यतः वाटोळी) अशी तांदुळाची जात आहे. तांदूळ चवीस बरा परंतु शिजविल्यानंतर राठ होणारा असा आहे.

तंबाखूच्या जातींत सुधारणा करण्याचे प्रयत्न चालू आहेत असे दिसते. सिंगापूर कंडील नारळाची ठेंगणी जातही अलीकडे बऱ्याच मोठ्या प्रमाणांत लाविलेली आहे.

आतांपर्यंत दिलेल्या माहितीवरून सीलोनच्या शेतीच्या उत्पन्नांत किती विविधता आहे, रबर, चहा, किनीन, कोकेन वगैरे पदार्थांच्या विपुलतेमुळे सीलोनचे व्यापारी दृष्टीने काय महत्त्व आहे व ब्रिटिश साम्राज्याचा एक घटक झणून सीलोनचे काय महत्त्व आहे हे वाचकांस सहज समजेल असे वाटते.

सीलोनचा निर्गत व्यापारांहीं फार मोठा आहे. उदाहरणार्थ एथून दरसाल २६२५००० मण चहा (४० शेरांचा); ८६३८०० मण खोबरेल; २५५४६२५ मण रबर, १६१००००० मण खोबरे परदेशी पाठविले जाते.

गहू, तांदुळ, बाजरी वगैरे धान्ये पिकविणाऱ्या शेतकऱ्यांस भयंकर चढाओढ करावी लागते कारण ही धान्ये अनेक ठिकाणी पिकतात. तसेच एखादेवर्षी पीक अवर्षणाने बुडाले म्हणजे त्या शेतकऱ्यांची आतिशय तारांबळ होते. परन्तु चहा, खोबरे व रबर यांची निपजकरणांनां धंद्यांत एक प्रकारची मक्तेबाजी आहे. श्रम कमी असतात व पीक बुडण्याचे भय फारच अल्प असते.



भाताचें शेत (पृ. ८०)

हत्ती.

सीलोनच्या नैसर्गिक संपत्तिमध्ये हत्तीची गणना करावयास कांहींच हरकत नाही. प्राचीन काळां हिंदुस्थानांतील बहुतेक सर्व राजे हत्तींचा लढायांमध्ये उपयोग करीत. अलेक्झांडरच्या स्वारीपासून झालेल्या अनेक लढायांत, हिंदू राजांच्या सैन्यांत शेंकडो हत्ती असल्याची वर्णने आहेत. हिंदुस्थानांत अनेक ठिकाणी हत्ती सांपडत तरी सीलोनमधून हत्ती व हस्तिदंत यांची मोठी आयात हिंदुस्थानांत होत असे. विजापुरचे राजे गोवं बंदरा-मार्फत सीलोनशी व्यापार करीत व तेथून एका गलबतांत १४ ते १६ हत्ती आणीत असत. विजापुरचे महंमदशहाने सीलोन मधून 'प्रभावती' नां-वाच्या एका बाईस आणून तिला रक्षा म्हणून ठेविले होते, महंमदशहाचे वेळीं विजापुरी शेंकडो हत्ती असत. तेथील दरबारचे वर्णन श्री. सरदेसाई यांनी पुढीलप्रमाणे दिले आहे. "ह्याच्यापुढे (सुळतान महमद) नवरत्न-खचित शिरपेंच लटकलेले हजारो मानकरी आणि बडे लोक लीनतेने उभे असत. रत्नभूषणांनीं शृंगारिलेले शेंकडो हत्ती सज्ज असत. हा नुसता श-हरांत फिरावयास गेला तरी ह्याजवर लोक सोन्यारुप्यांचीं फुले उधळीत. ह्याच्या जिलिवीच्या हजारो घोड्यांच्या जिनांस हिरे, मोत्ये, पांच, माणके वगैरे लटकलेलीं असत." विजयनगरच्या साम्राज्याचीही अशाच वर्णने वाचावयास सांपडतात.

प्रस्तुतकाळीं कण्हेरीची फुलेंसुद्धां दुर्मीळ झालेली आहेत त्यामुळे प्राचीन काळची वर्णने अतिशयोक्तीची असावीत असें पुष्कळांस वाटते. पण दक्षिणहिंदुस्थानांत पूर्वी हत्ती अतिशय असत, तसेंच सोन्याच्या व रत्नांच्या खाणीही पुष्कळ असत. शिवाय सीलोनमधून अनेक हत्तींची व रत्नांची आयात हिंदुस्थानांत होत असे.

असो, आजही सीलोनमध्ये शंभर शंभर हत्तींचे कळप अरण्यांत फिरतात. आगगाडीच्या रुळावर कित्येक वेळां हे येतात व गाडीजवळ आली

तरी लवकर बाजूला हालत नाहीत. कोलंबोहून कॅडीस जातानां आम्हांस वाटेत अनेक हत्ती दिसले. हे हत्ती तेथील लोकांनीं कामाकरितां पाळलेले होते. महाराष्ट्रांत बैल सर्वत्र आहे. तेव्हां “बैलाचा गाडा” किंवा “लांकडी बैल” हें लहान मुलांचे सर्व सामान्य खेळणें झाले आहे. त्याप्रमाणे लांकडी हत्ती हें सीलोन मधील लहान मुलांचे खेळणें आहे. कोलंबो येथे अनेक दुकानांतून लहान मोठे हत्ती विक्रीस ठेविलेले आढळतात.

व्हेलखेरीज इतर सर्व प्राण्यांपेक्षां हत्ती मोठा असतो. पूर्ण वाढ झालेल्या हत्तीचे वजन ६॥ टन म्हणजे १८२ मण असते. सीलोन मधील हत्ती १० फूट उंच असतो. आफ्रिकन हत्ती १४ फूट उंच असतो. सीलोनमध्ये नराला मात्र सुळे असतात. आफ्रिकेत नर आणि मादी या दोहोंसही सुळे असतात. सुळ्यांसच हस्तिदंत म्हणतात. हत्तीचे इतर दांत किंवा हाडे यांचा हस्तिदंतांत समावेश होत नाही. सीलोनमधील हस्तिदंत जुना झाला म्हणजे पिवळा होतो, आफ्रिकन हस्तिदंताचा रंग वापराने बदलत नाही. अद्यापही सीलोनधून हस्तिदंताची बरीच निर्गत होते परन्तु त्याला पूर्वी इतका भाव येत नाही. याचे कारण असे की, प्रस्तुत-काळीं, सैबेरियांतून हस्तिदंताचा फार मोठा पुरवठा होतो. प्राचीनकाळीं सैबेरियांत फार मोठाली अरण्ये होती व त्यांत मोठाले हत्तीचे व हत्तीच्या जातीच्या प्राण्यांचे कळप होते. पुढे जेव्हां भूपृष्ठांत भूकंपादिकांनीं बदल झाला त्यावेळीं अरण्ये व त्यांतील हत्तीचे कळपही जमीनीति गाडले गेले-सध्यां या गाडलेल्या हत्तींचे दांत उकरून काढून बाजारांत विक्रीस पाठविले जातात. हस्तिदंताचा खपही फारच मोठा आहे. शेफील्ड येथील चाकू कार्याच्या एका कारखान्यांत दरसाल ४६००० हजार हस्तिदंताच्या जोड्या शस्त्रांच्या सुठी करितां खपतात. चांगल्या जोडीचे वजन सुमारे १४० पौंड म्हणजे ७० शेर भरते. १८७४ सालीं १८८ पौंडाचा एकच दांत लंडन येथे विकला होता.

हत्तीला उन्हाचा ताप सहन होत नाही म्हणून थंड वेळींच हत्तींचे कळप अरण्यांतून भटकतात. हत्तीला गोडफळें व गूळ फार आवडतो. पायमारा ताडाची फळें पिकलीं म्हणजे जाफनाकडे हत्तींचे कळप जातात हें मागे सांगितलेंच आहे. हत्तीला पोहोण्याची आवड फार; त्यामुळे सीलोनमध्ये तलावांत किंवा नद्यांत रानटी हत्ती पोहोण्यास आलेले दृष्टीस पडतात. हत्ती पाण्यांत तासचे तास पोहतो. सन १९०५ साली बंक्रिया नांवाचा बडोद्याचा हत्ती एका तळ्यांत ३६ तास पोहोत होता. रानटी हत्तीमध्ये भयंकर युद्धे होतात, व त्यावेळीं ते सोंडेनें एकमेकांस जोरानें रडे मारतात, कित्येकदां हें युद्ध दोन दोन दिवस चालते व त्यांत त्यांचे सुळे मोडून पडतात. हत्ती बलाढ्य असून भित्रा आहे, कित्येकदा रानडुकरांना सुद्धां भिऊन पळून जातो. हत्तीचे घ्राणेंद्रिय इतकें तीक्ष्ण असतें कीं, ३ मैलावरून त्यास आपल्या शत्रूचा वास येतो. हत्तीण २४ महिन्यांनीं विते. हत्तीची आयुर्मर्यादा १२५ ते १५० वर्षांची आहे.

सीलोनमध्ये हत्ती चाललेले असतांना शिकारीलोक मागून मोठाले दोंर त्यांच्या मागील पायांत टाकून त्यांना अडकवितात व पकडतात. पाळीव हत्तींचाही रानटी हत्ती पकडण्याच्याकामीं उपयोग करतात. कित्येकदां अरण्यांत मोठाले खड्डे करून ते पानपाचोळ्यांनीं झांकून टाकतात व त्यावरून जातांना हत्ती आंत पडले म्हणजे त्यांना पकडतात.

बडोद्यास पहिल्या प्रतीच्या हत्तीस पुढील प्रमाणें खाणें देतात.

गव्हाचे पीठ	५०	पौंड	मीठ	॥	पौंड
तूप	३॥	„	मसाला	१	„
गूळ	३॥	„	गवत	३००	„

यावरून हत्तीला दररोज ५ मणापेक्षां जास्त खावयास लागते असें दिसून येईल. जंगलांत रानटी हत्तींचे कळप फिरतांना, दररोज प्रत्येक हत्ती ७।८ मण वजनाचें गवत खाऊन फस्त करतो व पायाखालीं किती तुडवितो व वाटेंत किती झाडे सोंडेंत धरून मोडून टाकतो याची तर गणतीच

नाहीं. तेव्हां सीलोनमध्ये ज्या भागांत शंभर शंभर हत्तींचे कळप फिरतात तेथील अरण्ये किती दाट असतील याची कल्पना हत्तीच्या आहारावरून सहज येईल.

मोती.

सीलोनच्या वायव्य दिशेस किनाऱ्यांपासून सुमारे २० मैलांवर मोतीं सांपडतात. या ठिकाणीं अगदीं प्रथमतः मोतीं केव्हां काढण्यांत आले तें इतिहासाभावीं सांगणें कठीण आहे. उत्तरहिंदुस्थानांतून राजपुत्र विजय इ. सनापूर्वी ५४३ सालीं सीलोनमध्ये गेला. सीलोनमध्ये गेल्या-नंतर त्याने आपल्या सासऱ्यास सुमारे दोन लक्ष किंमतीचे मोतीं व शंख पाठविले होते असा उल्लेख आहे. यावरून इ. स. पूर्वी कित्येक वर्षांपासून सीलोन हे मोत्याकरितां प्रसिद्ध होतें असें दिसते. सन १९०६ सालीं लंडन मधील एका कंपनीला सीलोनमध्ये मोतीं काढण्याचा भक्ता मिळाला. पण पुढें कित्येक वर्षेपर्यंत मोत्यांच्या कालवांनीं मोतीं तयारच केले नाहींत. सन १९०६ पासून १९२४ पर्यंत मोतीं करणारे कालव कोठें गेले होते कीं काय कोण जाणें. सन १९२४ नंतर पुन्हां मोतीं काढण्याचें काम सुरू झालें. सध्यां मोती काढण्याचें ठिकाण (फिशरी) डॉ. पिअरसन “डिरेक्टर आफ कोलंबो म्यूझियम अँड मराइन बॉयालाजिस्ट” यांच्या ताब्यांत आहे. किनाऱ्या-जवळ मोत्यांच्या व्यापारामुळे ‘मरिचचुकडी’ नांवाचे मोठे गांवच वसले आहे.

प्राचीन काळां सीलोन व इराणचे आखात येथूनच मुख्यतः सर्व जगास मोत्यांचा पुरवठा होत असे. रोमन आणि ग्रीक साम्राज्याचे भरभराटींत अनेक पाश्चात्य व्यापारी मोत्यांकरितां हिंदुस्थानांत येत व मोतीं घेऊन जात. टालेमीची बायको, प्रख्यात विलासी राणी “क्लिओपाट्रा” एका सुंदर जहाजांत बसून अँटनीला भेटावयास सिसिली येथे गेली होती, त्यावेळीं तिच्या कर्णभूषणांत अत्यंत मौल्यवान् व तेजस्वी अशी मोतीं होती ती

हिंदुस्थनांतूनच नेलेली होती.

सीलोनमध्ये खलाशी लोक बरीच रात्र असतांना आपल्या होड्या घेऊन निघतात व सूर्योदयाचे वेळी, समुद्रांत बुड्या मारून शिंपले गोळा करू लागतात. पानबुडे नाकांत पाणी जाऊ नये म्हणून नाकाला कांहीं तरी पदार्थ बांधतात, तळाशी लवकर जावे म्हणून एखादा दगडही बरोबर घेतात. समुद्राच्या तळाशी गेल्यावर जेवढे शिंपले गोळा करवतील तेवढे गोळा केल्यानंतर दम निघेनासा झाला म्हणजे आपल्या कमरेस असलेल्या दोरास हिसका देतात व ही खूण मिळतांच बोटीवरील लोक पाणबुड्यास वर काढून घेतात. याप्रमाणे दुपार पर्यंत काम चालते. नंतर बोटी किनाऱ्यास येतात व शिंपल्यांची निवड करून ते शिंपले मोती काढण्याकरितां कारागिराकडे दिले जातात. शिंपल्यांतून मोती काढण्यास फार कुशलता लागते. जरा धक्का लागला की, मोती बिघडते. मोती बाहेर काढल्यानंतर आकारमान व तेज यावरून मोत्यांचे वर्गीकरण करितात. सीलोनमध्ये मोती काढण्याच्या कामास मार्च महिन्याच्या दुसऱ्या आठवड्यांत सुरवात होते व हे काम सुमारे दीड महिना चालते. या दीड दोन महिन्याच्या अवधीत अनेक व्यापारी सीलोनमध्ये जातात व मोत्यांचा व्यापार करितात.


मोती तयार करणाऱ्या प्राण्यांना कालव असे म्हणतात. या प्राण्यांच्या शरिरांतून एक प्रकारचा रस बाहेर पडतो किंवा त्यांना तो रस बाहेर टाकतां येतो. कालव शिंपल्यांत असतांना जर एखादा प्राणी त्यांत शिरला किंवा एखादा वाळूचा बारीक कण आंत आला तर त्या प्राण्यावर किंवा कणावर आपल्या अंगांतून निघणाऱ्या रसाचा लेप देण्यास कालव सुरवात करितो व एकामागून एक दिलेल्या लेपांना घट्टपणा आला म्हणजे मोती तयार होत. कांद्यांत जसे एकावर एक पापुद्रे असतात तसे खऱ्या मोत्यांत एकावर एक असे पातळ थर असतात. कलचर्ड मोती एकाच

दाट थराचें बनलेलें असतें. शिंपल्यांतून मोतीं वाहेर काढल्यावर बारी सामत्यानें त्यास भोक पाडतात. सीलोनच्या किनाऱ्याजवळ असें आढळू आलें आहे कीं, मोतीं करणारे कालव आपलें स्थान सोडून जातात. जे लोकांच्या ताब्यांत हें बेट असतांना एकदां २७ वर्षे पर्यंत तेथील कालव नाहीसे झाले होते. कालव सरासरी पांच वर्षांचा झाला म्हणजे मोती तयार करितो.


हिंदुस्थानांत कराची जवळही थोडी मोतीं सांपडतात. इराण आखात, आफ्रिकेचा किनारा, कॅलिफोर्नियाचें आखात, पनामाचा उपसागर आस्ट्रेलियाचा किनारा इत्यादि अनेक ठिकाणीं मोतीं सांपडते. चीनमध्ये कांहीं नद्यांतही मोतीं सांपडतें. अर्वाचीन काळीं, शास्त्रीय शोधांमुळे सस्तु तळाशीं गेल्यावर तेथें बराच वेळ काम करितां यावें व जलचर प्राण्यांमुळे त्रास होऊं नये याकरितां लागणाऱ्या अनेक साधनांची जोड पानबुड्या देतां येते.

कालव पाळून त्याच्याकडून मोतीं तयार करवून घेण्याचें काम चिनी लोक १३ व्या शतकांत करीत असत व हें काम मोठाल्या नद्यांतून चालें. चिनीलोक बुद्धाची लहानशी प्रतिमा शिंपल्यांत घालीत व पुढें या प्रतिमेवर मौक्तिक रसाचे थर बसले म्हणजे “बुद्धाची मूर्ति आंत असलेलें मोती” तयार होई. अशा मोत्याला किंमतही फार येई. जेक्विन् नांवाच्या युरोपिय गृहस्थानें १६८० च्या सुमारास अशीच मोती प्रथमतः युरोपमध्ये वनवित होती. इताली व जर्मनी येथें हा व्यापार कमी अधिक प्रमाणानें चाले. अलीकडे जपानीं शास्त्रज्ञांनीं या कलेचा उत्तम अभ्यास करून अतीश मोठ्या प्रमाणावर मोत्यांची पैदास केली आहे व हिंदुस्थानच्या सर्व लहान मोठ्या शहरांतून तीं मोती “कलचर्ड पर्स” म्हणून विकलीं जातात व अशा तऱ्हेनें दरसाल कोट्यवधि रुपये हिंदुस्थानांतून परदेशीं जातात.

वेस्ट इंडीज जवळ कांहीं शंखांत गुलाबी रंगाची मोतीं सांपडतात



पैराडेनिया बागेंतील एक दृश्य (पृ. ११८)



मोर्ती काढणे (पृ. ८७)

कृष्णवर्णाचीही मोती क्वचित् सांपडतात. जगांत सर्वांत मोठे मोती ३ औंस म्हणजे ७॥ तोळे वजनाचे आहेत. त्याचा परीघ ४॥ इंच आहे. ते प्रस्तुत काळीं अलबर्ट म्यूझियममध्ये आहेत.

बाजारांत मोत्यांची किंमत चवावर सांगतात पण पुष्कळांस चव कसे काढितात ते माहीत नसते.

मोत्यांचे चव ठरविण्याकरितां प्रथम मोती वजन करितात. वजन करितांना रति (१ रति=३ ग्रेन) हें माप घेतात. मोती किती रति आहेत हें समजले म्हणजे पुढील रीतीने चव काढितात.

$$\frac{\text{रति}^2 \times ५५}{९६ \times \text{मोत्यांची संख्या}} = \text{घेतलेल्या मोत्यांचे चव. उदाहरणार्थ ६}$$

मोत्यांचे १० रति वजन भरले तर

$$\frac{१०^2 \times ५५}{९६ \times ६} = १३ \frac{७५}{१४४} \text{ चव होतात. एका चवाचे १०० दोकडे}$$

व एका दोकड्याचे १६ बदाम असे मानतात. चवांचा हिशेब लवकर करितां यावा ह्मणून चव दाखविणारे पुस्तकच व्यापारी लोकांजवळ असते.

ब्राह्मण हे विद्यादेवीचे उपाक समजले जातात. त्यांच्या धर्मग्रंथांत म्हणजे वेदांत “सर्वाः समृद्धयः सुवर्णेऽस्मिन् समाश्रिताः” सर्व प्रकारच्या सिद्धि सुवर्णांत आहेत ह्मणून सुवर्णधारण व संचय कर असे सांगितलेले असतांना ब्रान्हणांनी धनार्जनाकरितां दीर्घ परिश्रम केले किंवा कराविले असे दिसत नाही. स्वाति नक्षत्राच्या पावसाच्या पाण्याचे थेंब शिंपल्यांत पडले ह्मणजे मोती होते अशी समजूत अगदी थोड्या वर्षांपूर्वी कितीतरी ब्राह्मणांची होती. ब्राह्मणांची विज्ञानशास्त्रांत एवढी प्रगति मग इतर जातीबद्दल तर बोलावयासच नको. आय. सी. एस. ची परीक्षा पास होणे हें संपत्ति मिळविण्याचे प्रमुख साधन आहे व सायंकाळीं ६ वाजतां लांडा पंचा नेसणे, दिव्याच्या वाती

बारीक करणें, स्नानास ऊनपाणी थोडे घेणें हे धन संचयाचे मार्ग आहेत या दृढ समजुतीने वागणारे ब्राह्मण आजही थोडे थोडके आहेत असे नाही. यामुळे सीलोन सारख्या लहान बेटांत अक्षय्य बहाणारे संपत्तिचे द्वारे किती मोठाले आहेत व त्यांचा उपभोग इतरलोक कसा घेत आहेत याची कल्पनाही भारतीयांस येत नाही.

मोत्याचे शिपले गुंड्याकरितां, शोभेकरितां व हिंदुस्थानांत शौक्तिक भस्माकरितां तर यूरोपमध्ये कल्केरियाकार्य या औषधांकरितां सीलोनहून निर्गत होतात. सीलोनच्या किनाऱ्या जवळ नाना प्रकारचे शंख सांपडतात. हिंदुस्थानांत शंखाची कोणत्याही तऱ्हेने वाण नसतांना या देशांत शंखांची आयात होते. शंख कलकत्याकडून साफसूफ होऊन पुन्हां विक्री करितां रामेश्वरीं येतात. रामेश्वराचे देवळांत शंख व कवड्या विक्रेत्या मुसलमानांची अनेक दुकाने आहेत. कुंकू हिंदूस्त्रियांनीं लावावे, व तें मुसलमानांनीं विकावे तद्वत् शंखाची पूजा हिंदूंनीं करावी व शंखाचा व्यापार करून मुसलमानांनीं नफा मिळवावा ही गोष्ट रामेश्वरीं स्पष्टपणें कळते. उत्तम शंखास किंमतही पुष्कळच पडते, चांगल्या दक्षिणावर्त शंखास चारशें ते पांचशें रुपये पडतात.

रत्ने

प्राचीन काळीं दक्षिणाहिंदुस्थानांत रत्नांच्या खाणी पुष्कळच होत्या व तेथूनच हिज्यांचा पुरवठा सर्व जगास होई. या खाणींचा मत्ता दिलेला असे व २५ कॅरटपेक्षां जास्त वजनाचे हिरे राजास द्यावे लागत. चंद्रगिरीच्या राजाजवळ १६१४ च्या सुमारास हिज्यांनीं भरलेल्या तीन मोठाल्या पेट्या होत्या.

पृथ्वीचा जो भाग अत्यंत प्राचीन असेल त्या ठिकाणीं रत्नांच्या खाणी असतात व ज्या ठिकाणीं भूकंपानें नवीन पर्वत उत्पन्न झाले असतील त्या ठिकाणीं तेल आणि कोळसा सांपडतो असा भूगर्भशास्त्राचा नियम आहे.

आफ्रिकेचा दक्षिण भाग व हिंदुस्थान आणि हिंदुस्थान व आस्ट्रेलिया ही एकमेकांस जोडलेली होती; त्यांमध्ये समुद्र नव्हता असा शास्त्रज्ञांचा तर्क आहे.

सन १६५० च्या सुमारास हैदराबाद (निजाम) हें हिरेमाण-कांच्या व्यापाराचें आदिस्थान होतें. सर्व पृथ्वीवर एवढा रत्नांचा व्यापार कोठेही नव्हता. मीरजुम्ला नांवाचा एक सामान्य मुसलमान गृहस्थ १६३० मध्ये हिंदुस्थानांत आला आणि रत्नांचा व्यापार करूं लागला. या व्यापारांत त्याला अतोनात नफा झाला. पुढें त्याला गोवळकोंड्याच्या बाद-शहानें आपला प्रधान नेमिले. त्यानंतर मीरजुम्लानें अनेक मोठमोठीं देवा-लये लुटून रत्ने व सुवर्ण यांचा संचय केला. शिवाय हिंद्याच्या व सोन्याच्या नवीन खाणी शोधून व जुन्यांमध्ये नवीन काम करवून त्याने अपरंपार संपत्ति मिळविली. गोवळकोंड्याच्या खाणी म्हणून ज्या खाणी होत्या त्या कृष्णा नदीच्या काठीं कर्नूल व अनंतपूर या प्रांतांत होत्या व मुख्यतः व-ज्रकरूर येथे त्या विशेष चांगल्या होत्या. रामरायाच्या (विजयनगरचा राजा) खास घोड्याचा तुरा हिरे व मोत्ये यांचा होता व त्यांत कौबडीच्या अंड्या-एवढा एक हिरा होता. कोहिनूर १६५६ सालीं कृष्णेच्या कांठीं कोलूर येथें सांपडला. त्यावेळीं त्याचें वजन ७५६ कॅरट होते. हिरे, मोत्ये, पांचू, माणकें वगैरे दक्षिणहिंदुस्थानांत अतोनात असत. विजयनगरच्या साम्राज्यांत जे जे प्रवासी येऊन गेले ते ते ही संपत्ति पाहून आश्चर्यचकित झाले व त्यांनीं लिहून ठेविलेल्या हकीकतींत रत्नांचीं पुष्कळ वर्णने आलीं आहेत.

१००८-१००९ मध्ये महमदानें नगरकोट येथील स्वारींत २० मण वजनाचे मोत्ये व हिरे नेले व १३१० मध्ये अल्लाउद्दीन यानें रामेश्वरावर स्वारी करून ६१२ हत्ती २०००० घोडे ९६००० मण सोने व हजारो मोत्ये व हिरे नेले. विजयनगरच्या लुटींत तर सोने व रत्ने किती परकीयांच्या हातीं पडलीं असतील याची गणतीच नाही. या शहराची

लूट ५ महिने चालली होती. दक्षिण हिंदुस्थान हा रत्नांनी, मोत्यांनी व सुवर्णानी खचून भरलेला मुलूख पण तेथील अनेक लोकांना केवळ सारभाता करितां मळेवाल्यांची गुलामगिरी पत्करावी लागली आहे, व याचे कारण एकच कीं या लोकांनीं बलोपासना केली नाहीं.

असो दक्षिण हिंदुस्थानाप्रमाणेंच सीलोन हें अत्यंत प्राचीन असल्या-मुळे या बेटांत रत्नपुरंच्या जवळ शेंकडो लहान मोठ्या खाणी आहेत; त्यांत हिरे, माणकें, पांच, गोमेद इत्यादि नाना तऱ्हेचीं रत्ने सांपडतात. सॅफायर नांवाचे रत्न विशेषतः फार सांपडते. याचा रंग शुभ्र, पिवळा, हिरवा व गुलाबी असतो. पिवळ्या खड्याच्या किमती सामान्य माणसाला परवडण्या-इतक्या कमी असतात. माणिक अगदीं रक्तासारखें लाल असते. अलीकडे सीलोनमध्ये माणिक कमी सापडूं लागले असून गेल्या ५१६ वर्षांत पूर्वीं पेशां जास्त सुंदर आणि किंमतवान असें सॅफायर फार सांपडते. स्टार सॅफायर म्हणून जी जात आहे त्या जातीच्या खड्यावर ताऱ्याची आकृति दिसते. १९०७ सालीं जगांतील अत्यंत मोठा असा ४६६ कॅरट वजनाचा सॅफायर (कापून पैलू पाडल्यानंतरचे वजन) सांपडला. नीळ नांवाचे सीलोनी रत्न फारच सुंदर असते व त्याला अमेरिकेंतून फार मागणी येते.

कृष्णानदीच्या मुखाजवळील प्रदेश व सीलोन येथूनच पूर्वीं सर्व जगास हिरे पुरविले जात असत. परंतु १७२५ मध्ये ब्राझील देशांत रत्नांच्या खाणी सांपडल्या आणि सांप्रत ड्युटोइट्स पान, डी. बेअर्स, किंग्ले, वेल्टन, न्यू प्रिमियर या खाणींतून हिरे काढण्याचें काम चालूं आहे. लंडन सिंडिकेट नांवाच्या संस्थेनें सर्वजगांतील खाणींत सापडणारे हिरे खरेदी करण्याचा मक्ताच घेतला आहे. यामुळे वाटेलत्या व्यापाऱ्याला हिऱ्याच्या खरेदीविका्रींत लुडबुड करितां येत नाहीं.

हिरें खाणींतून कोढल्यावर त्यांना तेज असे फारच कमी असतें. रत्नांना पैलू पाडून साफ केले ह्मणजे प्रकाशाचें वक्रीभवनानें हिऱ्याचें तेज वाढतें. हिरा कापणें व पैलू पाडणें हें अत्यंत कुशलतेचें काम आहे. अँटवर्प व अँम्स्टरडॅम या ठिकाणीं उत्तम पैलू पाडणारे कुशल कारागिर आहेत व त्यांचे * मोठाले कारखाने आहेत. हे कारखानदार लोकही हिऱ्यांच्या निगतीवर नियंत्रण ठेवितात.

अलीकडे “परफेक्ट कट” ह्मणून ज्या पद्धतीस नांव दिलें आहे त्या पद्धतीने हिरा कापला ह्मणजे त्याला वरच्या वाजूस ३३ व खाली २५ असे एकंदर ५८ पृष्ठभाग (Facets) असतात. रत्नाच्या मध्यास कैव-रम् म्हणतात. रत्नाची उंची, पृष्ठभाग वगैरेचें एकमेकांशीं असणारें प्रमाण ठरलेले असतें.

सीलोनमध्ये गेल्यावर ज्याला रत्नाची पारख नाही अशा माणसानें रत्ने खरेदी करूं नयेत कारण अनेक लोक खोटे खडे विकीत असतात. रत्ने व्यावयाचीच झाल्यास चांगल्या कंपनीकडे तरी जावे. एन्. गोपाळदास अँड को. नांवाच्या कंपनीचीं दुकानें त्रिचनापाली, तंजावर वगैरे ठिकाणी आहेत, तेथे चांगला माल मिळतो. तसेंच कोलंबो येथे कॉटेज इंडस्ट्रीज सोसायटी लिमिटेड, मकान मार्कर वगैरे प्रसिद्ध दुकानें आहेत. सीलोन-मधून हिंदुस्थानांत रत्ने आणावयाची झाल्यास शेकडा ३० जकात पडते.

* हिंदुस्थानांत दरसाल एक दशलक्ष पौंड किंमतीचीं आफ्रिकन रत्ने येतात. आफ्रिकेंतून हीं रत्ने अँटवर्पला जातात व तेथून हिंदुस्थानांत येतात. या द्राविडी व्यापारी पद्धतीने जकात, व्याज व इन्शुरन्स यापारीं हिंदुस्थानचें वरेंच मोठें नुकसान होतें. शिवाय पैलू पाडण्याची कारागिरी शिकण्याचा तरुणांचा मार्गही बंद झाला आहे.

सध्यां उत्तम आफ्रिकन हिऱ्याचा भाव २५० ते ३०० रु. कॅरट असा आहे*

अमेरिकेंत न्यूयार्क शहरीं म्युझियम मध्ये ४००० निरनिराळ्या जातींचीं रत्ने एकत्र ठेविलेलीं आहेत. त्यापैकीं एका रत्नावर कुराणांतील २००० शब्द असलेला एक सुरा लिहिलेला आहे. या समूहांत हिंदतारा (Star of India) नांवाचें सीलोन रत्न ५४३ कॅरट (९ तोळे) वजनाचें आहे. दुसरें एक सीलोनमधील रत्न आहे त्याचें वजन ६१५ कॅरट आहे. आजपर्यंत जीं रत्ने पृथ्वीच्या उदरांतून मनुष्याच्या हातीं लागलीं, त्यापैकीं आफ्रिकेंतील न्यू ग्रिमियर खाणींत सांपडलेलें क्युलियन रत्न सर्वांत मोठें होतें. हें रत्न खाणींत सांपडलें त्यावेळीं त्याचें वजन ३०२५.७५ कॅरट ह्मणजे ५० तोळे होतें. तें रत्न ट्रान्सवाल सरकारने १० लाख डालर्सला विकत घेऊन १९०७ सालीं मरहूम सातवे एडवर्ड बादशाह यांस नजर केलें.

ढेकणाच्या रत्तानें हिरा भंगत नाहीं. हिरकणी हें विष नाहीं. हिरकणी खाऊन आत्महत्या केली, अशा ज्या गोष्टी आपण वाचतो त्यावर विश्वास ठेवूं नये. एखाद्या खड्याला तीव्र धार असली तर तो आतड्यांतून

* अलीकडे विशेषतः जर्मनींतून कृत्रिम रत्ने फार येतात. त्यांची परीक्षा करितांनां हुषार जव्हेरीही फसण्याचा संभव आहे. हिरा पारखण्याच्या मुख्य रीति पुढें दिल्याप्रमाणे आहेत. (१) खऱ्या हिऱ्यास कानशीने घासल्यास त्यावर खांच पडत नाहीं. (२) तोंडानें फुंकर घातल्यास आलेला ओलसरपणा खोट्या हिऱ्यावरील लवकर नाहींसा होत नाहीं, खऱ्या हिऱ्यावरील ओलावा ताबडतोब नाहींसा होतो. (३) एका बशींत पाणी घेऊन खरा हिरा आंत टाकिला तर त्याचें तेज कमी होत नाहीं. खोट्या हिऱ्याचें तेज कमी होतें. (४) खऱ्या हिऱ्यावर पाण्याचा लहान बिंदु टाकून त्याला सुईनें स्पर्श केला तर त्या बिंदूचा वर्तुळाकार मोडत नाहीं परंतु खोट्या किंवा कृत्रिम हिऱ्यावरील जलबिंदु पसरतो.

जातांना इजा करील एवढेंच. हिंदुस्थानांतून निरनिराळ्या वेळीं इतकी रत्ने व मोल्ये हिंदुस्थानांतून परक्या लोकांनीं छटून नेलीं आहेत कीं त्यांचा इतिहास अत्यंत मवाळ अशा हिंदी तरुणास संतप्त करील असा आहे.

ग्रॅफाइट किंवा प्लंबगो.

परमेश्वरानें सीलोनला ज्या अत्यंत मूल्यवान् देणग्या दिल्या आहेत त्यापैकीं प्लंबगो धातू ही होय. प्लंबगोपासून शिस्पेन्सिली करतात. प्लंबगो व शिसे यांचा अर्थाअर्थी कांहींएक संबंध नाही. सीलोनमध्ये १५० पेक्षां जास्त प्लंबगोच्या खाणी आहेत. सीलोनमधील ग्रॅफाइट इतकें उत्तम व शुद्ध ग्रॅफाइट जगांत कोठेंच सांपडत नाही.

इलीझाबेद राणीच्या वेळीं यूरोपमध्ये प्रथमतः ग्रॅफाइट उपयोगांत आलें आणि ग्रॅफाइटची पहिली खाण कंबरलंड येथे सांपडली; व १६६३ च्या सुमारास या धातूपासून पेन्सिली होऊं लागल्या. यंत्राचे निरनिराळें भाग अत्यंत मऊ राखून त्यांमधील यांत्रिक घर्षण (Mechanical Friction.) कमी करणे या धातूनें सुलभ झाल्यामुळे यंत्रशास्त्रांत एक प्रकारची क्रांति झाली आहे.

हिंदुस्थानांत त्रावणकोर, तिनेवेल्ली, विजगापट्टम्, कृष्णा व गोदावरी यांच्या कांठचा प्रदेश येथे ग्रॅफाइट सांपडते. ज्या घट्यांत ग्रॅफाइटचा उपयोग होतो त्या घट्याबद्दल हिंदुस्थानांत अज्ञान असल्यामुळे हिंदुस्थानाला या संपत्तीचा उपयोग करून घेतां आला नाही. कोरियामध्ये ग्रॅफाइट सांपडते, परन्तु ते अशुद्ध असते; यामुळे जपानची फार मोठी मागणी सीलोनला पुरवावी लागत असे. परन्तु अलीकडे जगांतील भिन्न भिन्न भारीं नव्या खाणी खणण्याचें काम चालूं आहे, शिवाय कृत्रिम ग्रॅफाइटही तयार होऊं लागले आहे.

कोलंबो येथील म्यूसियममध्ये ग्रॅफाइटचे नमुने ठेविले आहेत. आम्ही

सीलोनमध्ये गेलों, त्यावेळीं ५६ खाणी बंद झाल्यावद्दल व जपानची मागणी कमी झाल्यावद्दल तेथील वर्तमानपत्रांतून चर्चा चाललेली होती. प्रेव्हेगोच्या खाणी पहावयाच्या असल्यास “मिरिगामाकडे” जावे. कोलंबो ते गेलीमधील दक्षिण पट्यांतही बऱ्याच खाणी आहेत. कॅडी व मस्केलिया भागांतही खाणी आहेत. खडकांमधून ६ ते १२ फूट रुंदीच्या शिरा गेलेल्या सांपडतात. खाणीची खोली ५०० फूटपेक्षां जास्त असत नाही. अद्यापपर्यंत जुन्या पद्धतीने हातांत दिवा घेऊन दोराच्या साह्याने खाली उतरून ही धातू काढितात.

शिकार.

सीलोनमध्ये डोंगराळ व जंगलाने व्यापलेला भाग बराच असल्यामुळे शिकारीची सोय चांगली आहे. नोव्हेंबर ते जूनचे आरंभापर्यंत शोकी लोक शिकारीकरितां येथे जात असतात.

सीलोनमध्ये बंदरावर पाय ठेवतांच जवळ असलेली हत्यारे व दाख-गोळा कस्टम अधिकाऱ्यांस दाखवावा लागतो, व बंदुक वापरण्यावद्दलची फी भरावी लागते. फीचा आकार बंदुकीची जात व आकार यावरून ठरविलेला आहे. शिकारीच्या परवानगीस परकीयांस ३०० रुपये पडतात. हत्तीची शिकार करण्यास स्पेशल परवाना लागतो.

सीलोनमध्ये रानटी रेडे फार आहेत व ते कधी कधी रेल्वे लाइनवरही जाऊन बसतात. गाडी आली तरी दूर न जाण्याइतका उद्दामपणा करून प्राणास मुकतात. तथापि रेड्याची शिकार करण्यास परवानगी मिळत नाही. रानडुकर सर्वत्र आहे. तसेंच निरनिराळ्या तऱ्हेचे हरीण व पक्षी हेही पुष्कळच आहेत. शिकारी लोकांचे असे मत आहे की, जगांत शिकारीकरितां अच्युत्तम असे जे प्रदेश आहेत त्यांत सीलोन हा एक आहे.

सीलोनमध्ये वाघही आहेत. चांगला वाघ ७ फूट लांबीचा सांपडतो.

व याची वस्ति बहुतेक सर्व पर्वतावर आहे. नद्यांमधून वीस वीस फूट लांबीच्या सुसरी आहेत. मोठे सांपडतात तेथील समुद्रभागांत शार्क मासे वरेच आहेत.

दाट जंगलामध्ये हत्तींचे कळप राहातात. कधीकधी एका कळपांत १०० चे वरही हत्ती असतात. कधीकधी हे एखाद्या खेड्याजवळ येऊन शेतीचे भयंकर नुकसान करितात. अशावेळीं या कळपांचे मार्गे लागून कित्येक हत्ती पकडण्यांत येतात. हा हत्ती पकडण्याचा प्रसंग इतका बहारीचा असतो व त्यावेळीं ही गम्मत पहणारांचीही इतकी गर्दी होते की, ज्याने हा रोमांचकारी प्रसंग प्रत्यक्ष डोळ्याने पाहिला असेल त्याच्या अंतःचक्षुपुढून तो जन्मभर जाणार नाही. हत्तींना पकडण्याचा प्रसंग पहाण्यास परवानगी काढावी लागते.

मजुरांची स्थिति.

पाश्चात्य लोकांनीं आफ्रिका, अमेरिका व भूमध्यसमुद्रांतील बेटे या ठिकाणीं वसाहत करावयास सुरवात केल्यानंतर त्यांना मजुरांची वाण पडू लागली. मजूर असल्याशिवाय फॉरेस्ट तोडून जमीनी तयार करणे व शेती करणे अशक्यच होते.

काहीं ठिकाणीं हीं कामे प्रथमतः गुलामाकडून करून घेत असत. नंतर हिंदुस्थानसारख्या देशांतून काहीं मुदतीने मजूर परदेशीं जाऊ लागले व विशेषतः मॉरिशस, नाताळ, फिजी, कॅनडा इकडे हजारो मजूर दरसाल कामाकरितां वाहेर जातात. या मुदतबांदी पद्धतींत पुढील गोष्टींचा मुख्यतः समावेश होई.

(अ) मुदत संपेपर्यंत मजुराला स्वतंत्रपणे रहातां येत नसे.

(ब) मजूर ही मालकाची मालमत्ता समजली जाई व मालकाची नौकरी करण्यास मजूर बांधलेला असे व त्याचे मजूरीचे दरही ठरलेले असत.

या दोन गोष्टीमुळे गुलामगिरी आणि मुदतबंदी यामध्ये एक प्रकारचे साम्य उत्पन्न झाले आहे. गुलामगिरीचे अनिष्ट परिणाम मुदतबंदी पद्धतीत उत्पन्न होऊं नयेत ह्यानून सरकारने वेळोवेळीं कायदे केले व अनेक वेळां कमिशनही बसविली, तथापि भूतदयेचा पूर्ण अभाव असणारे कित्येक मालक व वेइमानी दलाल यांच्या कारस्थानामुळे अनेक चांगले कायदे पुस्तकांतले पुस्तकांतच राहून मजुरांवर फारच अन्याय होऊं लागला ह्यानून १९१० मध्ये ना. गोखले यांनीं ही पद्धति निदान नाताळपुरती तरी बंद करावी असा ठराव आणिला आणि तो हिंदुस्थानसरकारने मान्यही केला. त्यानंतर १९१९ मध्येही पूर्वीची मुदतबंदी पद्धतिबद्दल निराळीच पद्धति उत्पन्न करण्याकरितां लंडनमध्ये एक कमिटी बसून तिचाही एक रिपोर्ट प्रसिद्ध झाला व तिच्या रिपोर्टांतील कित्येक सूचना मान्य होऊन त्याप्रमाणे मजुरांच्या निर्गतीवर नियंत्रण ठेवण्यांत येऊं लागले तथापि परदेशांतील मजुरांची स्थिति अद्याप बरीच असमाधानकारक आहे. वर्तमानपत्रांतून कित्येकदां मजुरांच्या हीन परिस्थितीची वर्णनें येतात, व त्यामुळे सीलोनमध्ये मजुरांची स्थिति कशी आहे, याबद्दल बऱ्याच लोकांनीं मला प्रश्न विचारिले. तेव्हां सीलोनमधील मजुरांबद्दल मला थोडीसी माहिती देणे जरूरच आहे.

हिंदी मजूर आणि त्यांचे परदेशगमन आणि वास्तव्य याबद्दल पुष्कळशा सुशिक्षितांस फारच थोडी माहिती आहे. त्यांनीं मुदतबंदी व विनमुदतबंदी मजूर परदेशांत कां व कसे जातात व परदेशीं त्यांनां कसे वागविण्यांत येते याबद्दल माहिती जरूर मिळवावी कारण मजुरांचा प्रश्न सध्यांचा राजकारणांत विशेष महत्त्व पावलेला आहे.

सीलोनमध्ये मद्रास इलाख्यांतूनच विशेषतः मजूर जातात. ते तेथे मुदतबंदी पद्धतीनें जात नाहींत. या मजुरांची लोकसंख्या सुमारे ५।६ लाख असते. मजुरांची भरती करणारे कित्येक लोक मद्रास इलाख्यांत फिरतात व ते नानाप्रकारच्या गोष्टी मजुरांच्या मनांत मरवून त्यांना मळ्यांवर धेऊन



चहाच्या मळ्यांतील काम करणारी मद्रासी स्त्री (पृ. ९६)

जातात. प्रत्येक मजूरामागे मजूरभरत्यास पैसा देऊन मजुरांस सीलोनमध्ये पाठविण्यास मदत केली जाते असें दिसते. मजूरभरत्यांच्या भलत्या थापांना भुलून कित्येकदां सुशिक्षित लोकही मजुरांमध्ये सांपडतात. सन १९१३ मध्ये एका महाराष्ट्रीय गृहस्थाचे पत्र केसरीत प्रसिद्ध झाले होते व त्याबद्दल नामदार परांजपे यांनीं मुंबई सरकारास प्रश्नही विचारले होते.

मजुरांच्या सुखसोयीकरितां सीलोन सरकारने अनेक कायदे केले आहेत. उदाहरणार्थ किमान मजुरीचे दर ठरविले आहेत, मजुरांच्या चाळी कशा असाव्यात याचे नियम ठरविलेले आहेत, मुलांचें शिक्षण, स्त्रियांची प्रसूति, वैद्यकीय मदत, इत्यादि बाबीबद्दल कायदे आहेत परंतु बहुतेक कायदे पुस्तकांतच रहातात आणि मजुरांना अनेक प्रकारे त्रास भोगावा लागतो.

आजारीपणांत औषध मिळत नाही. पुरेशी मजुरी पदरांत पडत नाही. एवढेच नव्हे तर कर्ज वाढतच जाते आणि या कर्जांमुळे स्वदेशीं परत येता येत नाही व मळ्यांतलें जीवन अत्यंत कष्टमय होतें. मजुरांच्या स्थितीबद्दलची प्रत्यक्ष पहाणी करून अनेक लोकांनीं वरीलप्रमाणें वस्तुस्थितीचें चित्र रेखाटलेलें आहे.

आम्ही सीलोनमध्ये गेल्यानंतर प्रत्यक्ष मजुरांच्या चाळींत जाऊन प्रत्यक्ष स्थिति अवलोकन करणें व ८।१० वर्षांपूर्वी मजुरांची जी स्थिति होती तिच्यांत कांही बदल झाला आहे कीं नाहीं हें पहाणें आम्हांस शक्य नव्हतें; म्हणून जे जे हिंदी व सीलोनी सुविद्य असे लोक भेटले त्यांचेजवळ मजुरांच्या स्थितीबद्दल आम्ही चौकशी केली. चौकशी करितांना बहुतेकांनीं अलीकडे थोडी सुधारणा झाली आहे असें सांगितलें.

सांप्रत व्यापारधंद्यांत थोडी पिछेहाट झाल्यामुळे सीलोन मधून बरेच मजूर स्वदेशीं परत जात आहेत. आम्हांस दररोज सीलोन मधून परत जाणारे मजुरांची गाडी दिसे. त्या गाडींत विवस्त्र, कुश आणि सर्वप्रकारे

कैंगाल असें मजूर दिसत! मजुरांच्या जवळ संसाराचें सामानही फारच अल्प असे. त्यांच्या बरोबर असणारी मुलें खुजी व रोगट दिसत. सध्यां व्यापार मंदीमुळे सर्व ठिकाणाहून मजूर स्वदेशीं परत येत आहेत व त्यांची स्थिति फारच हलाखीची झालेली दिसते.

भौतिक शिक्षण—प्राथमिक शिक्षणाचा प्रसार सीलोनमध्ये चांगलाच झालेला आहे. सीलोनमध्ये बुद्धधर्म प्रचलित असल्यामुळे इंग्लिश अमदानीपूर्वी तेथें बुद्धविहारांची संख्या फारच मोठी होती व त्या विहारांतून बुद्धभिक्षु प्राथमिक शिक्षणाचें कार्य करीत, यामुळे सिलोनमध्ये साक्षरतेचा प्रसार बराच झालेला होता. ज्या ज्या देशांत बुद्धधर्म प्रचलित होता किंवा आहे तेथें तेथें साक्षरतेचा प्रसार जास्त आहे. इंग्लिश अमदानीनंतर हिंदुस्थानांतील शाळा खात्यासारखें शाळाखातें तेथेंही सुरू झालें व त्यामुळेही साक्षरता वाढली. सीलोनचा वाढता व्यापार हाही साक्षरतेच्या प्रसाराला एकप्रकारें उपकारक झाला. पुरुषांमध्ये शेंकडा ७० लोक साक्षर आहेत. स्त्रियांमध्येही साक्षरतेचें प्रमाण बरेंच मोठें आहे. प्राथमिक शाळांच्या इमारती बहुतेक ठिकाणीं चांगल्या आहेत. सुमारे शंभर ते हजार विद्यार्थ्यांस शिक्षण देतां येईल एवढ्या शाळांच्या इमारती आहेत. प्राथमिक शाळांत शिक्षणोपयोगी साहित्य पुष्कळ असतें. प्रत्येक शाळेंला बाग बहुधा आहेच. प्राथमिक शाळांतून इंग्रजी शिकविण्याची सोय असते. मुलगा तिसऱ्या इयत्तेंत गेला कीं, त्यास इंग्रजी शिकावें लागतें. मद्रास इलाख्यांतही इंग्रजी शिक्षणाची सुरुवात प्राथमिक शाळांतच होते. यामुळे बहुतेक शिक्षित लोकांस थोडेफार इंग्रजी समजते. नऊ दहा वर्षांचीं मुलें इंग्रजी कितपत जाणतात हें पहाण्याकरितां मी अनेक मुलांबरोबर संभाषण केलें, व त्यावरून सिंहली मुलांना इंग्रजी भाषेचें ज्ञान चांगल्या तऱ्हेनें प्राप्त झालेलें असतें असें माझे मत झालें. सिंहलद्वीपांत प्राथमिक शिक्षण सक्तीचें आहे. माध्यमिक शिक्षणाकरितां मिडलस्कूलस् व हायस्कूल्स्ही बरींच आहेत.

हिंदुस्थानांत माध्यमिक शिक्षणाकरितां जितकी फी द्यावी लागते तिच्या तिप्पट फी सिलोनमध्ये द्यावी लागते. औद्योगिक शिक्षणाची उत्तम सोय कोठेही नाही. या द्विपांत युनिव्हर्सिटी सुरू होण्यापूर्वी विद्यार्थी 'केंब्रिज स्कूल सर्टिफिकेट एक्झॅमिनेशन,' 'लंडन मॅट्रिक्युलेशन' व 'इंटर-मिजिएट एक्झॅमिनेशन' या परीक्षांना बसत. लंडन बी. ए. किंवा बी. एस्. सी. च्या परीक्षेकरितांही कांहीं विद्यार्थी खासगी तऱ्हेने तयारी करीत. १९३० च्या सुमारास सीलोन मध्ये युनिव्हर्सिटी स्थापन झालेली आहे. गेल्या दोन तीन वर्षांत सीलोनमध्ये सुशिक्षित तरुणांत बेकारी माजलेली आहे व बेकारीच्या प्रश्नाकडे तेथील जनतेचे व सरकारचे लक्ष्य गेलेले आहे.

धार्मिक शिक्षण:—बुद्ध धर्माचा प्रसार या द्वीपांत फार प्राचीन-काळीं झाला पण पोर्तुगीजांची सत्ता स्थापन झाल्यावर त्यांनीं बुद्धधर्माचा पाडाव करण्याकरितां नाना प्रयत्न केले. पोर्तुगीजांनीं एक कायदा असा केला होता कीं, ज्यांचीं लग्ने क्याथोलिक धर्माप्रमाणे झालीं नसतील त्यांच्या संततीस त्यांचे कायदेशीर वारस समजण्यांत येऊं नये. यामुळे अनेक गृहस्थ जरी बौद्ध धर्मास मानीत तरी वारसहक्काकरितां ते आपला लग्नविधि पाश्चां-कद्धन करवीत व तो चर्चमध्ये नोंदवीत. याचा साहजिक परिणाम असा झाला कीं, कोलंबोसारख्या पोर्तुगीज वस्तीच्या ठिकाणीं बौद्धभिक्षूंचे दर्शनही मिळणें कठीण झालें.

इंग्लिशांच्या अमदानींत बौद्ध धर्माला कोणत्याही प्रकारें त्रास झाला नाही; एवढेच नव्हे तर बौद्ध विहारांना पूर्वीच्या राजांनीं दिलेलीं इनामे कायम झालीं व इंग्लिश अधिकाऱ्यांनीं बुद्धधर्मीय उत्सवादिकांस व्यत्यय येऊं दिला नाही. पुष्कळशा इंग्रज विद्वानांनीं बुद्धधर्मावर इंग्रजींत पुस्तके लिहिलीं व पालीटेक्स्ट बुककमिटीने तिपिटक [बुद्धधर्मग्रंथांचे नांव] रोमन लिपींत छापून प्रसिद्ध केले. या सर्व गोष्टीमुळे बुद्धधर्माच्या अध्ययनास चालना मिळाली व कोलंबो येथे “ विद्योदय विद्यालय ” नांवाचा मठ स्थापन झाला व तेथे पाली व संस्कृत भाषांचें अध्ययन करण्याची सोय

करण्यांत आली. या विद्यालयामुळे सिंहलद्वीपांतांल भिक्षुवर्गांत धर्मज्ञानाचा चांगलाच प्रसार झाला आहे. बुद्धधर्माचा अभ्यास करण्याकरतां, येथे हिंदुस्थान, जपान व यूरोप आणि अमेरिका येथून अभ्यासक येतात. सयामच्या राजाचे बंधु येथे भिक्षु होऊन राहिले होते.

येथपर्यंतच्या माहितीवरून या द्वीपांत भौतिक व धार्मिक शिक्षणाबद्दल काय स्थिति आहे याची वाचकांस सामान्य कल्पना येईल असे वाटते. चहाच्या मळ्यांत जाणाऱ्या मजुरांच्या मुलांचे शिक्षण हा एक शिक्षणांतील महत्वाचा भाग असल्यामुळे त्याबद्दलचीही थोडी माहिती पुढे दिली आहे.

मजुरांच्या मुलांचे शिक्षण:—चहाचे व रबराचे मळ्यांवर जी मजुरांची मुले असतात त्यांचे शिक्षणाबाबत १९२० च्या आर्डिनन्स नंबर १ प्रमाणे काम चालते. या आर्डिनन्सची बजावणी १९२४ नंतर विशेष होऊ लागली.

या आर्डिनन्सने मळ्याले व मजूर यांजवर पुढील प्रमाणे नियंत्रणे घातली आहेत.

१) ज्या इस्टेटीवर २५ किंवा त्याहून जास्त मुले ६ ते १० वर्षांच्या वयाची आहेत तेथे सुपरिटेंडंटने

[अ] मुलांच्या प्राथमिक शिक्षणाची सोय केली पाहिजे

[ब] योग्य शिक्षक नेमिले पाहिजेत

[क] शाळागृह बांधून दिले पाहिजे किंवा योग्य इमारत दिली पाहिजे.

[ड] शाळेत येणाऱ्या लायक मुलांचे रजिष्टर ठेवण्यास शिक्षकांस मदत दिली पाहिजे.

२) (अ) शिक्षकाने दर माहिण्याच्या १० व्या तारखेच्या आंत शाळेत येण्यास लायक अशा मुलांचे रजिष्टर दुरुस्त करून बराबर केले पाहिजे.

(व) दररोजचें हजेरी पत्रक बरोबर ठेविलें पाहिजे.

(३) मुलें दररोज शाळेंत पाठविण्याची जबाबदारी पालकांवर असते.

ज्या ठिकाणीं २५ मुलें नाहींत अशा मळ्यांतील मुलांनीं शेजारच्या गांवच्या शाळेंत जावें, किंवा दोन मळेवाल्यांनीं डायरेक्टरची मंजुरी घेऊन समईक शाळा चालवावी. मुलांनां कित्येकदां २ ते ३ मैल पर्यंतही शाळेकरितां जावें लागतें.

कायद्याची अंमलबजावणी बरोबर व्हावी म्हणून पुढील प्रमाणें शिक्षाही ठरविल्या आहेत.

(१) पालकांनीं मुलें पाठविलीं नाहींत तर त्यांना दंड होतो.

(२) रजिष्टरें बरोबर राखिलीं नाहींत तर शिक्षक व सुपरिंटेंडंट हे दंडास किंवा शिक्षेस पात्र होतात. दंड २० रु., शिक्षा १ महिना.

(३) सुपरिंटेंडंटने शाळागृह बांधून देण्याची टाळाटाळ केली तर गव्हर्नरला कोणीतरी अधिकारी नेमून शाळागृह बांधवून घेतां येतें व झालेला खर्च मळेवाल्यांच्या मालावर जति नेऊन वसूल करितां येतो.

सामानः—

(१) शाळेंत येणाऱ्या प्रत्येक मुलाकरितां डेस्क व बेंच असलेच पाहिजे असा नियम आहे. या नियमाची वजावणी इन्फंट क्लासाबाबत मात्र सक्तीनें केली जात नाहीं.

(२) पुस्तकें, नकाशे वगैरे शाळेंला सुपरिंटेंडंटनें पुरवावीत असा नियम आहे.

शाळांची वेळः—दहा वर्षांच्या आंतील मुलाला मळ्यावर कोणतही कामास लावण्याची मनाई आहे. म्हणून सुमारे ८ ते १ पर्यंत (५ तास)

शाळा भरतात. ५ तासांपेक्षा जास्त शाळा चालविण्यास डायरेक्टरची मनाई नाही. वेळापत्रक, अभ्यासक्रम इत्यादि बाबतीत सुपरिंटेंडंटला शाळाखाते सल्ला देते. १० वर्षांच्या आंतील मुलांना दुपारी ४ नंतर शाळेत ठेवतां कामा नये असा नियम आहे. दुवक्त पद्धतीनेही शाळा भरविल्या जातात.

या मळ्यावरील शाळांना सरासरी हजेरीवर प्रत्येक मुलास ७ रु. प्रमाणे सरकारी ग्रेट मिळते. शाळेच्या परीक्षांच्या निकालावरही ग्रेट मिळते.

सिंहली शिक्षकांची सातवी यत्ता तरी पास झालेली असावी लागते. हिंदुस्थानांतून मद्रासी शिक्षकही सीलोनमध्ये पुष्कळ जातात. अनपास शिक्षकास वार्षिक पगार २४० रु. मिळतो, ट्रेड शिक्षकास ४८० पर्यंत पगार मिळतो. दुवक्त पद्धतीने शिक्षकांच्या शिक्षकास जास्त पगार मिळतो.

इस्टेटीवरील शाळांत पांच यत्ता पर्यंत शिक्षण मिळते. ज्या ठिकाणी शाळा नसल्यामुळे किंवा शाळा फार दूर असल्यामुळे मुलांस शाळेत पाठवितां येत नाहीं तेथे मुलांची शिक्षणाची सोय 'खासगी पद्धतीने केली आहे' अशी पालकास डायरेक्टरची खात्री पटवावी लागते. एवंच कोणतेही मूल निरक्षर राहूं नये याबद्दल सीलोन सरकार काळजी घेते असे दिसते.

सिंहलद्वीपांतील प्रसिद्ध शहरे व प्रेक्षणीय स्थळे

येथपर्यंत सीलोनची शेतकी, त्यांत होणारीं नानाप्रकारची पिकें, खनिज संपत्ति इत्यादि विषयांची माहिती दिल्यानंतर या पुढे प्रेक्षणीय शहरे व स्थळे यांचे वर्णन दिलेले आहे. या वर्णनावरून मुख्य मुख्य शहरांबद्दल वाचकांस माहिती मिळेल.

कोलंबो:—हे सीलोनमधील मुख्य शहर आहे. तेथील लोकसंख्या २॥ लाखावर आहे. रस्ते मोठाले असून डामरी आहेत. लहान गल्या मात्र आपल्याकडील रस्त्याप्रमाणे खडीच्या आहेत. शहराच्या जुन्या भागांत

वस्ति थोडी दाट आहे पण असा भाग थोडा आहे. रस्त्यांच्या कडेला नानाप्रकारचीं झाडे आहेत त्यामुळे पुष्कळशा रस्त्यांवरून सावलीतून जाता येते. पुष्कळशा घराभोवतीं मोकळी जागा असून त्यांत पोफळी, केळीं, नारळी वगैरेचीं झाडे आहेत.

या ठिकाणीं नाना धर्मांचे लोक आहेत. कोलंबो हें मोठें बंदर असल्यामुळे नानादेशचे लोक येथें प्रत्यहीं येत असतात. शहर अगदीं पाश्चात्य पद्धतीचें दिसते. समुद्राच्या पूर्वे किनाऱ्यास गॅलिफेस हॉटेल नांवाचे प्रसिद्ध हॉटेल आहे. सीलोनचे सेक्रेटेरियेट बिल्डींगही तेथें जवळच आहे. बंदराच्या पश्चिम बाजूस 'सी-रोड'(एका भागाचें नांव) आहे तेथें केवळ शाकाहारी लोकांची रहाण्याची व जेवणाची सोय असणारी हाटेले आहेत.

बंदर दक्षिण बाजूस आहे व बंदराचे दक्षिणेस डच लोकांनीं बांधलेला किल्ला होता. कोलंबो येथें अरमार आणि फौज आहे. बंदरापासून उत्तरेकडे जाणाऱ्या मोठ्या रस्त्यावर नानातऱ्हेचीं दुकाने आहेत. कांहीं दुकानांतून सीलोनमध्ये सांपडणाऱ्या रत्नांचें निरनिराळे दागिने व सुटी रत्ने विक्रीकरितां ठेविलेली दिसतात. रस्त्यांतून रत्नांची विक्री करणारेही फिरत असतात. रत्नांची परीक्षा नसणारे परकी लोक आपला खिसा रिता करून परत जाणारे व नंतर पश्चात्ताप पावणारे मधून मधून दिसतात.

शहराचा विस्तार सुमारे ८।१० मैल लांबीचा आहे. स्टेशनपासून सुमारे ७ मैलांवर 'वेलवटि' हणून एक भाग आहे तेथें कापडाची एक गिरणी आहे. प्रत्येक वाण्याच्या दुकानांत किंवा धान्याच्या दुकानांत सुकी मासळी विक्रीकरितां असतेच. त्यामुळे शाकाहारी माणसास जरा कसेसेच वाटते. सिंहली लोक विडा खाणारे वस्ताद आहेत पण त्यांचा विडा काता शिवाय तयार केलेला असतो व सुपारी बहुधा ओली असते. लहान लहान दुकानांतून मोठमोठाले केळीचे वड विक्रीकरितां टांगून ठेविलेले दिसतात. कोलंबो येथें एक म्यूझियम आहे. हें रोज सकाळीं १०

ते सायंकाळीं ६ पर्यंत खुलें असतें. रविवारीं मात्र दुपारीं ३ ते ६ पर्यंतच खुलें असतें. त्यांत निरनिराळ्या काळच्या बुद्धाच्या मूर्ति, सिंहली लोकांचे अलंकार, रुप्याचे व हत्तिदंति काम, वगैरे नानाविध पदार्थ आहेत. तसेंच एक प्राणि संग्रहालय आहे तेथे वरेच प्राणी आहेत, मुंबई व मद्रास येथील संग्रहांचें मानानें हें फारच कमी दर्जाचें आहे. येथे सीलोन-मध्ये सापडणारा 'बोवा' नांवाचा एक सर्प आहे, त्याचें वजन १८७ पौंड असून लांबी २७ फूट आहे.

कोलंबो येथे मोटार सर्विहसनें एका भागांतून दुसऱ्या भागांत जाता येते. मोटारीचे दर सरकारने आंखून दिलेले आहेत. दिवसापेक्षां रात्रीं १० नंतर भाडे अधिक पडते. पुणे, मुंबई शहरासारखे येथे टांगे नाहींत. जपानमधील रिश्वा मात्र शहरभर मिळतात. रिश्वेत एका माणसासच बसतां येते. शिवाय हें वाहन माणसाने ओढिले जाणारे असल्यामुळे २।३ मैलाच्या प्रवासास थोडेसें निरुपयोगीच पडते.

वैलगाड्या फारच मोठ्या असतात. त्यांच्या वरच्या तट्यावर बहुधा माडाचीं पाने असतात, पाण्याचें तुषार गाडींत येऊं नयेत ह्मणून पुढील आणि मागील वाजूस तट्याचें टोक वरेंच पुढें आणिलेले असतें.

कोलंबो येथे गोड्या पाण्याचे मोठे तळे आहे. त्याचें क्षेत्रफळ ४१६ एकर आहे. तळ्याच्या कांठाला निरनिराळ्या प्रकारची ताडांची व माडांची झाडे आहेत. या तळ्यांत मध्यभागीं एक लहानसें बेट आहे. डच लोक 'कैद्यांनीं पळून जाऊं नये' म्हणून त्यांस रात्रीं येथे ठेवीत असत व यावरून त्या बेटास गुलामां बेट असें ह्मणतात. सध्यां तें बेट लहानसा पूल बांधून जमीनीस जोडलें आहे.

केलनी नदीच्या कांठीं बुद्धाचे प्राचीन असे "केलनी" नांवाचें मंदीर आहे या देवळाचा जीर्णोद्धार १३०१ मध्ये झाला. कोलंबोपासून हें देऊळ अगदीं जवळ आहे. तेथे रेल्वेनें किंवा मोटारनें जातां येते.

पौर्णिमेच्या दिवशी (बुद्धलोक पौर्णिमेस गेया म्हणतात) हजारो लोक हातांत फळे व फुले घेऊन या देवळाकडे जातांना दिसतात. या देवळांत बुद्धाची प्रचंडमूर्ति (आडवी) आहे.

कोलंबो पासून सुमारे ९ मैलावर “माऊंट लॅव्हिनिया” नांवाची समुद्र-कांठी एक सुंदर टेकडी आहे. तेथून समुद्राचा व एकंदर सृष्टिसौंदर्याचा फारच नामी देखावा दिसतो. कोलंबोस येणारे प्रवासी बहुधा येथे गेल्या-शिवाय राहात नाहीत.

गॅलफेस हाटेल जवळील पटांगण ह्याणजे मुंबईची ‘चौपाटी’ आहे असे म्हणण्यास हरकत नाही. रमजान सारख्या सणाचे वेळीं या ठिकाणी अफगाण व पटाण लोकांचे नाच होतात, तसेच एप्रिल तेरालाही (सिंहली लोकांचे नवीन वर्ष या दिवशी सुरू होते) हें पटांगण उत्सवानें खुलून गेलेले दिसते.

ग्रँट ओरिएंटल हाटेलच्या शेजारी “मकन मार्कर” च्या इमारतींत खालचा एक संबंध मजला रत्नांकरितां राखून ठेविलेला आहे. व त्यांत नानातऱ्हेचीं रत्ने व रत्नांचे दागिने ठेविलेले आहेत. तेथील रत्ने व दागिने कोलंबोला गेल्यानंतर पाहिल्या शिवाय राहूं नये. हा रत्नांचा संग्रह विक्रीकरितां नाही.

ग्रँट ओरिएंटल हाटेलजवळ ‘अबदुल गफूर जव्हेरी’ यांची एक इमारत आहे. या इमारतींतही नानाप्रकारचीं रत्ने व मोत्ये आहेत. हा संग्रह फुकट पहाण्यास मिळतो. या ठिकाणीं मालाची विक्रीही करितात.

कोर्टेज इंडस्ट्रीज सोसायटीचे एक दुकान आहे तेथे सीलोन पद्धती-च्या नानाप्रकारच्या वस्तु मिळतात. हें दुकान हाटेलमध्येच आहे.

कॅडी

समुद्र सपाटीपासून १७६० फूट उंचीवर एका रम्य अशा दरींत सुमारे ३५ हजार वस्तीचे हें गांव वसलेले आहे. भोवतालीं सर्वत्र उत्तम

वनश्री आहे. कॅंडीच्या शेवटच्या राजाने गांवाजवळील एका दरीचे तळें बनविलें, सांप्रत या तळ्याचे शेजारींच बुद्धभिक्षूंचा मठ आहे. तळ्याचें दक्षिण अंगास बुद्धाचा दांत असलेलें प्रसिद्ध देवालय व क्रीकेटचें क्रीडांगण आहे. या तळ्यांतही एक बेट होते व त्या बेटावर राणीने कांहीं अपराध केला ह्मणजे राजा तिला कोंडून ठेवीत असें.

सन १८१५ सालीं कॅंडी इंग्लिशांच्या ताब्यांत आलें. त्यावेळीं कॅंडीच्या सरदारांस इंग्लिशांकडून कांहीं जहागिर देण्यांत आली. सीलोनच्या गव्हर्नरांच्या हस्ते त्यांना पदके मिळालेलीं आहेत. हीं पदके सरदार लोक कांहीं विशिष्ट प्रसंगीं धारण करितात. कॅंडीच्या सरदारांचा दरबारी पोषाख फारच थाटामाटाचा असतो. सुमारे ३० ते ४० वार लांबीचें जरीकांठीं शालू ते कमरेस बांधतात. डोक्यावरील पागोटें किंवा शिरोभूषणही मोठे विचित्र असतें. भडक रंगाचें सुंदर जाकीट ते अंगांत घालतात. या सरदारांच्या अंगावर नानातऱ्हेची रत्ने असतात, ते आपले शरीर रत्नांनीं मढवून काढितात असें ह्मणण्यास हरकत नाहीं. या सरदारांच्या तरवारीच्या मुठीही रत्नखचित अशा आहेत.

कॅंडीच्या भोंवतालें उंच टेकड्या असल्यामुळे बशींत पडलेल्या माशीप्रमाणें हें शहर आहे असें वर्णन एका लेखकाने केले आहे. कोलंबोहून कॅंडीस मोटारनें जाण्यास उत्तम डामरी सडक आहे. यूरोपियन प्रवाशाकरितां उत्तम हाटेल आहे. केवळ वनस्पत्याहारी लोकांकरितां ब्राह्मणांची खाणावळ आहे. रस्ते फारच चांगले असून इमारती सुंदर आहेत. येथे व्यापारही बराच मोठा चालतो.

कॅंडी:— दलद मलिगव — [दलद—दन्तावशेष, मलिगव—देऊळ]

जगांतील अत्यंत प्राचीन असें जे ऐतित्थ्य अवशेष आहेत त्यापैकी भगवान् बुद्धाचा दांत हा एक आहे. कीर्तिश्री मेघवर्ण राजाचें कारकीर्दीत ३०४ ते ३२४ च्या सुमारास कलिंग देशाहून हा दांत सीलोनमध्ये



विक्रमराजसिंहाने बांधलेला कॅंडी येथील तलाव . (पृ. १०६)

आणिला असे म्हणतात. हा दांत उजव्या बाजूचा सुळा आहे असे
 ह्मणतात. त्याची लांबी २॥ इंच आहे, यावरून हा दांत माणसाचा
 नसावा असे अनेकांचे मत आहे. 'हा दांत' एका रत्नजडित पेटीत ठेवि-
 लेला आहे, व तो लोकांना क्वचितच दाखविण्यांत येतो.

ही पेटी ज्या खोलीत ठेविली आहे ती फक्त सकाळी व सायंकाळी
 आराधनेच्या वेळी उघडली जाते. दरवर्षी आगस्ट महिन्यांत मोठा उत्सव
 होऊन या पेटीची मिरवणूक निघते. या उत्सवास 'पेरहारा' असे ह्मणतात.
 उत्सव १० दिवस (पंचमीपासून पौर्णिमेपर्यंत) असतो. त्यावेळी कॅडीचे
 सरदार सर्व लव्याजम्यानिशीं हजर असतात. ही मिरवणूक रात्री निघते व
 त्यावेळी फारच उत्तम शोभा दिसते. बुध्दधर्मीयांचा या दांताबद्दल फारच
 मोठा आदर आहे त्यामुळे लक्षावधि लोक या दांताच्या दर्शनास येतात.
 या उत्सवास चीन, जपान, ब्रह्मदेश येथूनही कांहीं लोक येतात.
 बाहेर व त्यामुळे होणारे दंगे—बुध्दलोक आणि मुसलमान यांचे—येथेही होतात
 त्यामुळे ज्या दिवशी ही मिरवणूक निघते त्या दिवशी पोलिसास कामही
 जास्त असते.

ज्या देवळांत हा दांत ठेवलेला आहे त्यास "दलद मलिंगव" असे
 म्हणतात. देवळाचा कांहीं भाग तेराव्या शतकांतला आहे. दांत एकांत-
 एक वसणाऱ्या सात पेठ्यांत आहे. पेठ्या सोनेरी असून सर्व रत्नखचित
 आहेत. दांत सोनेरी कमळाला सोन्याच्या सांखळीने गुंताविलेला आहे.
 उत्सवाचेवेळी दांत देवळांत असतो, फक्त पेटीचीच मिरवणूक हत्तीवरून
 मोन्याच्या पालखीतून काढितात.

देवळाला जोडून "ओरिएंटल लायब्ररी" आहे या ग्रंथसंग्रहालयांत
 पुष्कळ जुने ग्रंथ व ताडपत्रावरील पोथ्या आहेत.

देवळाच्या शेजारीच "कॅडियन आर्ट सोसायटी" नांवाची निमसरकारी
 संस्था आहे. तेथे अगदी जुन्या पध्दतीने व जुन्या तऱ्हेचे काम केले

जाते, कारागिरांची वस्त्रे विणण्याची व दागिने करण्याची हत्यारे सुध्दां (ज्या वेळीं कॅडीचे राजे येथें राज्य करित होते त्यावेळची म्हणजे सुमारे ७१८ शतकांतलीं) पूर्वीच्या पध्दतीचीं आहेत. यामुळे पूर्वीची कारागिरी कशी होती, काम कसे केले जात असे ते येथे प्रत्यक्ष पहावयास सांपडते व जुन्या सीलेनी पध्दतीचे पदार्थही खरेदी करितां येतात.


सध्यांच्या सरकारी कचेरी समोर पूर्वीचा सभामंडप आहे. कॅडीच्या प्राचीन शिल्पशास्त्राचा नमुना म्हणून ही इमारत प्रसिध्द आहे. कॅडीच्या जुन्या राजवाड्यांत सांप्रत सरकारी आफिस आहे. सध्यां जेथे कॅडीच्या न्यायाधिकाची बसण्याची जागा आहे तिच्या समोरच्या बाजूस पूर्वी राजाचे सिंहासन होतं.

कॅडीच्या भोवतालची देवळे.

कॅडीपासून जवळच तेथील राण्यांनीं बांधलेलीं ' नटदेवळ ' ' महा-देवळ ' ' कटरागमदेवळ ' व " पटनी देवळ " या नांवांची प्रसिध्द देवळे आहेत. ही द्राविडी पध्दतीची असून तेथील नक्षीकाम पहाण्यासारखे आहे. काहीं काहीं मूर्तिमध्ये अनेक रत्ने आहेत.

तेथील देवळांत एक सोन्याचे पिंपळाचे झाड बनविलेले आहे व त्याचीं पाने खऱ्या पांचूंची बनविलेलीं आहेत. हा पिंपळाचा वृक्ष पाहिल्यावर प्राचीन काळीं हिंदुस्थानांतील देवळांतून किती संपत्ति असेल याची कल्पना येते. देवळांतून ही जी संपत्ति असे ती नेण्याकरितांच प्रथमतः हिंदुस्थानावर परकीयांच्या स्वाग्या येऊ लागल्या.

असागिरिया नांवाचे फार प्राचीन असे एक देवालय आहे व त्यांत बुध्दाची प्रचंड मूर्ति आहे. तेराव्या शतकांतील गदलेदेन्या आणि लंका-तिलक नांवाची सुंदर मंदिरे कॅडीपासून ९ मैलावर आहेत. आणि तिकडे जाणारी सडक " पेराडेनिया " नांवाच्या बागेजवळून जाते. लंकातिलक देऊळ उंच टेकडीवर आहे व तेथून अप्रतिम सृष्टिसौन्दर्य दिसते. या



दलदमलुगव (बुद्धाच्या दांताचे देऊल) कॅडी (पृ. १०८)



देवळांकडे जाण्यास मोटारी व वाटाडे मिळतात.

कोलंबोहून कॅडीस जातांना बहुधा हत्ती दृष्टीस पडतात. हे हत्ती लोकांनीं शेतावरील कामाकरितां बाळगिलेले असतात. कॅडीजवळील नदींत 'कटुगस्तोला' येथे सायंकाळीं ३ ते ५ चे दरम्यान पुष्कळसे हत्तींस स्नानाकरितां आणितात. त्यावेळीं या प्रचंड प्राण्यांची जलक्रीडा पहाण्यासारखी असते.

कॅडी येथील रविवारचा बाजार, तसेंच येथील ट्रिनिटी कॉलेज व बुध्द भिक्षूंचे विहार पहाण्यासारखे आहेत. कॅडी येथे मुक्काम ठेऊन रबर, कोको, चहा यांचे मळे, नारळाच्या बागा व तेल काढण्याचे कारखाने बघतां येतात. कॅडी हा सिंहली शब्द आहे या शब्दाचा अर्थ टेकडी असा आहे. अर्थात् कॅडी-क्षणजे टेकडी जवळील गांव, कॅडियन लोक क्षणजे डोंगरी लोक.

शिगिरी

एका टेकडीवर अगदीं सरळ ४०० फूट उंचीचा असा हा एक खडक आहे. वरच्या बाजूला सुमारे एक एकर अगदीं सपाट जागा आहे. या खडकाच्या सर्व बाजू अगदीं बरोबर कापल्या सारख्या आहेत. फक्त पूर्वेच्या बाजूने चढण्यास अत्यंत कठीण अशी एकच वाट आहे.

दत्तसेन राजाचा त्याच्या मुलाने खून केला व नंतर तो 'पहिला काश्यप' असे नांव धारण करून (दत्तसेनाचा मुलगा) राज्य करूं लागला. प्रजेने या पितृघातकी राजाविरुद्ध बंड केले व त्यास राज्यत्याग करावयास भाग पाडले. नंतर या काश्यपाने शिगिर येथे किल्ला बांधून इ.स. ४९५ पर्यंत राज्य करण्याचा प्रयत्न केला. पुढे काश्यपाचा भाऊ मोग्गलान हा हिंदु-स्थानांत आपले हृदपारीचे दिवस घालवीत होता तो परत सिंहलद्वीपांत आला व त्याने काश्यपास पदच्युत करून राज्य मिळविले.

या शिखरावर दगडाचे एक सिंहासन आहे. या शिवाय विस्तीर्ण असे हौद आहेत, व अजिंक्याप्रमाणे येथे उत्तम लेणी


आहेत. येथील लेण्यांतील रंगित काम अद्याप पर्यंत नव्यासारखे दिसत आहे.

नुवारा एलिया

हे 'टो इस्टेटोचे' * केंद्र आहे व याची उंची ६२४० फूट उंच आहे. सर्वत्र उंच गिरिशिखरे, गिरिशिखरावर सर्व बाजूस चहाचे पसरलेले हिरवे-गार मळे व नानाप्रकारच्या वृक्षांनी आच्छादिलेले दन्याखोन्यांचे कांठ यामुळे हे ठिकाण फारच रम्य आहे. नानाप्रकारच्या फळझाडांची व फुलझाडांची अनुपम शोभा सर्वत्र दिसते. स्वच्छ पाण्याचे वाहणारे झुळझुळ प्रवाह सर्वत्र आहेत.

या भागांत युरोपियन मळेवाल्यांची बरीच मोठी वस्ति असल्यामुळे क्रिकेटची क्रीडागणे, टेनिसकोर्टे, गोल्फग्राउंडस् यांची कमतरता कोठेच नाही. येथील हवा इंग्लंडच्या हवेपेक्षाही चांगली आहे असे म्हणण्यास हरकत नाही. इंग्लिश लोकांना पाहिजे इतका हवेचा थंडपणा आहे पण बर्फाचा त्रास नाही. पर्जन्य बाराही महिने आहे पण पावसाची चिकचिक नाही. इंग्लंडमधील सर्व प्रकारची फळे व पुष्पे उत्तम रीतीने वाढण्यास अनुकूल अशी परिस्थिति आहे. शिवाय उष्ण प्रदेशांतील फळे व फुलेही येथे मिळू शकतात. शिकारीची सोयही या ठिकाणी चांगली आहे.

असा हा निमर्गरमणीय प्रदेश युरोपियन लोकांनी आधुनिक शास्त्राच्या साहाय्याने नंदनवन बनविलेला आहे. सीलोन मधील निरनिराळ्या भागांतील लोक येथे चैनी करितां व हवा पालट करण्याकरितां येत असतात. हिंदुस्थानांतील उटकमंड, महाबलेश्वर इत्यादि ठिकाणांपेक्षा हे ठिकाण फारच रम्य आहे. प्रत्येक नूतन परिणित जोडण्यास या भागांत तनिमून करितां जावेसे वाटते. बोअर युद्धाचेवेळीं येथे शेकडो बोअर कैद्यांस ठेवण्यांत आले होते. हिंदुस्थानांतील अनेक युरोपियन आफिसर्स व व्यापारीही तेथे नेहमीं जात असतात. * चहाचे मळे



‘नवारा पलिया’ येथील एक तळें (पृ. ११०)

कोलंबो पासून हें ठिकाण १३५ मैल आहे. रेल्वे उंच उंच गिरिशिखरे चढत जातांना मनांत आनंद आणि भीति यांचे तरंग एकसारक्या उठत असतात. येथे मोटारीनेही जाता येते. मोटारीने प्रवास करितांना जेव्हां मोटार रांबोडो घाटाजवळ येते त्यावेळीं तेथील अवर्णनीय वनश्रीपाहून प्रवासी तल्लीन होऊन जातो.

हार्टन प्लेन नांवाचे मैदान नुवारा एलिया पासून १६ मैल आहे व त्याची उंची नुवारापेक्षां ८५० फुटांनीं जास्त आहे. येथे शिकार चांगली मिळते असे ह्मणतात. कॅडी जवळाल परॅडेनिया नागेची ' हकगल ' नांवाची शाखा नुवारा पासून ६ मैलावर आहे.

नुवारा एलिया येथे थंडी बरीच असते. रात्री घरांत शेंगडी असल्याशिवाय सुखाने झोप घेतां येत नाही. सकाळीं धुकेंही दाट पडलेले असते. विषुववृत्ताच्या अगदीं जवळ असलेल्या प्रदेशांत असे शीत स्थल असल्यामुळे मनाला एक प्रकारचा अचंबा वाटतो.

नुवाराला जाण्याकरितां कोलंबोहून रोज दोन गाड्या सुटतात. एक सकाळीं निघते व एक रात्रीं निघते. कोलंबोहून नुवारास जातांना वाटेंत " डेव्हन " नांवाचा अत्यंत प्रेक्षणीय असा धबधबा आहे.

श्रीपाद

मध्य डोंगरांतील पश्चिम बाजूस ७२६० फूट उंचीच्या पर्वत शिखरावर श्रीपाद नांवाचे सीलेन मधील प्रसिद्ध क्षेत्र आहे. पूर्वी ४ फूट लांब व दोन इंच खोल अशी या ठिकाणी खांच होती. पुढे टांकीने या ठिकाणी मनुष्याच्या पावलाचा बरोबर आकार तयार केला आहे.

या ठिकाणास पावित्र्य केव्हां आले व येथे यात्रेकरू कधीं पासून जाऊ लागले हें समजण्यास मार्ग नाही. तथापि हें ठिकाण वलंगबाहु राजा हरेणार्चा शिकार करण्यास गेला असतां या स्थळीं ख्रिस्तपूर्व ९० सालीं येथे गेला व हें ठिकाण त्याने पाहिले होते असे ह्मणतात.

श्रीपाद येथे जाण्यास दोन मार्ग आहेत. एक रस्ता खालील नीच प्रदेशाकडून गेलेला आहे, परन्तु रस्ता अत्यंत अरुंद व चढाचा आहे. यात्रेकरू वर चढत असतांना पड्डे नयेत ह्मणून जागजागी रस्त्याच्या बाजूने लोखंडी सांखळ्या लाविलेल्या आहेत, दुसरा रस्ता हॅटनच्या बाजूने आहे. रस्ता चांगला आहे व हॅटनपासून अगदी श्रीपादजवळ जाईपर्यंत त्याची लांबी १४ मैल आहे.

शिखरावर पावलाच्या खुणेवर लहानसे देऊळ बांधलेले आहे. श्रीपाद हे एकच ठिकाण असे आहे की, जेथे भिन्नभिन्न धर्मांचे लोक एकाच उपास्याच्या उपासनेकरितां एकत्र जमतात. हिंदु लोकांची अशी कल्पना आहे की, श्रीपाद ही शिवाच्या पायाची खूण आहे. ख्रिस्ति लोक असे ह्मणतात की, ' थामस ' नांवाचा साधु प्राचीनकाळीं हिंदुस्थानांत आला असतांना त्याच्या पावलाची खूण येथे उमटली आहे. मुसलमान लोक असे ह्मणतात की, अँडॅम यांस स्वर्गांतून बाहेर घालविल्यानंतर तो या ठिकाणीं एका पायावर उभा राहून तपश्चर्या करीत होता, त्याच्या पायाची ही खूण आहे. बुद्धधर्मीयांचे मतें हे बुद्धाचें पाऊल आहे.

अशा भिन्नभिन्न समजुतीमुळे हिंदु, बुद्ध, मुसलमान ख्रिस्ति अशा चारी धर्मांचे लोक श्रीपादाच्या दर्शनाकरितां मोठ्या भक्तीनें जात असतात. ७२६० फूट उंचीवर जाण्याचें काम सामान्य नव्हे. इतक्या उंचीवर थंडी फारच जोराची असते. कित्येकदां मध्येंच पाऊसही येतो. यामुळे दुर्बल किंवा वृद्ध यात्रेकरू या प्रवासांतच प्राण सोडतात. अलीकडे हा प्रवास सुखकर करण्याकरितां पुष्कळच सोयी करण्यांत आलेल्या आहेत.

हे देऊळ बुद्ध भिक्षूंच्या ताब्यांत आहे व तेथील व्यवस्था भिक्षूंच पहातात. अशा प्रकारच्या पायाच्या खुणा पेगु, आवा व आराकान येथे आहेत सयाम येथे सुवर्णपर्वत (सुवर्णपर्वत) नांवाच्या पर्वतावर प्रसिद्ध असे श्रीपादस्थान आहे.

बुद्ध लोक असें ह्मणतात कीं, जी स्त्री श्रीपाद पर्यंत पायीं चालत जाईल ती मरणोत्तर पुरुषाचा जन्म पावेल. ज्या स्त्रियांना प्रसूतिसमयी यातना होत असतील त्यांनीं स्त्रीचा जन्म पुन्हां मिळूं नये म्हणून वाटल्यास श्रीपादची यात्रा करून पहावी.

श्रीपाद येथें जावयाचें झाल्यास रात्रीं मुक्कामास जावें म्हणजे शांतता येथें कशी नांदते याचा अनुभव येतो व सूर्योदयाचा अप्रतिम देखावाही दृष्टीस पडतो. सूर्योदयानंतर पश्चिमेस या शिखराची गर्दनिळी अशी छाया पडते. तो रंग प्रत्यक्ष पाहिल्यास नेत्राचें पारणें फिटल्यासारखेंच वाटते. श्रीपाद च्या पर्वत शिखरास इंग्लिश लोक अँडॅम्सपीक असें म्हणतात.

अनुराधपुरम्

ही सीलोनची अत्यंत प्राचीन राजधानी होय. इ. स. पूर्वी ४०० सालीं पडुकभय नांवाच्या राजानें हें शहर स्थापिलें असें म्हणतात. पुढें १४०० वर्षे हें राजधानीचें शहर होतें. रोम शहराच्या भरभराटीच्या अगोदर किंवा रोमच्या उदयापूर्वी हें शहर भरभराटींत होतें. या शहराचें प्राचीन वैभव नष्ट झाल्यावर कित्येक शतके पर्यंत या ठिकाणीं एकसारखें अरण्य वाढत गेलें व कित्येक वर्षे या ठिकाणीं शहर होतें हेंही लोक विसरून गेले. सुमारे ५० वर्षांपूर्वी या ठिकाणीं उत्खननाचें कार्य झालें व त्यावेळीं निरनिराळीं चित्रें, शिलालेख, डागोवा व इतर अनेक अवशेष या ठिकाणीं सापडले. येथील शिलालेखांवरून सीलोनच्या प्राचीन इतिहासावर बराच प्रकाश पडला आहे.

अनुराधपुरास कोलंबोहून जाण्यास रेल्वे आहे. तसाच उत्तम मोटारचा रस्ता आहे. रस्त्यांत दाट अरण्य आहे त्यामुळें रस्त्यावर कदाचित् रानटी हत्ती येण्याचा संभव असतो. गावांत उतरण्यास धर्मशाळा व हॉटेले आहेत सर्वत्र चांगल्या सडका असून गांवाभोवतालीं पाटाचें पाण्याखालीं निरनिराळीं पिकें होतात. बुद्ध लोकांच्या यात्रेचें हें ठिकाण अस-

ल्यामुळे येथे व्यापारही बराच चालतो. शाकाहारी लोकांकरितां मात्र येथे कांहींच सोय नाही.

ज्यावेळीं येथे उत्खनन झाले त्यावेळीं २० फूट लांबीच्या दगडी डोणी सांपडल्या आहेत. यांचा उपयोग काय करीत असत ते समजणें कठीण आहे. कांहीं लोक म्हणतात कीं, राजांच्या हत्तीला खाणें घालण्याकरितां त्यांचा उपयोग करीत असत; कोणी म्हणतात कीं, यांत भिक्षूलोक आपले कपडे रंगवीत असत; कांहीं लोक असें म्हणतात कीं भिक्षूंना भात वाढण्याकरितां यांचा उपयोग करीत असत. अशाच तऱ्हेची एक मोठी डोण विजयानगर येथे आहे.

या ठिकाणीं प्राचीन स्नानगृहे आहेत. तीं पाहून सांप्रत कोणास कांहींच आश्चर्य वाटणार नाही परन्तु प्राचीनकाळीं संस्कृति किती पुढें गेली होती तें या स्नानगृहावरून दिसतें. बुद्धांच्या विनयपिटक ग्रंथांत यांचें वर्णन आढळतें. प्राचीन विषयाच्या अभ्यासकाला ईजिप्तमधील प्राचीन स्नानगृहाशीं यांची तुलना करितां येण्यासारखी आहे.

अनुराधपुरास गेल्यावर थूपाराम, अभयगिरिडागोत्रा, थोलुविय विहार, वगैरे प्राचीन अवशेष पहावेत.

रुनवेली पॅगोडा

अनुराधपुरांतील बुद्ध मंदिराच्या सुमारे १ फर्लांगावर पश्चिमेस हा पॅगोडा आहे. ही इमारत टेकडीप्रमाणें वर्तुळाकार आहे व वरती एक कळस आहे. ही विटांनीं बांधलेली इमारत आहे. तिचा घेर एक हजार फूट असून उंची २७० फूट आहे. भोवतालची भित सध्यां पडलेली आहे. ही इमारत सांपडल्यापासून तिच्यांत पुष्कळच फेरबदल करण्यांत आलेले आहेत. या इमारतीच्या उत्तर बाजूस देऊळ वजा एक खोली आहे. तेथें दत्तगामिनी राजाचा एक पुतळा असून तीन बुद्धांचे पुतळे आहेत. या ठिकाणीं अनेक लोक येऊन उपासना करितात. दत्तगामिनीनें

हा पॅगोडा बांधावयास सुरवात केली पण बांधकाम पुरे होण्याच्या आतच तो आजारी पडला. पुढे दत्तुगामिनीच्या भावाने (तिस्स राजाने) तो पुरा केला. हे काम ख्रिस्तसनापूर्वी दुसऱ्या शतकांत झाले.

ब्रेझन पॅलेस

तामोल राजा एलया याने द्वैसोरकडून येऊन सिंहलद्वीपावर स्वारी केली त्याचा पराभव दत्तुगामिनी राजाने केला व या विजयाचे स्मारक हाणून खि. पूर्व दुसऱ्या शतकांत त्याने हा राजवाडा बांधला. हा राजवाडा नऊ मजली होता नंतर त्याचा उपयोग भिक्षु लोकांना राहण्याकरितां होऊ लागला व तेथे एक हजार भिक्षु राहात असत.

या राजवाड्यास वज्रतुंडी दगडाचे १६०० खांबे होते. प्रत्येक खांब्यामध्ये ६ फुटाचे अंतर राखून ४०।४० खांब्यांची एकएक रांग होती. सध्यां जे अवशिष्ट खांबे आहेत त्यांची उंची १२ फूट आहे. खांब्यांना ब्रांझ धातूच्या व तांब्याच्या पत्र्यांनीं मढवून काढिलेले होते. या ठिकाणीं एकंदर १००० खोल्या होत्या.

खालचा मजला जास्त उंच, त्याच्या वरचा कमी उंच अशी या राजवाड्याची रचना होती. वरच्या बाजूस भोवताली गच्ची असून वरील छपरावर ब्रांझ धातूचे पत्रे घातले होते. या राजवाड्यांत एक मुख्य दिवाण-खाना होता तेथे दरबार भरत असे. त्याच्या खांब्यावर सोन्याचे पत्रे बसविले होते व छतही सोनेरी होती. येथील सिंहासन हस्तिदन्ति असून त्याचे पाय सिंहाच्या पायासारखे व सोनेरी होते.

इ. स. च्या चौथ्या शतकांत या इमारतीचे दोन मजले कमी होऊन ती सात मजली झाली. महासेन राजा बुद्धधर्मद्वेष्टा असल्यामुळे या इमारतीचा त्याने नाश केला. या राजाने पुढे बुद्धधर्माचा स्वीकार केल्यावर पुन्हां पांच मजले बांधले. तत्कालिन बौद्धविहारपैकीं हा विहार सर्वांत मोठा होता. अनुराधपुराहून राजधानी दुसरीकडे गेल्यावर या मठाचे महत्त्व

दिवसोंदिवस कमी होऊं लागले आणि शेवटीं हा राजवाडा दाट अरण्यामध्ये पूर्णपणे बुडून गेला होता.


पवित्र पिंपळ

अनुराधपुरांत शिरतांच पश्चिमाभिमुख बुद्धदेवालय आहे. आंत गेल्यावर मोठे पटांगण लागते. त्या पटांगणांत पूर्वाभिमुखी भागांत बुद्धाची मूर्ति आहे व उत्तरेच्या बाजूस एका मोठ्या ओठ्यावर लहानसा पार आहे. पारावर पिंपळाचे झाड आहे. झाडाची जाडी अगदीं बेताची हणजे फार तर १२ फुटाची आहे. पाराकडे चढून जाण्यास पायऱ्या आहेत व पारा-भोवतीं गजांचे कुंपण असून दारास कुलूप असते. भक्त लोक समोर उभे राहून त्या पवित्र वृक्षाचे दर्शन घेतात. हा पिंपळ २२५० वर्षांपेक्षां जास्त जुना आहे असे हणतात.


सम्यक्ज्ञान प्राप्त करून घेण्याचे नाना उपाय केल्यानंतर भगवान् बुद्ध निरंजना नदीचे तीरीं पिंपळाचे झाडाखाली ध्यानस्थ बसला व तेथे त्याने आपले ध्यान चालविले. बुद्ध ध्यान करीत बसला असतांना माराने (ख्रिस्त धर्मांत ज्याप्रमाणे सैतान आहे त्याप्रमाणे बुद्ध धर्मांत मार आहे) त्यास ध्यानभ्रष्ट करण्याकरितां अनेक प्रकारे मोह पाडण्याचा प्रयत्न केला. पण बुद्ध विजयी झाला व त्यास सम्यक्ज्ञान प्राप्त होऊन त्यास बुद्धपण प्राप्त झाले.

यामुळे बुद्धलोक पिंपळाच्या झाडास फार पवित्र मानतात. ज्या झाडाच्याखाली बुद्धास सम्यक्ज्ञान प्राप्त झाले त्या झाडाची खांदी संघ-मित्रांने ख्रिस्त पूर्व २८८ सालीं सीलोनमध्ये नेऊन लाविली. या झाडाच्या दर्शनाकरितां लक्षावधि लोक जातात. यात्रेकरू या झाडाचे पान मोठ्या श्रद्धेने प्रसाद हणून नेतात व हे पान मिळणेही मोठ्या वशिल्याचे काम होऊन बसते.

या देवळांत पूर्व बाजूच्या भिंतीजवळ एक झाड आहे त्या झाडाला पन्थाने मदविलेले असून त्याची पानेही पन्थाचीच आहेत.



पवित्र पिंपळ-अनुराधापुरम् (पृ. ११६)



पोलोवुरुवा येथील 'सत् महाल' (पृ. ११७)

देवळाच्या पूर्वेस देवळाच्या आवारांतच “ ओरिएंटल लायब्ररी ” अशी पाटी असून एका इमारतींत कांहीं ग्रंथ आहेत. ही लायब्ररी ११२ कपाटांचीच आहे.

अनुराधपुर येथील पिंपळाचे झाड जगांतील ऐतिह्य वृक्षांपैकी अत्यंत जुने असे आहे.

पोलोन्नरुवा

अनुराधपुरापासून ४० मैलावर नैऋत्येस हे शहर आहे. अनुराधपुर येथून सीलोनची राजधानी हालल्यानंतर ती या ठिकाणी नेण्यांत आली होती. या शहराचे वैभवाचा अस्त झाल्यानंतर अनुराधपुराप्रमाणे हेही गांव निबिड अरण्यांत बुडाले होते.

सुमारे ५० वर्षांपूर्वी येथे उत्खनन करून अनेक प्राचीन अवशेष बाहेर काढिलेले आहेत. या अवशेषांत नानातऱ्हेच्या मूर्ति व खोदीव काम आहे.

भगवान् बुद्धाची निद्रित अशी ४५ फूट लांबीची एक मूर्ति येथे आहे. या मूर्तीच्या शेजारी बुद्धाचा प्रिय शिष्य आनंद याची उभी असलेली मूर्ति आहे. अजिंठा येथे अशीच बुद्धाची २५ फूट लांबीची मूर्ति २६ व्या लेण्यांत आहे. पोलोन्नरुवा येथे उत्खननाचेवेळी मोठाले डागोबा, देवळे व राजवाडे सांपडलेले आहेत व यावरून प्राचीन काळी, शिल्प, स्थापत्य वगैरे शास्त्रांत सिंहली लोकांनी किती प्रगति केली होती ते दिसून येते. बुद्ध लोकांचे हे यात्रेचे ठिकाण आहे व हजारो बुद्धधर्मीय लोक दर्शनाकरिता येत असतात. पोलोन्नरुवा येथे शिरतांच पूर्वीच्या राजांचे दरबारगृह लागते जवळ प्राचीन असे शंकराचे दगडी मंदीर आहे. वटगडे नांवाची इमारत फार प्राचीन असून सुंदर आहे. गलपेत (दगडी पोथी) नांवाचा २५ टनाचा मोठा शिलाखंड आहे व त्यावर शिलालेख आहेत. जेतवनाराम नांवाचे फार मोठे बुद्धाचे देऊळ आहे व त्यांत बुद्धाच्या अनेक मूर्ति आहेत.

गलविहाराच्या भोवती जंगल आहे व येथे बुद्धाची ४५ फुटाची मूर्ति आहे. वाटाड्याबरोबर घेऊन ही स्थलें एकदां पाहून यावे.

कँडीजवळील पॅराडेनिया येथील वनस्पतींची बाग

कँडीपासून सुमारे ३ मैलावर पॅराडेनिया येथे अतिशय मोठी अशी सरकारी बोटॅनिकल गार्डन आहे. बागेचे क्षेत्र १४३ एकर आहे. बाग पहावयास जावयाचे असल्यास प्रथमतः तेथील आफिसमध्ये जाऊन परवानगी घ्यावी लागते. बाग दाखविण्याकरितां एक वाटाड्या मिळतो. बाग पहाण्याकरितां फी द्यावी लागत नाही.

या बागेमध्ये लवंग, वेलदोडे, जाळफळ, मिरी, सिंकोना, दालचिनी इत्यादि नाना प्रकारची उपयुक्त झाडे आहेत. तसेंच नाना जातीचे ताड, फुलझाडे वगैरे अनेक प्रकारची झाडे आहेत. वनस्पतिशास्त्राचा अभ्यास करणारे विद्यार्थी व प्रोफेसर येथे येत असतात. सर्व बागेतून फिरून येण्यास कमीतकमी ४।५ तास लागतात.

आपले हिंदुस्थानचे मरहूम एडवर्ड बादशहा यांच्या हस्ते लाविलेले एक झाड आहे; तसेंच प्रस्तुतचे बादशहा पांचवे जार्ज यांच्या हस्ते लाविलेलेही एक झाड आहे. सीलोनमध्ये गेल्यानंतर एकदां या बागेत जाऊन येणे शानार्जनाचे दृष्टीने फायदेशीर आहे.

राक्षसी बांबू (जायंट बाम्बू) म्हणून जी बांबूची जात आहे ती एका रात्रीत २ फूट वाढते असे डाक्टर लॉक नांवाच्या संशोधकाने १९०४ साली सप्रयोग सिद्ध केले आहे. ताडपत्राचे पान इतके मोठे असते की त्या खाली २०।२५ माणसे राहू शकतात.

बागेतून फिरतांना विशेषतः नदीकडेला गवतांतून फिरतांना जळवांना जपावे. कित्येकदां अनेक जळवा पायाला चिकटून रक्त पिऊं लागतात. बागेमध्ये सापाची भीति फारशी नाही.

शुद्धीपत्र

पान	ओळ	अशुद्ध	शुद्ध
२	९	नाक्कि	नक्की
२	२२ व २३	दोन हजार	एक हजार
४	शेवटची	यवस्था	व्यवस्था
५	११	तिकिट्टेही	तिकिट्टे
"	१५	तपासणीस	तपासणीत
"	२०	गोळे	गोळा
"	२४	रोज	रोग
"	२५	येर्यल	येईल
७	२१	भागची	मागची
८	१४	स्पेन्सर आणि आणि कंपनी	स्पेन्सर आणि कंपनी
१३	१४	हार्ती	हार्ती
१५	१९	आही	आम्हीं
१६	१६	थियेटर	थिएटर
१८	२	जाजोजाग	जागोजाग
"	७	ओळखतां येणें पडत असें	ओळखतां येणें कठीण पडत असें
१९	१०	आलि	आली
"	१४	माठे	मोठे
"	२४	मिळण्याचें	मिळविण्याचें
२०	१	ठऊन	ठेऊन
"	१४	अपरिज्ज्ञांत	अपरिज्ज्ञातं
२७	२	नरेत्ये	नैऋत्ये
२९	१६	भाजा	भाज्या
३२	१८	अनुष्याचा	मनुष्याच्या
"	२४	हिंदुस्थानातून	हिंदुस्थानांतून
३३	११	लाका	लोकां

पान	ओळ	अशुद्ध	शुद्ध
३६	शेवटची	समति	संमति
३८	५	महापनिव्वान	महापरिनिव्वान
४१	११	नाहीं	नाहीं
४१	१६	भलमाग्याचा	मलबाग्याचा
४२	१२	डायव्हर	डायव्हर
४५	१२	आरमार	आरमार
४६	२२	पोटुगीजास	पोटुगीजास
५१	८	हरकता	हरकत
५१	९	सद्गुण	सद्गुण
५४	३	कवीर्नी	कवीर्नी
५७	१	नारल	नारळ
५८	६	एकस्	एकर
५९	१९	सीलोनधध्दे	सीलोनमध्ये
६८	शेवटची	फूट दीड उंची	फूट दीड फूट उंची
७२	१७	ह्मणाल	ह्मणालें
७२	१९	शार्डंगधरानें	शार्डंगधरानें
७५	२२	इतिहावरून	इतिहासावरून
७५	१	सॅडल	सॅडल
७६	१२	हैसोर	हैसोर
७७	१८	पिकविण्याचा	पिकविण्याचा
७७	११	आयोडीच्या	आयोडीनच्या
७८	१	ब्रह्मदेश	ब्रह्मदेश
७९	१३	होते	होतो
८०	१६	परिणाम	परिणाम
८२	६	व्यापाराही	व्यापारही
८३	१४	निक्रीस	विक्रीस
८५	१	चाललेले	चालले
८५	१	हिंदुस्थानांतून	हिंदुस्थानांतून

(३)

पान	ओळ	अशुद्ध	शुद्ध
८७	६	वजन	वजन
८८	२३	प्राचनि	प्राचनि
९१	६	निर्गतीवर	निर्गतीवर
९२	५	os	of
९४	१५	शिकारीच्या	शिकारीच्या
१०४	२१	गुलामा	गुलामांचे
१०५	३	प्रचंड	प्रचंड
१०७	२२	ओरिएंटल	ओरिएंटल
१११	२४	सालीं येथे गेला	सालीं गेला

